

# TIGHT BINDING

UNIVERSAL  
LIBRARY

OU\_192535

UNIVERSAL  
LIBRARY







# मनाचे संकल्प

## (लघुनिबंधसंग्रह)

लेखक :

प्रा. म. ना. अदवंत



१९५० ]

[ किं. २-८--०

स्कूल व कॉलेज बुक स्टॉल, कोल्हा पूर.

प्रकाशक :

श्री. दा. ना. मोदे, बी. ए.  
कोल्हापूर.

Checked 1969

[ पुढील आवृत्तीचे सर्व हक्क सौ. लीडा अश्वंत यांच्या स्वाधीन ]

Checked 1969

मुद्रक :

श्री. प्र. ज. पांड्ये,  
स्वाधीन मुद्रणालय,  
१०१७ सदाशिव, पुणे २

माझ्या  
प्रिय  
पलीस—



## - प्रस्तावना -

‘लघुनिबंध’ हा वाञ्छयप्रकार मराठीत गेल्या चीस वर्षीत खूपच लोकप्रिय झाला आहे. त्याची लोकप्रियता वाचकांपेक्षां लेखकांतच अधिक आहे अशी शंका मात्र मला कधी येते. तथापि वाईट लघुकथा आणि वाईट लघुनिबंध यांतूनच निवड करायची झाली, तर वाचक लघुनिबंधाचीच निवड करतील, असें वाटते. कारण लघुनिबंधांतून, गेळा बाजार, आपल्यासारख्याच एका जिजासु माणसाचें मनमोकळे बोलणे एकण्याचा तरी लाभ होतो; पण लघुकथा विघडली तर त्यांतून हातीं कांदीच ढागत नाही! अधिकाधिक लेखक, आजकाल, या प्रकाराचा आश्रय करीत आहेत, याचें कारण कदाचित हेच असू शकेल. तथापि वाचक, गरजूपणामुळे, लघुनिबंधाच्या काय, की लघुकथांच्या काय, बाबतीत थोडे दिलदार झाले, तरी तेवढ्यावरून हे वाञ्छयप्रकार सोपे आहेत, किंवा सैल आहेत, अशी कल्पना लेखकांनी करून घेणे घोकयाचें ठरेल. ‘जितके लघुनिबंध-लेखक तितके लघुनिबंधाचे प्रकार संभवतात’ असें इंगिलिश टीकाकार म्हणतात. आणि व्यक्तिवैशिष्ट्य हा जर लघुनिबंधाचा प्राण असेल, तर वरील मत खरें मानले पाहिजे. पण ‘कोणीहि’ ‘कांदीहि’ लिहिले, तरी त्याला लघुनिबंधाच्या दालनांत नकी जागा आहे, असा मात्र याचा अर्थ नव्हे! हा प्रकार ‘लवचिक’ आहे; पण म्हणून ‘ठिला आहे’ असें मात्र नव्हे.

पण हा गैरसमज टाळायचा असेल, तर वाचकांपेक्षां लेखकांनी अधिक सावध असले पाहिजे; आणि लेखकांदूनहि प्रातिनिधिक संग्रह संपादणाऱ्या संपादकांनी सावध असले पाहिजे. दुःखाची गोष्ट ही, की आजकाल निघत असेलव्या प्रातिनिधिक निबंधसंग्रहात ही सावधानता दिसत नाही, व म्हणूनच लघुनिबंध म्हणजे ‘काय’ हे सांगण्याहूनहि,

लघुनिबंध म्हणजे 'काय नव्हे,' हे सांगें जरुर होऊन बसले आहे। लघुनिबंध, लघुकथा, शब्दचित्र, व्यक्तिचित्र, गद्यकाव्य या सर्व लघु आणि स्फुट गद्यप्रकारांची गळत कशी चालू आहे, याचा निर्देश मी नागपूरकडील एका लघुकथालेखिकच्या पुस्तकाला प्रस्तावना लिहिताना कांहीं वर्षापूर्वी केला होता. एका विद्वान् संपादकांनी निवडलेल्या गद्यवेच्यांत स्वतःचीच एक वाचनीय लघुकथा, 'लघुनिबंध' म्हणून निवडल्याचा उल्लेख मला तेथें करावा लागला होता ! पण त्याहूनहि एक ठळक आणि शोचनीय उदाहरण अलीकडे च माझ्या पाहाण्यांत आले. तें म्हणजे 'वासन्तिका' या प्रातिनिधिक संग्रहांत निवडलेल्या 'तृणाची थोरवी' या लघुनिबंधाचें! हा संग्रह खांडेकरांसारख्या रसिक व मार्मिक संपादकांनी संपादिलेला असल्यानें व तो अपक्ष विद्यार्थीच्या हातीं अध्ययनार्थ दिला जात असल्यानें, तर या 'गळती'चा निर्देश करणे अपरिहार्यच झाले आहे. साने गुरुजी—कृत 'तृणाची थोरवी' हे एक प्रकारचे गद्यकाव्य आहे असें म्हणतां येईल. निदान तो लघुनिबंध खासच नव्हे. आणि त्यालाहि लघुनिबंध म्हणायचें झाल्यास, लघुनिबंध या लेखनप्रकाराच्या चतुःसामा ठरवीत बसण्याचें कारणच उरणार नाहीं !

लघुनिबंधाप्रमाणेच लघुनिबंधासंबंधीची चर्चाहि मराठी वाच्यांत वाढत्याप्रमाणावर आहे. या चर्चेचा निष्कर्ष थोडक्यांत सांगाप्रचा झाला, तर हे नवे निबंध लघु, लिलित, आत्मनिष्ठ आणि अनौपचारिक असतात, असा सांगतां येईल. चांगल्या लघुनिबंधाकरितां प्रो. फडके यांच्या लिखाणाकडे वढावै लागेल, तसेच चांगल्या निबंधचर्चेकरितांहि त्यांच्याच लिखाणाकडे वढावै लागेल. तथापि प्रो. फडके यांनी वेगवेगळ्या प्रसंगांनी केलेल्या सुंदर चर्चेत एका गैरसमजुतीला जागा राहिली आहे. दीर्घ आणि गंभीर निबंध जाऊन त्यांची जागा लघुनिबंधांनी घेतली आहे, असें फडके यांनी एकाहून अधिक ठिकाणी म्हटले आहे. इतकेच नव्हे तर पांडित्यावर लालित्यानें अलीकडे झपाऱ्यानें आक्रमण केले आहे, असेहि त्यांनी म्हटले

आहे. या त्यांच्या विधानांनी वाढ्यांतील वस्तुस्थितीसंबंधी विपरीत ग्रह होण्याचा संभव आहे. चिपळूणकर, टिळक, आगरकर यांची पद्धति लुप्त होऊन आज तिची जागा लघु ऊर्फ ललित निबंधानें घेतली आहे, असा फडके यांच्या विवेचनावरून एखाद्या अपक वाचकाचा ग्रह झाल्यास नवल नाही ! पण वस्तुस्थिति तशी नाही. आजहि गंभीर निबंध टिळक, आगरकरांच्या काळाइतकेच लिहिले जातात. आज देखील वृत्तपत्रांच्या अग्रेक्षणांत एकवचनी प्रथम पुरुषाचा उपयोग—एखादे गांधी सोडल्यास—कोणी करीत नाहीत. गंभीर आणि प्रतिपादनप्रधान निबंध ‘जाऊन’ ललित, अनौपचारिक निबंध आला अशी वस्तुस्थिति नाही. ललित, अनौपचारिक, निबंध ‘आला’ एवढीच वस्तुस्थिति आहे. मला एका गोष्टीची मात्र राहून राहून मौज वाटते : काव्याच्या प्रान्तांत पंडित कवींची बाजू घेऊन नव्या लघु आणि आत्मनिष्ठ काव्याचा उपहास करणारे फडके, गद्याच्या क्षेत्रांत, लघुनिबंध लिहिणे है कमजोरपणाचें कां समजत नाहीत कोण जाणे ! काव्यांत भावगीताचें जै स्थान, तेच गद्यांत लघुनिबंधाचें स्थान होय, हैं सुप्रसिद्ध मत फडके यांना सांगायला हवे, असे नाही ! मग लघुनिबंध लिहिणे आधुनिकतेचे आणि लालित्याचे लक्षण; आणि लघुभावगीते लिहिणे हैं मात्र क्षीण प्रतिमेचे लक्षण, या फडक्यांच्या भूमिकेचा अर्थ कोणता ? किंवदुना जुन्या निबंधांत लालित्याचा अभाव असतो, आणि नव्या निबंधांत प्रतिपादनाला मजाव असतो, हैं म्हणणेहि तितकेसे खरे नाही. मेकॉले आणि चिपळूणकर यांच्या झोकदार आणि प्लेशदार ( पण तर्कदुष्ट ) गद्याची भुरळ, आजहि महत्वाकांक्षी तरुणाच्या मनावर पडल्यावाचून राहाणार नाही. टिळकांच्या निबंधांतहि, आत्मनिष्ठा नसली तरी व्यक्तिमत्त्व खासच होते. व या अर्थानें या दोघांचेहि निबंध केवळ शास्त्रीय नव्हते, तर वाढ्यांनी व ललित होते. उलट चेस्टरटन् सारख्याच्या ‘ललित’ निबंधांत प्रतिपादनच काय, पण पट्टथाचे हात असतात ! आणि टिळकचिपळूणकरांच्या लालित्यासंबंधी, आधुनिक नाजुक

बाचकानें एखादे वेळीं शंका प्रदर्शित केली, तरी शिवरामपंत परांजपे, अच्युतराव कोलहटकर यांच्या लिखाणांतील लालित्य तरी त्यालाहि मान्य होईलच. तथापि आधुनिक लघुनिबंधाला फडके ज्या अर्थानें 'ललित' म्हणतात त्या अर्थानें परांजपेकोलहटकराचें लिखाणाहि 'ललित' नव्हते.

या दृष्टीने पाहतां, लघुत्तम आणि लालित्य, यापेक्षां आत्मनिष्ठा आणि अनौपचारिकता हीच या नव्या निबंधाच्चा खरीं वैशिष्ट्ये होत, आणि यामुळेच तर मोठा घोटाळा होऊन बसला आहे ! 'आत्मनिष्ठ' तर आपणपैकी प्रयेकक्षणच आहे ! आणि विशेष प्रसंग सोडत्यास, आपण तिन्ही त्रिकाळ अनौपचारिकत्त असतो ! कोणाच्याहि बोलण्यांत प्रथम पुरुषाचें प्रमाण किती सदल असते हे ज्याने त्याने स्वानुभवाने पहावे (निरहंकार प्रवृत्तिनिवारण प्रसिद्ध, असे 'वैष्णवजन' देखील खालच्या आवाजांत, आपल्या विनीत आणि सालस वृत्तीसंबंधीच्या हकीकती मोर्ड्या दिक्षितीने ऐकवितात, असा अनुभव आहे ! मग सामान्य स्वयंकेद्रित माण-सांची गोष्टच नको !) अनौपचारिकता तर आजच्या संकेतभंजक युगांत इतकी संवंग आहे, की आजकाळच्या सन्मान्य पाहुण्यांना 'संकोचाचं कारण नाही ?' असें जुन्या पद्धतीने सांगण्याएवजी, 'इतके अनौपचारिक होऊ नका बुवा !' असें सांगण्याची वेळ आहे. आणि याच अनौपचारिकतेच्या सोळाभाणे पिकाची वाज्ञायांतील आवृत्ति म्हणजे लघु-निबंधाची अमर्याद वाढ ही होय !

'आत्मनिष्ठा' आणि 'अनौपचारिकता' तर खरीच; पण 'कुणाची' आत्मनिष्ठा ? आणि 'कोणत्या दर्जाची' अनौपचारिकता ! हे प्रश्न फार महत्त्वाचे आहेत. लघुकथा आणि लघुनिबंध यांच्या तंत्रांत अनौपचारिकतेला वाव आहे, या मताचा-अथवा वार्तेचा-कियेक तश्छ लेखकांच्या मनावर योडा अनिष्ट परिणाम झालेला दिसतो. सायकलीवर सावरून बसतां येण्यापूर्वीच, ते हात सोडून बसण्याचा प्रयोग करू लाग-

तात ! हँग्लेटच्या वेडांतहि कांदी संगती होती, त्याप्रमाणे लघुनिबंधाच्या अनौपचारिकर्तेत आणि स्वैरतेतहि कांदी शास्त्र, संयम व कला असणे जरुर आहे. संकोचाने वागत असतां शिष्टाचार पाळणे सोर्पे असतें; पण संकोच सोडायचा, आणि शिष्टाचार मात्र सोडायचा नाही, याला मात्र खराखुरा घरंदाजपणा लागतो !

आणि आत्मनिष्ठाच काय पण अहंकार देखील लघुनिबंधलेखकाला पुष्कळदां पोषक ठरतो, असे मी म्हणेन. पण ‘कुणाचा अहंकार’ हा प्रश्न फार महत्वाचा आहे. युरोपीय लघुनिबंधाचा जनक मॉन्टेन् झणतो ‘मी स्वतःचीच चित्रे काढीत असतो.’ (‘It is myself I portray’) कादंबरीकार थँकरेने म्हटले आहे :—“या नम्र निबंधवजा लिखाणात मी स्वयंकेद्रित होण्याची मुभा भेतलेली आहे.” संशोधनशाळातील रक्ष पंडित कांदीहि म्हणोत, पण अहंकार, आत्मप्रेम, आत्मनिष्ठा हेच आधुनिक युगाचे वैशिष्ट्य आहे. चेस्टरटन, शॉ, रसेल, फार काय वेळ-प्रसरणी व्याइस्टाइनसारखे शास्त्रज्ञांचे मुकुटमणीहि या नव्या युगांत छोट्या छोट्या प्रथम पुरुषी लिखाणात, विश्वव्यापी विचार सुगम, आकर्षक आणि व्यक्तिगत करून दाखवितात !

लघुनिबंधाला बौद्धिकतेचे अगर तार्किकतेचे वावडे आहे असें नाही. पण येथे केवळ बौद्धिकतेने भागत नाही. गंभीर निबंधांत तर्कशुद्धतेची आणि शिष्टसंप्रदायाची, एकसारखी जाणीव ठेवावी लागते; इतकेच नव्हे तर ती जाणीव आोहे हे सारखे दाखवावें लागते, तर लघुनिबंधांत बुद्धिमान मनुष्य आपल्या बुद्धिवैभवाची जणू बेबंद खैरात करावयास बसलेला असतो ! आणि या मुक्तद्वार वातावरणांत मनावरील बंधने टिळी शात्यामुळे, बुद्धिबरोबरच तो आपल्या वृत्तीचीही खैरात करू लागतो. अर्थात् अशा लिखाणाचे प्रमुख आकर्षण त्यांतील ‘विषया’ पेक्षां तो विषय हाताळणारी ‘व्यक्ति’ होणे अपरिहार्यच असते.

लघुनिंबंध केवळ बुद्धिमत्तेमुळे आकर्षक होत नाहीत; बुद्धिमत्तेला भाषा-शैलीची जोड असली, तरी तेवढ्यानेहि भागत नाही—ज्याला स्वतःच्या व्यक्तिमत्त्वांत आवडीनिवड्हात, लहरीत, आग्रहात, पूर्वग्रहांतही!—गोडी वाटते, असा बुद्धिमान् व चिंतनशील मनुष्यच चांगले लघुनिंबंध लिहू शकेल. पण त्याचेहि लघुनिंबंध तंत्रदृष्ट्या शंभर नंबरी वटण्यास, तो विशिष्ट दिलखुलास अशा वृत्तीत—mood मध्ये—यावा लागतो. कारण लघुनिंबंध म्हणजे असाधारण बुद्धिचापल्य आणि आकर्षक व्यक्तिमत्त्व असलेल्या मनुष्यानें विशिष्ट वृत्तीत येऊन केलेला कल्पनांचा खेळ असतो; किंबहुना कल्पनांशी खेळ खेळत दाखविलेले जुन्या विषयाचें नवे रूप असते. अर्थात् ज्या लिखाणाळा अथवा लेखकाळा दृष्टिकोनच नाही; आणि असलाच तर तो शिळापाका आहे, त्यांने केलेल्या असंबद्ध कोट्या आणि संवंग अर्थान्तरन्यास म्हणेन्ऱे मात्र लघुनिंबंध नव्हे!

मराठीत चांगले लघुनिंबंध योडे नाहीत; पण चांगले लघुनिंबंधकार थेड आहेत. जे, 'लघुनिंबंधकार' म्हणून प्रसिद्ध नाहीत अशांनी, एका प्रसन्न क्षणी लिहिलेले कित्येक चमकदार निंबंध मासिकांतून निवडून काढतां येतील; तर 'लघुनिंबंधकार' म्हणून नाणावलेल्या व्यक्तींनी लिहिलेले निकृष्ट आणि कंठाळवाणे निंबंधही इवें तेवढे दाखवितां येतील. प्रातिनिधिक संग्रह काढणाऱ्या आमच्या संपादकांची वृत्ति अद्याप गुणांपेक्षां संख्येला महत्त्व देण्याचीच असल्यानें, मराठीत जे योडे सुंदर लघुनिंबंध आहेत, त्यांतीलही बहुतेक निंबंधांकडे संपादकांची दृष्टि अद्याप वळलेली नाही. पण इतक्या अनवस्थाप्रसंगांतहि, प्रो. फडके यांच्या प्रथम स्थानाबद्दल फारसा मतभेद होईलसें वाटत नाही. अर्थात् फडक्यांचे लघुनिंबंध एका विशिष्ट जातीचे आहेत. पण फडक्यांच्याच मैदानांत, फडक्याशींच दोन हात करणारा निंबंधकार दाखवायचाच झाला, तर चिपळूण येथील प्रसिद्ध साहित्यिक कै. वि. ल. बर्वे यांचेच नांव घ्यावें लागेल. रंगेल व्यक्तिमत्त्वाचें सहेतुक दर्शन घडवीत असतां, जवळजवळ काव्यमयेतपर्यंत गेल्यासारखें

करणे, हें फडक्यांच्या कित्येक उक्कष्ट लघुनिबंधांचे वैशिष्ट्य म्हणून सांगतां येईल. निबंधांत त्यांनी दाखविलेले रचनाचातुर्य—अथवा तंत्र निर्वाज मसून ‘सव्याज’ (!) ऊफ ‘सोफिस्टिकेटेड’ असते. वर्धाची वृत्ति फडक्यांच्या इतकीच रंगेल, पण अधिक काव्यमय होती. पण त्यांची कला फडक्यांच्या इतकी ‘सव्याज’ नसव्याने, मराठी वाङ्यांतील आजच्या टोबळ प्रतवारीत त्यांची आठवण फडक्यांच्या बरोबरीने होतांना आढळत नाही.

रंगेल आणि रसिक वृत्तीची मजल काव्यमयेतपर्यंत जाण्यास, तिजवर उदात्ततेचा सुवर्णकिरण चमकून जावा लागतो. ‘इतरेजन’ जीवनांतील ज्या आनंदाला मुक्तात, तो केवळ विलासीवृत्तीच्या जोरावर मिळवतां येईल, ही समजूत फडक्यांच्या लिखाणांत दिसून येते. पण श्रद्धा, सात्त्विकता, सौजन्य, गांभीर्य, उदात्तता यांचे दीप अंतःसृष्टीत पाजळत असतील, तरच बाह्य सृष्टीचे संपूर्ण सौन्दर्य प्रतीत होईल, असें मला वाटते. फडक्यांची मजल वनभोजनापलीकडे जात नाही; पण शेषतर निबंधकार वाचकांना वनभोजनाला म्हणून बोलावून महायात्रेची आणि महाप्रसादाची ‘झलक’ दाखवून मांकळे होतात !

काव्यमयेतप्रमाणेच बुद्धिकैतेतदि, फडके बुध्याच अलीकडच्या टप्प्यावर थांबून समाधान मानतात. फडक्यांचा एक संपूर्ण निबंध मिळून, नवा आणि सूक्ष्म दृष्टिकोण देऊ शकतो. परंतु प्रत्येक वाक्यांत अनपेक्षित-तेचा घका देण्याला ते तयार नाहीत. ‘भात काळवून घास भरविण्याचे’ तंत्र फडक्यांसारख्या बुद्धिमान् लेखकांनेच सुमारे पंचवीस वर्षांपूर्वी मुक्र केल्यामुळे, पडल्या पडल्या वाचतां न येईल तो लघुनिबंधच नव्हे—किंवृत्त तें वाढ्याच नव्हे अशी वाचकांनी समजूत करून घेतली आहे ! आज-काळचे पुष्कळसे लघुनिबंध ठरीव सांचाचे आणि नीरस असतात हें खोदे नाही; पण त्याला कारण, ते जुन्या तार्किक वळणाचे असतात, हें मात्र नव्हे;

ते असतात नव्याच वळणाचे; 'प्रतिपादन' हे त्यांना प्रेरक ( Motif ) होत नसून, लेखकांचे व्यक्तिमत्त्वच त्यांची गति ( Dynamics ) ठरवीत असते. पण त्यांचे व्यक्तिमत्त्वच बेताबाताचे, त्यांचे 'व्यक्तिगत' निबंधहि बेताबाताचे वठल्यास नवळ काय ?

\* \* \* \*

माझे व्यवसायबंधु प्रो. म. ना. अदवंत, हे आपल्या 'मनाच्या संकल्पा'ची भर मराटी लघुनिबंधसंमारांत घालीत व्याहेत. प्रो. अदवंत हे एक यशस्वी पदवीधर व प्राध्यापक असून, लिलित व टीकात्मक लिखाणांच्या क्षेत्रांत त्यांचे नांव उदयोन्मुख म्हणून सुपरिचित आहे. त्यांच्या लघुकथांचा व एकांकिकांचा 'संजीवनी' हा संग्रह वाचकांच्या स्मरणांत असेल.

प्रो. अदवंत यांचे 'मनाचे संकल्प' हि, लघुनिबंधप्रेमी वाचकांना प्रिय होतील असा मला भरवसा आोह. मराटी लघुनिबंधाच्या क्षेत्रांत आज फडक्यांचे घराणे प्राधान्येकरून चालू आहे. प्रो. अदवंत हे याच घराण्याचे 'शागीर्द' आहेत असें म्हटल्यास, त्यांच्या या संग्रहाची एक प्रकारची प्रशंसा केल्यासारखेच होणार आहे. प्रो. अदवंत यांची भाषा साधी व प्रसन्न असून, लघुनिबंधाला लागणारा मनमोकळेपणाहि त्यांच्या ठार्डी भरपूर दिसून येतो. 'मनाचे संकल्प,' 'अपेशी कोट' 'संसारांतील रम्यझेर' यासारख्या निबंधांत त्यांनी वाचकांना 'मिल' अगर 'कुटुंबीय' समजून मनमोकळेपणाने खुलदुःखांची 'गुफ्तगू' केल्याचे आढळेल. अनुभवातुर तरुण साहित्यिकाने तन्मयतेने घेतलेले व विश्वासाने सांगितलेले, अनुभव हे या निबंधांचे स्वरूप म्हणून सांगतां येईल. त्यांतच स्मृतीत दरवळणाऱ्या विद्यार्थिदेशेचे पडसाद, आणि जीवनांत नवीनच प्रवेश करण्याऱ्या मधुरसंसारसुखांचे संगीत यांचेहि भरपूर मिश्रण आहे. योडक्यांत म्हणजे विद्यार्थिदशा संपल्यावर आणि संसारसुखाला प्रारंभ झाल्यावर

बोलक्या झालेल्या अनुभवातुर मनाचे हे विश्रब्धालाप आहेत. पण ज्या लघुनिंबंधावरून प्रो. अदवंत यांच्या व्यक्तिमत्त्वांत लघुनिंबंधकाराचौ बीजे ओहोत असें मला विशेषत्वानें वाटले, त्यांतील प्रमुख निंबंध म्हणजे ‘पत्राची पेटी’ हा होय. पत्राच्या पेटीसारख्या सर्वपरिचित सर्वसामान्य आणि ‘तंत्र’ वस्तूवरून प्रा. अदवंत यांनी आपणांपैकी प्रत्येकाच्या मनांत लपलेल्या अद्भुतत्त्वासंबंधीच्या प्रेमाचें, सुंदर व भेदक दर्शन घडविले आहे. अद्भुतत्त्वासंबंधीच्या प्रेम असल्यास नवल नाही; पण आपण सर्व भाविकपणे अद्भुततेच्या प्रत्यक्ष आगमनाची वाट पहात असतो, हे त्याहू-नाही अद्भुत नव्हे का? मानवी स्वभावांतील या मनोरंजक वर्मावर प्रो. अदवंत यांनी खेळकरपणे नेमके बोट ठेवले आहे. या निंबंधाच्या उत्त-राधांत उघड उघड तात्त्विक चर्चा आली आहे, ती नसती तर निंबंध याहूनहि सुंदर झाला असता.

या निंबंधासारखाच दुसरा निंबंध ‘नको असलेलीं पत्रे’ हा होय. या निंबंधांतहि प्रो. अदवंत यांनी प्रत्येकाच्या नित्याच्या अनुभवाची गोष्ट मोळ्या जिव्हाळ्याने रंगविली आहे. किरकोळ अपेक्षाभंग हा लघु-निंबंधाचा खास प्रांत आहे असे म्हणतात. ‘दाशण दैवदुर्विलास’ अथवा Tragic Irony असे ज्या अनुभवाला म्हणतां येईल, तो लघु-निंबंधांत सामावतां येणार नाही. याचे कारण त्या निंबंधाचे लघुत्व हे नसून, त्याचे वातावरण हे होय. प्रो. अदवंत यांनी पत्रवाहिकाच्या वाटेकडे लागणाऱ्या आपल्या अकारण आतुर नजेरपासून सुरवात करून, तिचा विचित्र विरस करणाऱ्या अनेकविध मासलेवाईक पत्रांपर्यंतच्या सर्वपरिचित अनुभवांतून मजेने केरफटका केला आहे. या निंबंधाचा शेवटहि लघुनिंबंधाच्या घडणीला साजेसा करण्यास लेखक विसरलेले नाहीत. तथापि मा निंबंधांतील एक गोष्ट मात्र मला थोडी चमत्कारिक वाटली. गांवाला जातांना आपली लेकुरवाळी मेव्हणी अगर काढ्या बाजारांतील साखरेची करंडी बेऊन जाण्याची विनंती करणारी पत्रे, प्रो.

अद्वंत यांच्याप्रमाणे वाचकांनाहि संत्रस्त हास्याचा अनुभव घडवीत असतील ! परंतु या बारीकसारीक त्रासांच्या मालिकेत प्रिय व्यक्तीच्या निघनवार्तेची पत्रेहि अंतर्भूत केलेली पाहून मला योडे चमत्कारिक बाटले. मोकळ्या आणि सुसह्य वातावरणांतून या लघुनिबंधानें विषण आणि गंभीर वातावरणांत चुकून पाऊल टाकल्यासारखें वाटते. आणखी एक उलेखनीय निबंध म्हणजे ' भिडस्त माणसाची ढाल ' हा होय. साध्यासुध्या व्यवहारांत सदेतोड पसंती नापसंती व्यक्त करणारे ' महात्मे ' वगळून, बाकीच्या नुसत्या आमच्यासारख्या माणसांना व्यवहारांत सबर्चीचा आधार हरघडी कसा ध्यावा लागतो, याचें सुंदर वर्णन प्रो. अद्वंत यांनी आपल्या सलगीच्या अनुभवकथनाच्या पद्धतीनें केले आहे. आपल्या प्रिय माणसांनाहि—विशेषतः स्वपनीला !—सबर्चीच्या गूळखोबन्यानें निय कसें संतुष्ट ठेवावें लागें, याचें त्यांनी केलेले वर्णन वाचकांना स्वानुभवाचें बाटेल. इंग्रजीत ' white lie ' ( ऊर्फ निश्चपद्धती असल्य ! ) म्हणून ज्याला म्हणतात, त्याची व्यवहारांत किती जरूरी असते, हे लेखकानें सुंदरपणे दाखविले आहे.

निबंधाच्या शेवटी शेवटी सबर्ची सांगण्यामुळे होणाऱ्या अनिष्ट परिणामांनी लेखकानें केलेली मीमांसा मार्भिक असली, तरी निबंधाच्या वातावरणाशी योडी विसंवादी वाटते. अर्थात् तें तात्त्विक विवेचन लेखकानें पुढील विवेचनाशी मोळ्या खुभीने सांधून घेतले आहे.

जीवनांतील सौख्य, त्रास आणि हास्यकारक विसंगती, घरगुती अनुभवांच्या रूपानें सांगणे, हे प्रो. अद्वंत यांच्या लघुनिबंधाचें स्वरूप होय. हा विषय आणि ही कथनपद्धति आपणापैकीं कोणाला प्रिय नाही ! प्रो. अद्वंत यांचे हे निबंध वाचकांचे रंजन करतील असा मला भरंवसा बाटतो याचें कारण हैच होय.

प्रो. अद्वंत यांनी हे निबंध वेगवेगळ्या काळीं आणि वेगवेगळ्या निमित्तानें लिहिले आहेत. या दृष्टीनें निबंधानिबंधांत थोडाफार फरक असणे साहजिक आहे. तथापि प्रो. अद्वंत यांची वृत्ति, या निबंधप्रकाराला जात्याच अनुकूल असल्यानें त्यांनी या प्रकारांत अधिकाधिक विहार करावा असे मजप्रमाणे त्यांचे वाचकहि म्हणतील यांत शंका नाही.

प्रो. अद्वंत यांच्या लघुनिबंधसंग्रहांतील मनमोकळ्या विचार-विलासामुळे आणि साध्या पण प्रसन्न शैलीमुळे, मजप्रमाणेच वाचकांचाहि त्यांजवर लोभ जडेल, अशी आशा व्यक्त करून मी हा संग्रह वाचकांच्या इतीं देण्याला त्यांना मनःपूर्वक प्रोत्साहन देतो व हे प्रास्ताविक संपरितों.

२९।४।५०  
तुकाराम आश्रम  
टिळकवाडी, पुणे २ }

श्रीकृष्ण के. क्षीरसागर

## अनुक्रमणिका

प्रस्तावना—प्रा. श्री. के. क्षीरसागर

( १ ) मनाचे संकल्प	....	....
( २ ) अपेशी कोट	....	....
( ३ ) स्वतःभोवती फिरणारी माणसे	....	....
( ४ ) पत्राची पेटी	....	....
( ५ ) प्रवासांतील सोबती	....	....
( ६ ) इस्पितलाभावेरील वेडे !	....	....
( ७ ) संसारांतील रम्य झरे	....	....
( ८ ) नको असलेलीं पत्रे	....	....
( ९ ) मिडस्त माणसा ची ढाल	....	....
( १० ) घासलेटच्या वारंत	....	....
( ११ ) कांहीं तरी जगावे गळं !	....	....
( १२ ) तुमच्या मनाचे चोरकप्पे	....	....
( १३ ) पुराणांतील वांगी	....	....
म. ना. चे मनोगत	....	....

---

## मनाचे संकल्प

संकल्प व सिद्धि यांच्यामध्ये नेहमीं परमेश्वराचा हात असतो असें म्हणतात. पण माझा अनुभव अगदी निराळा आहे. संकल्प आणि सिद्धि यांमध्ये परमेश्वराचा हात कांही असत नाही; पण आळसाचा डॉगर मात्र असतो. आणि हा डॉगर एवढा कठीण व उंच असतो की, संकल्पाच्या स्थानाद्वान् निघालेला माणूस मध्येच कुठेतरी नामोहरम ज्ञात्याशिवाय राहात नाही. अपवाद सोड्वान दिले तर माझ्यासारख्या सर्वसाधारण व्यक्तींना हे आळसाचे डॉगर ओलांडणे अतिशय कठीण जाते व संकल्प करण्यापलीकडे यांच्या हातून फारशी प्रगतीहि होत नाही.

हे सर्व विचार माझ्या मनांत येण्याचे कारण म्हणजे माझ्या टेबलावर असणारा इब्सेनच्या नाटकांचा मोठा ग्रंथ. चार वर्षांपूर्वी मोळ्या उत्साहानें मीं तो विकत घेतला होता. व त्याचीं सर्व नाटके एकदां समग्र वाचूनहि काढली होती. त्याच वेळी त्याच्या नाट्यवाच्यावर रसग्रहणात्मक लेखमाला लिहावी असा संकल्प मनांत करून टाकला होता; आणि म्हणूनच दर दिपवाळीच्या व उन्दाळ्याच्या सुट्टीच्या सुरवातीला माझ्या त्या संकल्पाची मला चांगली आठवण राहावी म्हणून मीं तें पुस्तक टेबलावर समोर ठेवत असें. पण तो ग्रंथराज पाहिल्यावर ‘आज नको आतां— उद्यानकी सुरवात करू’ असा हवाला मनाला देत देत सुट्टी संपली कीं किरून तें पुस्तक मीं कपाटांत ठेवून देर्ही. मात्र दुसऱ्या सुट्टीच्या सुरवातीला पुन्हा तें कपाटांतून निघून टेबलावर येऊन बसण्यास चुकत नसे. आजच मीं तें कपाटांतून काढून टेबलावर ठेवले आहे. ‘घोस्ट्स’मधील ऑस्वल्ड, ‘अन् एनिमी ऑफ दि पीप्ल’मधील डॉ. स्टॉकमन्, ‘डॉल्स हाऊस’ मधील नोरा, ‘दि मास्टर ब्रिल्डर’मधील हाल्वर्ड इत्यादि कितीतरी अविस्मरणीय व्यक्तिदर्शनाचे नमुने माझ्या डोळ्यांसमोर उमे राहत

आहेत. पण दर सुटीप्रमाणे याहि वेळी तें पुस्तक तसेंच कपाटांत जाणार याचीहि मला खात्री आहे.

कॉलेजांत असताना तेथील रभ्य वातावरणांत दर क्षणाला नवेनवे संकल्प करायचा मी! १ जुलैपासून अभ्यास नियमितपणे करण्याच्या संकल्प तर दर वर्षी मी करीत आलो व दर वर्षी तितक्याच्या नियमितपणे मी मोडत आलो. संकल्पाला नव्याच्या नऊ दिवसांचे वारेसुद्धा कधी लागले नाही. जानेवारीत खडबऱ्युन जागें व्हायचें व खूप हातपाय हालवृन व घडपड करून कसाबसा परतीराला जाण्याचा प्रयत्न करायचा हा माझा टराविक शिरस्ता!

माझ्या संकल्पामध्येसुद्धा एक प्रकारचें वैशिष्ट्य आहे, “आजपासून” हा शब्द माझ्या निश्चयांना माहीतच नाही. बद्दुतेक निश्चय केल्यापासून पांचव्या किंवा सहाव्या दिवसापासून त्याची अंमलबजावणी सुरु करायची असते. ‘सहसा विधीत न क्रियाम्’ हे तत्व निश्चयाच्या बाबतीत तरी माझ्या मनाला पूर्णपणे पटले असल्याचें दिसते. पण येवढे मात्र खरें, की निश्चय केल्यापासून मधले चारपांच दिवस अगदी छान जातात. आपण आणखी पांचसहा दिवसांनी आपल्या संकल्पाप्रमाणे वाग-ण्यास सुरवात करणार आहोत, त्यानंतरचा आपला कार्यक्रम यंत्राप्रमाणे सुरळीत चालेल ही कल्पनाच मनाला अतिशय आनंद देते. पण ज्या दिवसाची वाट पाहात आनंदानें पांचसहा दिवस घालवलेले असतात तो दिवस आला की हालाला सुरवात होते. आतांपर्यंत अनिर्बंधित रीतीने वेळ घाल-विण्याची संवय झाल्यानें एकदम शारिरावर व मनावर पडलेले नियमितपणाचें दडपण दोघानाही असऱ्य होते. आळसाला चटावलेले मन सारखे या विशिष्ट निर्बंधांविषयी कुरकूर करीत असते. उत्साहाच्या भरांत त्या बिचान्या मनाचा आवाज कुणालाच ऐकू येत नाही. पण हळूहळू मनाची गुणगुण प्रबळ होऊ लागते. आणि त्याला परिस्थितीचें साहाय्य मिळाले की

मग मनाचा जय होतो. ‘आज आपण ठरविल्याप्रमाणे नाही वागलें तर!... आजचाच दिवस! काय दरकत आहे? असा विचार मनांत आला की आपण केलेल्या निश्चयाचा इळूहळू खून होत आहे याची मी खूणगांठ मनाशी बांधून ठेवतो, अंपक्षेप्रमाणे हे ‘आजचे’च दिवस फार उगवतात व शेवटी अपवाद नियम होतो व नियमाला अपवादाच्या रूपानें राहावें लागते.

व्यायामाच्या संकल्पापुढे तर मी हात टेकले आहेत. किंवदुना व्यायामाच्या संकल्पानें माझ्यापुढे हात टेकले आहेत असेंच म्हणैं जास्त सयुक्तिक होईल. मी हे संकल्प किंतीदा केले व किंतीदा मोडले याची खानेसुमारी करणेसुद्धा मला कटीण जाईल. एकदा तर चिडून मी दुकानांत जाऊन ताडकून सात रुपयांचे डबेल्स घेऊन आलों. कल्पना ही, की निदान पैसे खर्च झाले या लाजेखातर तरी मी त्याचा उपयोग करीन. साबणाच्या पाण्याच्या फुर्यांप्रमाणे दोनतीन दिवस या संकल्पाला मोहक स्वरूप आलेहि; पण तीन दिवसांतच फुगा पार फुटला आणि पैपरबेट्स् म्हणून मी डंबेसचा उपयोग करू लागलों!

पहांटे उठून फिरायला जाण्याच्या बाबतीत तर कांही विचारायलाच नको! मी तर तो निश्चय चुकून मनांत आणायचेदेखील सोडून दिले आहे. पहांटे हवा सुंदर असते, निसर्ग रमणीय असतो, वातावरण स्फूर्तिदायक असतें वगैरे सान्या गोष्टी एकदम कबूल. पण या रमणीय गोष्टी माझ्याकरिता नाहीत हें मी मनाशी पक्के ठरवून ठेवले आहे. नाही म्हगायला चुकून एकदा केव्हां पहांटे फिरायला गेलो होतों आणि तेही माझा एक मित्र एखाद्या ग्रहासारख्या पहांटे उठून माझ्या राशीलाच बसला म्हणून! कुटून त्या दिवशी त्याला इतकी स्फूर्ति आली होती देव जाणे! रात्रीं पाऊस पडल्यामुळे चिखल खूप झाला होता, हवेंत गारवा खूप होता, आकाशांत काळे ढग भेडसावीत होते नी या वीराला ‘जगापासून दूरदूर’ जाण्याची स्फूर्ति आली होती! बरं, जगापासून दूर जायचे तर एकस्थाने

तरी जावै ! कुणीं हरकत घेतली असती ? पण छे ! मित्रप्रेम या बेळेलाच उफाकून आले नाही तर तो मित्र कसला ? खूप लांब टेकडीवर नेले त्यांने मला आणि एकदम मुसळधार पाऊस यायला सुरवात झाली. टेकडी आम्ही कशा स्थिरीत उतरलो, कशा स्थिरीत घरी आलो याचे वर्णन यापुढे करायलाच हवै का ? त्यामुळे 'मॉर्निंग वॉक' म्हटला की अद्याप माझ्या छारीत घडकी भरते !

संकल्प व सिद्धि यांच्यामध्ये आळसाचा डोंगर उभा असतो याचा सगळ्यांत मोठा अनुभव कुटै आला असेल तर लेखनाच्या बाबतीत ! पुष्कळ बेळेला चांगल्याचांगल्या कल्पना डोक्यांत येतात. वर्रावाईट कथानके डोक्यांत घोळत असतात आणि अशा कल्पना किंवा कथानके सुचलीं म्हणजे मी निश्चय करतों की आतां लिहायला सुरवात करायचीच ! अर्थात् संकल्प सोडण्याचा कृदर्यभाग तत्प्रतेने होतो; पण पुढे आलेल्या पानावर कांहीच येत नाही. ऐकदां तर ऐका कांदवरीचे कथानक संबंध दोन दिवस माझ्या मनांत घोळत होतें. अर्थात मनांत घोळण्यापलीकडे त्याची प्रगति कर्धीच होऊ शकली नाही. त्यामुळे महाराष्ट्रसिकाला माझ्या आळसाला धन्यवाद द्यावेसे वाटल्यास नवल नाही. एरवी माझ्या डोक्यांत येणाऱ्या सान्याच कल्पना व कथानके मी. जर कागदावर उमटविलीं असतीं तर मराठी वाढ्यांत काय हाहाकार उडाला असता कोण जाणे !

यामुळे मित्रानादेखील आश्वासने देताना मला फार जपून द्यावी लागतात. एका मित्राला तो गावाला जाताना दर पंधरा दिवसांनी पत्र लिहिण्याचें आश्वासन मींदिले होतें. या गोष्टीला आज पंधरा महिने होऊन गेले ! त्याचीं मला जवळजवळ सातआठ पत्रे आलीं आहेत तरी मी अजून त्याला पत्र लिहितोंच आहे ! त्या माझ्या मित्राचा पोस्टखात्यावरचा विश्वास तरी एव्हाना उडाला असेल किंवा माझा पंधरवडा हा सर्व सामान्य मानवकोर्टीला पंधरवडा नाही अशी मनाची समजून करून तरी तो स्वस्थ बसला असेल !

मला तर आतां असें वाढूं लागले आहे, की आयुष्यांत एकच संकल्प मी पाळला असेल आणि तो म्हणजे केलेले संकल्प नियमानें मोड-ण्याचा! त्यामुळे माझ्ये जीवन म्हणजे संकल्प व सिद्धी यांचा पाठशिवणीचा खेळच झाला आहे. या पाठशिवणीच्या खेळामध्ये संकल्पाची व सिद्धीची मात्र केवढांच गाठ पडत नाही. एखादे वेळी होतें काय, की संकल्प केला नसतांनासुद्धा सिद्धीच अचानकपणे प्राप्त होते. कांहीतरी खरडायला म्हणून कागद पुढे घेऊन बसावे आणि एकामागून एक भराभर कल्पना सुचून एक लघुकथा तयार बद्दावी असें किती वेळां तरी झाले आहे. मुद्दाम लघु-कथा लिहिण्याचा बेत करून बसलों की “आज माधवराव आफीसामधून आले ते जरा रागांतच!” फिवा “सुशीलेच्या जीवनांतील अपूर्व दिवस होता तो—निदान तिला तरी तो तसा वाढला.” या पहिल्या वाक्यापली-कडे गाढी कधीं जातच नसे! कालिदासाच्चो नाटके वाचण्याचा मी जेव्हां संकल्प केला होता त्या वेळी मी नादीच्या पलीकडे कधींच गेलों नाही. पण एकदा सहज करमणूक म्हणून शाकुंतल वाचायला घेतले तेव्हां तें तर वाचून संपवलेच; पण ‘मालविकाग्निमित्रम्’ व ‘विक्रमोर्बशीयम्’ हीं दोन नाटकेहि वाचून काढलीं. त्यापेक्षाहि लहानपणी एक गंमत झालेली मला आठवते. शाळेची पट्टण्याची शर्यत मी पाहायला म्हणून गेलों व त्या शर्यतीत भाग घेऊन मी तिसरा नंबर मिळविला. फार लांब कशाला! मागच्याच वर्षी कसेंतरी एम. ए. पास होण्याच्या उद्देशानें मी संस्कृत प्रमुख भाषा होती ती बदलून मराठी प्रमुख भाषा घेतली. उद्देश हा की मराठीचा अभ्यास सोपा असतो; निदान उत्तीर्ण होण्याला अडचण पडू नये. पण सुदैवानें संकल्प केला नसतांनाहि, माझा मराठीचा अभ्यास चांगला झाला आणि परिक्षेत पहिला वर्ग मिळून शिवाय चिपकूणकर पारितोषिकिहि मिळाले. हे सारे जीवनांतील अपघातच नव्हेत तर काय! आणि संकल्पाप्रमाणे वागून मिळविलेल्या सिद्धीपेक्षा या सिद्धीत खरोखरच कांही अपूर्व गोडी आहे हेहि आपण कबूल केले पाहिजे.

कारण संकल्पामुळे येणारी सिद्धि अपेक्षित असते व त्यामुळे त्यांतील नावीन्य बरेचासै कमी झालेले असते. पण या अपघातांतील सिद्धि अनपेक्षित आणि म्हणून नावीन्यपूर्ण असते. पण दुईंवारै असे गोड अपघात मानवी जीवनांत फारच थोडे घडून येतात. लॉटरीत दहा लाखांचे ब्रक्षिस मिळविणारा एकच असतो; बाकीचे हजारे दहा रुपये गेल्याबद्दल इलहळणारेच असतात.

माझे स्वतःचे निश्चय सिद्धीला कधीच जात नाहीत म्हणून मला कधीकधी वाईट बाटते. पण मी लेगेच मनाचे समाधान करतो. मनुष्यांने निरनिराळ्या निश्चयाच्या बंधनांत स्वतःला जखडून वेऊन सांरे जीवन यांत्रिक करून टाकण्यांत काय अर्थ आहे ? अगोदरच नोकरी किंवा जीवनार्थ इतर कराऱ्या लागणाऱ्या गोष्टीमुळे आपल्या जीवनांत बंधने निर्माण झाली आहेतच. त्यांत पुन्हां राहिलेल्या वेळेचे वेळापत्रक करून आपल्या मनाला व शरिराला जणादेखील मोकळेपणाचे सुख अनुभवून न देणे म्हणजे निर्दयपणा नाही का ? अर्थात् मला अशा रीतीने नियमांच्या व निश्चयाच्या बंधनांनी आपले सांरे जीवन मर्यादित करून टाकणाऱ्या माणसाबद्दल अत्यंत आदर वाटतो, त्याच्या मनोधैर्याचे कौतुक करावेंसे वाटते, पण अशा माणसाबद्दल प्रेम, आपेक्षणा वाटत नाही. घड्याळसुद्धां चिचारै पुढेंमार्गे होते; पण अशा माणसाचे कार्यक्रम पुढेंमार्गे होत नाहीत. यशाचा ध्येयदीप गाठण्यासाठी ते जात असतात खरे; पण त्याचे सांरे लक्ष त्या दीपावरच असते आणि त्यामुळे त्यांच्यामोवरीं पसरेलेली रम्य वनश्री, पक्ष्यांचे मधुर गायन, उषःकालचे रम्य स्वरूप या सगळ्यांना तो पारखा झालेला असतो.

शिवाय निश्चय करून त्यांच्या मोहक स्वरूपाकडे पाहात बसण्यांत त्यांचे पार्थिव स्वरूप उघडकीला आले की तें मोडण्यांत काय गंमत असते हें या लोकांना कुठले कळणार ! साबणाचे फुगे क्षणजीवि असतात; पण त्यांच्या मोहक स्वरूपाकडे आपण पाहात बसतोच ना ! इंद्रधनुष्य आका

शांत येते, थोडाच वेळ टिकते व लागलीच नाहीसे होते; पण तेवढ्यांत कित्येकांची मने तें आपल्या मोहकतेने आकर्षून घेते. उद्यां तें इंद्रधनुष्य कायमचे आकाशांत ठेवण्याची परमेश्वरांने व्यवस्था केली, तर मला वाटते त्याच्याकडे कुणी ढुऱ्ऱनहि बघणार नाही! संकल्पाचे असेच नाही तर काय? थोडा वेळ संकल्पाशी खेळण्यांत, त्यांचे मोहक स्वरूप बघण्यांत गंमत वाटते. पण संकल्प आपणाकरिता नसून आपण संकल्पाकरिता आहोत अशी मनुष्यांने कल्पना करून घेतली की तो संकल्पाचा दास होतो.

आणि म्हणूनच माझे संकल्प टिकत नाहीत किंवा त्यांना सिद्धि प्राप्त होत नाही यावदल मला विलकूल वाईट वाटत नाही. 'माझ्या आठशीपणाचे हैं समर्थन आहे' या कल्पनेने कांहीजण या विवेचनाला हसतील याची मला पूर्ण कल्पना आहे. हसोत बिचारे! पण म्हणून मी नवेनवे संकल्प करण्याचे व ते नियमांने मोडण्याचे कार्य थोडेच बंद ठेवणार आहे? आणि हैं कार्य चालू असतांनाच मधूनमधून जीवनांतील गोड अपघात फिरून कोणत्यातरो रम्य स्वरूपांत यावेत अशी मीं अपेक्षा केली तर ती चूक ठरेल का?

## अपेशी कोट

‘शकुनापशकुनांवर माझा विश्वास नाही’ असं मी अट्टाहासानं मनाला बजावीत होतों तरीदेखील आग्रहानं तें सारखे म्हणतच होतं, ‘तें कांही नाही. तूं तो अपशकुनी कोट घातलास—अन् म्हणूनच तुझ्या सान्या कामाचा आज असा विचका उडाला. तरी मी सारखा बजावीत होतों—पटलं नाही तुला—’

त्याचं असं ज्ञालं होतं ८—

नगरला त्या दिवशी माझे अत्यंत महत्वाचं काम होतं—सडेचारची गाडी साधण शक्य नव्हते—संध्याकाळच्या एक्सप्रेसनें निघून सडेचारची गाडी दौँडला पकडण्याचा एकच संभव माझ्या ढोळ्यासमोर होता. अत्यंत घाईनें मी तयारी केली, कोट घालण्याकरितं खुंयाळ्याकडे बठलै. आणि खुंयाळ्याकडे दृष्टि जाताच मी एकटम चरकलै.

एकच निळा कोट खुंयाळ्यावर लटकत होता. बाकीचे सारे कोट परटाच्या भेटीला गेले होते.

आणि तो कोट अत्यंत अपेशी म्हणून मी आतांपर्यंत तो अंगावर फारसा कर्धाच चढवला नव्हता. आणि तो अपेशी ठरायला कारणंही तर्शीच झाली होतो. ज्या ज्या वेळेला मी तो कोट घातला त्या त्या वेळेला कांही ना कांही तरी विनं आणून त्या कोटानें अपेशीपणाची प्रचिती मला चांगलीच आणून दिली होती. ज्या दिवशी शिंप्याकडूत आल्यावर प्रथमच मी तो कोट घालून सायकलवरून बाहेर पडलै, त्या दिवशी उघळलेल्या म्हशीशी स्पर्धा करण्याच्या अविशांत माझ्या सायकलनें त्या महिषीशी टक्कर दिली व एक महिना झोळीत हात अडकवून मला फिरायला लावलै. दुसऱ्या प्रसंगी तो कोट घालून मी दिंडत असतां ‘फाडृ’ असा विलक्षण आवाज करून माझ्या सायकलच्या मागच्या चाकानें दगा दिला. तिसऱ्या एका

प्रसंगी एका चांगल्या सिनेमाला आम्ही गेलों असता माझ्या नंबरापर्यंत येऊन फॅमिली सर्कलचीं व चौदा आण्याचीं तिकिंट बंद ज्ञालीं व तिकिट विकणारा मला एक रुपया दोन आण्याचीं तिकिंट घेण्याचा आग्रह करू लागला. पण त्या त्याच्या आग्रहाला न जुमानता आम्ही शेजारच्या थिए-टरमध्ये एका भिकार चित्रपटाला गेलों व चित्रपट मध्येच तुटला म्हणून चिड्यन अर्धा चित्रपट टाकून परत आलों. अशा कित्येक प्रसंगामुळे मी असं ठरवलं होतं की हा कोटच अपेशी आहे. आणि म्हणून त्या कोटाकडे पहाण्याचे देखील सोडून दिलें होतें मीं !

—आणि तोच कोट डोळे फाडून खुटाळ्यावरून डौलानें माझ्याकडे पहात होता.

क्षणभरच मी मर्नात चरकलों. वाटलं, कोट न घालतां तसेच निधावं आज प्रवासाला. पण दुसऱ्या क्षणींच माझ्या या नेभलट विचारांचे मलाच हंसू आले. मी तो कोट खुटाळ्यावरून काढला, अंगावर चढवला व बँग घेऊन बाहेर पडलों.

“कोणता कोट घालताय लक्षांत आहे ना ? ” दरवाज्यांत माझ्या पत्नीनें मला हटकलं. “ हातपाय न मोडता सुरक्षित परत या घरी. ”

माझ्या कोटाच्या अपेशीपणाच्या विचित्र समजुतीवर हा टोला आहे हैं मीं ओळखल.

“ घावरू नकोस, ” मीं हंसत म्हटलं, “ निदान या खेपेस कुणा म्हशीरीं सलगी करणार नाही हैं निश्चित. ” आणि मी बांहेर सटकलों.

तिथून माझ्या हालाला सुरवात झाली.

जवळपास कुठे तरी टांगा मिळेल या हिशोचानें मी बाहेर पडलों होतों. पण लक्ष्मी रोडपर्यंत आलों तरी टांगा नाही. वाटेतील टोन-तीन टांगा-स्टॅडस् पार रिकामे ! मी आश्र्यव्यक्तिं झालों. आजच सगळे टांगे एकदम पासाला तर गेले नाहीत ना—अशीही शंका मला आली. आणि

मग एकदम आठवळे; सगळे टांगे आज संपावर गेल होते. आणि सकाळी मीं ती ब्रातमी वर्तमानपत्रांत वाचली होती. झाल ५ ! टांगा मिळण्याची तर आशाच खुश्ली. गाडीला ३५ मिनिंट फक्त उरलीं होतीं—तीन मैल रस्ता ३५ मिनिटांत केवळ धांवूनच काटणे शक्य होते. शेवटी टांगा नाही तर निदान बस् तरी मिळेल या आशेने मी बस्—स्टॅडपाशी उभा राहिलो.

पण पुण्याच्या बसेस्  पहात असल्यावर कधीं वेळेवर येतील तर शपथ ! नको असतील त्यावेळीं लागोपाठ तीन—तीन बसेस् रिकाम्या जातील. पण आज, ददा मिनिंट झालीं, एकाही बसूचा पत्ता नाही. शेवटीं एकदाची बस् येतांना दिसली, मी आंत उडी मारण्याच्या पाविच्यांत उभा राहिलों—आणि माझ्यादेखत ती चक्र पुढे निघून गेली. ‘जगा नही’ हैं कंडकटरचे वाक्य मात्र माझ्या कानावर आदळले. दुसरी बस् आली—तीही भरलेली ! आतां मात्र मी निराश झालें—२५ मिनिंट उरलेलीं ! बस् नाही—टांगा नाही. गाडी गांठणार कशी ?

इतक्यांत पुण्यांत नवीनच सुरु झालेल्या वाहनाचा—सायकल रिक्षाचा—मालक रस्त्याने जातां जातां थांबला.

“ काय साहेब, स्टेशनवर जायचं का ? ” त्याने माझ्या हातांतील बँग पाहून पृच्छा केली.

“ वीस मिनिटांत स्टेशनवर नेणार का ? ” मीं साशंक मनाने विचारले.

“ वीस ? ददा मिनिटांत नेतों ! मोटारपेक्षा फास्ट आहे गाडी ! ” त्याने मला ग्वाही दिली. “ पण रुपया पेढल साहेब.”

साहेबाला हुजत घालायला सवड होती कुठं ? त्यांनी लोगाच बँग आंत ठेवली व त्या रिक्षांत आसन ठोकले.

आत्तांपर्यंत मीं रिक्षांत कधीच बसलो नव्हतों. उलट रिक्षांत बसणाऱ्या माणसांची आम्ही टिंगल मात्र करीत असू. त्यामुळे आज

रिक्षांत बसताना मला अगदीं चमत्कारिक वाटत होते. सगळे लोक माझ्याकडे पाहून हसताहेत असा मला भास होऊ लागला. रिक्षा जोरांत मार्ग कापीत होती,—यण त्याहीपेक्षा जोरांत जाऊन लवकर एकदां तिनं मला स्टेशनवर सोडळु तर बरं असं मला वाटायला लागले. वांटत कुणी ओळखीचं भेटू नये अशी मीं मनांतल्या मनांत प्रार्थना पण केली.

पण अशा वेळीं आलखीचे लोक न भेटले तरच आश्र्ये! रस्त्यांतून रिक्षा चालली असता नेमके चार—पांच विद्यार्थी सामंरे आले. “अरे ते पढा अदंत सर—” एकाचे कुणाचे तरी उद्भार माझ्या कानावर आले. मीं डोळे मिटून घतले.

रिक्षा पंधरा मिनिटांत स्टेशनवर आली. मीं मनगटावरील घडशाळाकडे पाहिले. गाडी सुटायला अद्याप दहा मिनिटे अवकाश होता. मी धांवतच तिकिट आफिसकडे गेलों. खिशांतून दहाची नोट काढली व ऑडकींतून ता आंत टकलीत अर्धवट गेलेला श्वास परत मिळवीत म्हटलं, “एक नगर पूज !”

त्या आंताल गृहस्थानें शांतपणं माझ्या धांदलीकडे व माझ्या हातांतील नोटेकडे पाहिले व उत्तर दिले, “मिस्टर, मद्रास एक्स्प्रेस जाऊन दहा मिनिटे ज्ञाली.”

“ओ !” मीं दचकून ‘आ’ कृत्वासमोरच्या घड्याळाकडे दृष्टिफेकली. तों खेगेच ! मद्रास एक्स्प्रेस जाऊन वर दहा मिनिटे लाटली होती. मीं मनगटावरील घड्याळाळडे पाहिले. अन् त्यांत मद्रास एक्स्प्रेस सुटायला सात मिनिटे अवकाश होता. कधीं दगा न देणाऱ्या घड्याळानें आज दगा दिला हाता. घड्याळ २० मिनिटे माझे राहिले होते !

मनांतल्या मनांत वक्तरांपणाबद्दल एक्स्प्रेसला व दगा दिल्याबद्दल घड्याळाला लाग्वाली वाहात मीं बसू स्टॅडपार्शी आलों. रिक्षानें परत स्वतःची मिरवणूक काढायाच्या माझा खिचार नव्हता. अपेक्षप्रमाणे बसू-

स्टॅडवर बस् एकही नव्हती. पण किती जरी वेळ थांचावं लागलं तरी बसूनेच जायचं ही मीं दृढप्रतिज्ञा केली असल्यामुळंच कीं काय, दहा मिनिटांत एक बस् आली. ती होती कॅपच्या रस्त्यानं जाणारी. तरा पण दौन पैसे जास्त गेल्याचं दुःख नाही, बस् तर मिळाली या समाधानांत मीं बसमध्ये पाऊल टाकलै. दहा मिनिटांनी बस् निघाली.

आणि कॅपमध्ये बस् आल्यावर मोटारचं पेट्रोल संपलं! झालं! गाढी तियेच खडी! उतारूनीं पुच्छा केली कीं, ‘हां साहेब—आत्तां येईलच पेट्रोल’ हें कंडक्टरच्ये उत्तर तयार. अर्धा तास झाला—पाऊण तास झाला. दुसरी बस् येईना व पेट्रोलहि येईना. मग तो कुठे बर्मात पेट्रोल आणायला गेला असल्यास न कळे. शेवटी मी चिडलै,—बँग उचलली व कंडक्टरच्या आग्रहाला न जुमानता चालू लागलै. कॅपपासून स. प. कॉलंजपर्यंत तीन मैल हातांत बँग घेऊन चालत आलो. पायांनी तकार करायला सुरुवात केली होती; घरी गेल्यावर कॉटवर अंग टाकून झोप काढायची या एकाच कल्पनेने उत्तेजित होऊन पाय झपझप उचलत होतो. घरी आलो आणि तिसरा धक्का बसला.

घराला गलेलष्ट कुलुप होते.

मी गांवाला गेलो या प्रामाणिक समजुतीने आमच्या सौभाग्यवतीने वराला—कुठलै कुणाला टाऊक—पण भले मोठे कुलुप लावून कुठे तरी प्रयाण केले होते.

हा अगदी कळस झाला! निदान त्या वेळी मला तसें वाटलै; पण वरा कळस अद्याप पुढेंच होता. लेमन घेण्यासाठी मी ‘लर्की’त गेलो—आणि तेंये या सर्वोवर पूर्णविराम देणारा धक्का मला बसला.

माझ्या खिशांतलि दहा रुपयांची नोट नाहीशी झाली होती.

ती कशी, कुठे व केव्हां गेली याचा पत्ता नव्हता; पण कोटाच्या झोणत्याच खिशांत नव्हती त्या अर्थी ती गेली हें निश्चित होते.

त्यामुळे ज्या वेळीं एका तासांने मी परत आलों त्या वेळीं रागांने मीं तो कोट कोपञ्चांत फेंकून दिला असल्यास नबल नाही.

कारण शकुन व अपशकुन हे सरे झूट आहेत अशी कितीही मी माझ्या मनाची खात्री करून देत असलों तरी ‘आज हा साग विचका आला याला कारण हा अपशकुनी कोट’ अशी माझं मन मला सारख ग्वाही देतच होतं!

आणि माणसांच्या मनाची गंमतच मुळीं ही आहे. एकाच्या गोष्टीत अपज्यवांच्याला आला तर आपणाला दोष देण्यापेक्षा इतर परिस्थितीवर दोषांचे खापर मनुष्य नेहमीं फोडत असतो. परिस्थेत अपयश आले तर तो नंबरच वाईट होता—ग्रहच प्रतिकूल होते—अशा रीतीने समर्थन करणारे विद्यार्थी असतातच ना कांही! त्या बाबतीत विरुद्ध पक्षाचा गडी बाद करण्यासाठी ‘म्हसोबा’ करणाऱ्या लहान मुलांनाच कशाला नांवे ठेवायला पाहिजेत?

शिवाय असं पहा—एकादी विशिष्ट गोष्ट आणि अपयश यांचा सारखा सारखा—काक्तालीय न्यायांने कां होईना—पण संबंध येत गेला की मनुष्याचं मन नकळतच त्या गोष्टाविषर्गीं प्रतिकूल बनत जातं! एक विशिष्ट कोट घालून मनुष्य एकाच्या कार्याला गेला व चार वेळां सतत तें कार्य कांही कारणामुळे फिसकरले तर पांचव्या वेळेला कार्याला जाण्यापूर्वी तो कोट घालताना तो विचारच करील.

माझा एक मित्र आहे. सध्या वधूपरिक्षेच्या मोहिमेवर आहे तो. मित्र म्हणून कित्येक वेळां तो मला बरोबर घेत असतो. पण योगायोग असा कों ज्या ज्या मुळी आम्ही उभयतां पहात असू. त्या हटकून काळ्या व कुरूप असत. शेवटीं तो चिडला. एके दिवशीं तो मला म्हणाला, “आतां तुला पुन्हां वधूपरिक्षेच्या वेळीं क्रोबर नेणार नाही. तू आलास की मुळी काळ्या निघतात.” आणि गंमत म्हणजे पुढल्याच वेळीं ज्या वेळीं तो एकटाच

बधूपरिक्षेला गेला त्या वेळी मुलगी सुस्वरूप निघाली. त्यामुळे तर माझ्याविषयी त्याचा पक्काच ग्रह झाला आहे. इतका की ती सुस्वरूप मुलगीदेखील मला दाखवायचे तो टाळतो आहे.

पण त्यालाच कशाला हंसायला पार्हजे? माझ्याच जीवनाकडे मीं जर पाहिले तर त्यांत कितीतरी जिनसांवर मीं 'यशोदायी' व 'अपशी' असे अलिंगित शिक्के मारून ठेवलेले दिसून येतील. माझा त्याच्यावर विश्वास आहे असे नाही.—तरी पण एकादी अपेशी बस्तु घेऊन मला जर एकांदे कार्य करायला सांगितले तर मी त्याला कबूल होणार नाही. माझी मानसिक दुर्बलता असेल ही—पण ती आहे खरी.

मी एफ्. वाय्. ला असताना एक ब्लॅकबर्ड फाउंटन पेन घेतले होते. एफ्. वाय्. पासून बी. टी. पर्यंतचे सोर पेपर्स मीं त्या पेनने लिहिले होते व सर्व परिक्षांत मला चांगले यश मिळाले होते. त्यामुळे ते अगदी नाढुरुस्त झाले होते, त्यांतून शाई बाहेर येत होती, तरी मीं ते शकुनी पेन म्हणून जपून ठेवले होते. मार्गील वर्षी एम्. ए. करिता मुंबईला जाण्याची वेळ जसजशी जवळ जवळ आली तसतशी मला माझ्या त्या पेनची आठवण होऊं लागली. वास्तविक माझ्याजवळ आतां पारकरचे सुंदर पेन होते; पण त्याने पेपर्स लिहिण्याची माझ्या मनाची तयारी होईना. ज्या पेनने मला आतां पर्यंत यश मिळवून दिले तेच पेन मला पाहिजे होते. पण दुईवांने ते कुरैच सापडेना. सामान हूलविण्याच्या गडवडींत ते कुरैतरी हरवून गेले होते. पेन हरवून गेल्याचे कळतांच मी चांगलाच गडबडले, पत्नीवर खूप संतापले. तिला म्हटले देखील, “माझं शकुनी पेन तूं हरवलंस—आतां मी एम्. ए. मधे नापास झालैं तर तूं जबाबदार राहशील.” तिने जरा हंसत म्हटले, “अहो, पण पारकर पेन शकुनी नाही कशावरून? माझं पेन आहे ते. कधीं दगा देणार नाही.”—जरा नाखुणीने मीं पार्करने पेपर्स लिहिले.—आणि आतां ते माझं सर्वोत आवडतं व शकुनी पेन होऊन बसलं आहे.

या शकुनाच्या कल्पनेमुळे कित्येक वेळां मी हास्यास्पदसुद्धा झाले असेन. पांच वर्षांपूर्वी मी एक सर्जचा कोट केला होता. तो कोट अत्यंत यशस्वी अशी माझी समजूत आहे. आणि त्यामुळे अपुरा झाला तरी तो टाकून देण्याचं अद्याप माझ्या मनात येत नाही. त्याहीपेक्षा पुढची गंमत म्हणजे एम. ए. च्या परिक्षेच्या वेळची. एप्रिलअखेरची वेळ व मुंबईसारखे स्थळ! उकाडा किंती विलक्षण असेल याची कुणालाही कल्पना येईल. त्यात परिक्षेकरितां ज्या हॉलमध्ये आम्हांला बसायचे होते त्या हॉलमध्ये वारा यायला जागा नव्हती. आंत आल्याबरोबर प्रत्येकानें अंगांतील कोट काढून मागील खुर्चीवर ठेवला; पण सर्जच्या कोटाच्या भाराखालीं मी घामानें निथळून जात होतों तरी मी कोट अंगातून बिलकूल काढला नाही. शकुनी कोट होता तो—तो काढला असता तर त्या कोटाबरोबर यशाही बाहेर पळालें असते अशी मला शंका आली की काय कोण जाणे? पण ११ ते ६ पर्यंत तो सर्जचा डगला अंगावर चेढवून मॉपेपर लिहीत होतों.—आंतील शर्ट घामानें पार भिजला होता; पण मला त्याची पर्वा नव्हती. काटाचा तट शर्गाराभोवतीं उभारून आंतील यश मीं जणूं कांदीं कोङ्गून धरले होते.

यशस्वीपणाच्या छापबरोबर अपेशीपणाचा छाप बसलेल्या किंतीतरी गोष्टी माझ्या संग्रहीं आहेत. ‘संग्रहीं आहेत’ असं म्हणण्याचं कारण इतकंच की त्या माझ्याजवळ पडून राहिल्या आहेत. त्या वापरण्याचें चुकून-सुद्धां माझ्या मनांत येत नाही. दोन वर्षांपूर्वी आमच्या सौभाग्यवतीच्या आग्रहावरून मीं सँडल्स खरेदी केल्या होत्या. मोठ्या ऐटीने त्या दिवशी सँडल्स घालून निघालू. चालण्याच्या भरात रस्त्यावरील खाचखळग्याकडे माझे लक्ष गेले नाही,—आणि एका खड्यानें तो चांगलाच मुडपला. आणि आठ दिवस त्या सँडल्स घालणेच काय, पण चालणेही मला अशक्य झाले. दुसऱ्या एका प्रसंगी त्या सँडल्स घालून मीं शाळेत गेलों—आणि सँडल्सच्या नवेपणामुळे जिन्या-

वरुन पाय घसरून मी क्षणभर सभोंवतालच्या विद्यार्थ्योच्या कुतूहलाचा विषय होऊन बसलो. तिसऱ्या एका प्रसंगी त्या सँडल्स घालून आम्ही एका बोलपटाला गेला, बोलपटाला खूपच गर्दी हाती. तिक्रिंट काढण्याकरितां मी त्या भाऊगर्दीत शिरलो आणि माझा अक्षरश: ‘भाऊसाहेब’ ज्ञाला. तिक्रिंट तर मिळाली नाहीतच, पण लोकांनी पायावर पाय दिले गेलेला, गर्दीने अर्धवट चेंदामेदा ज्ञालेला व चपम्याची एक काढी तुटलेला असा वीर मात्र क्षणभराने बाहेर पडला. मग सांगा,—त्या सँडल्सनां मीं अपेशी कां म्हणू नये?

बैडमिंगटनच्या रॅकेटचं रहस्य तर मला अद्याप उलगडलं नाही. मी एक अतिशयं भारी अशी रॅकेट विकत घेतली. मी बैडमिंगटन चांगल्यापैकी खेळतों असं मी चिलकूल समजत नाही, पण ज्यावेळी मी त्या रॅकेटने खेळतों त्या त्या वेळी नक्की मला गेम मिळते. आणि गंमत म्हणजे त्याच खेळाडूंरीं दुसरी कोणतीही मोडकी रॅकेट जरी घेऊन खेळलों तरी त्या खेळाडूंना सहज गेम दिलेली आहे. पुष्कळांना स्वतःच्या संवर्यीच्या रॅकेट-शिवाय इतर रॅकेटने खेळणे नीट जमत नाही. पण माझ्या रॅकेटच्या बाबतींत सर्वच उलट आहे. यांतील काय रहस्य आहे देव जाणे. कदाचित् माझे व रॅकेटचे ग्रह जन्माच्या वेळी—अर्थात् रॅकेटच्या जन्माच्या वेळी—विरुद्ध पडले की काय कोण जाणे!

पण माझ्या या शकुनापशकुनाच्या कल्पना त्याहीपलीकडे गेल्या आहेत. निरनिराळ्या वस्तूंविषयीं माझे ग्रह अनुकूल व प्रतिकूल ज्ञाले आहेतच; पण त्याही पुढची गोष्ट म्हणजे वारांविषयीं माझ्या मनानें असेच कांही विक्षित ग्रह करून घेतले आहेत. गुरुवार हा माझा घातवार असं मला एका ज्योतिषानें सांगितल्यापासून तर गुरुवारची मला अतिशय भीति वायथला लागली आहे. वास्तविक ती भीति खरी ठरण्यासारखं गुरुवारीं विशेष कांहीच ज्ञाल्यासारखं मला वाटत नाही. उलट मी ज्याला शुभ

समजतो अशा सोमवारीच कितीतरी अप्रिय गोष्टी घडून आल्या आहेत. सोमवार चांगला वार म्हणून एकादी महत्वाची गोष्ट त्या दिवशी करायला ध्यावी व त्यांत त्या दिवशी हटकून अपेश यावं आणि सढजासहजी ती गोष्ट गुरुवारी साध्य व्हावी असं कितीदा तरी झालं असेल; तरी पण माझ्या मनाचा गुरुवारविषयी झालेला विचित्र ग्रह कांही केल्या निश्चित नाही. नाही गृहणायला गुरुवारी मिळालेले दोनतीन अपयश मात्र नजेरसमोर उभे राहतात. मी शाळेत असताना आमच्या वर्गाचा दुसऱ्या एका वर्गाशी खो—खोचा सामना गुरुवारी होता. त्या सामन्यांत माझ्या वर्गाच्या संघाच्चा मी कर्णधार होतों आणि माझ्या संघानें त्या वेळेला दणदणीत मार खाल्याचें मला अजून आठवतें. दुसऱ्या एका प्रसंगी शाळेत बक्तृत्वाच्या चढाओढींत भाग वेतला असताना व्यासपीटावर ऐनवेळी माझी वळल्ली बोबडी मला चांगलीच आठवते—आणि तोसुद्धा गुरुवारच होता. तिसऱ्या एका प्रसंगी गुरुवारी मला एका नोकरीकरितां इंटरव्ह्यूला बोलावलं होते. त्या इंटरव्ह्यूमध्ये मी साफ ‘पडलो’! या साऱ्या वास्तविक क्षुल्क गोष्टी. पण त्या सुताचें भूत करून गुरुवार माझ्या मनाने घातवार ठगवला. त्यामुळे गुरुवारी कोणत्याच गोष्टीची सुरुवात करण्यास माझा धीर हात नाही. न कर्त्याचा वार माझ्या बाबतीत तरी गुरुवार होऊन बमला आढ.

‘साधांग नमस्कारां’ तील सिद्धेश्वराला नवाच्या आंकड्याच्या बडाबद्दल इंसणाऱ्या मला तेरा या आंकड्याविषयी विलक्षण आपुलकी वाढूलागली आहे हैं सांगितलें तर पुष्कळांना इंसुं येईल. तेरा हा आंकडा इंग्रजांमध्ये अशुभ समजतात. पण मी इंग्रज नसल्यामुळेच की काय माझ्या बाबतीत तो अत्यंत शुभदायी ठरला आहे. तेरा तारखेला माझ्या जीवनाची सहचरी मी प्रथम पाहिली. माझ्या एम. ए. च्या नवरामध्ये तेरा हा नंबर प्रामुख्यानें होता—इतकेच नव्हे तर युनिव्हर्सिटी हॉलमध्ये परिक्षेच्या वेळी सुरुवातीपासूनच्या तेराव्या टेब्लावर मी बसलो होतो. परिक्षेत पाहिला वर्ग

मिळाल्याची कुणकुण लागली तीसुद्धा तेरा तारखेस व निकाल जाहीर शाला  
तोसुद्धा २६ तारखेस. मला आठवतंय—मी ‘सकाळ’ चं कोड सहज पाठ-  
वलं होतं आणि त्याला पहिलं बक्षीस मिळालं तेहि तेरा तारखस! या  
तेराचा व माझा काय विलक्षण संबंध आहे कोण जाण. पण आवडत्या  
व्यक्तींच्या भेटी, अनपेक्षित पत्र, अनपेक्षित लाभ हें पुष्कळ वेळां तेरा तार-  
खेला ज्ञाल्याचं मला नक्की आठवतंय! विचित्र योगायोग हेच खरं! आणि  
त्यामुळे कोणत्याही नवीन कार्याची सुरवात करताना मी तेरा तारखेला  
सुरवात करण्याची दक्षता घेतो. यश मिळतेच असें नाही, पण समाधान  
तरी नक्की मिळते. आणि ते का थोडे आहे?

आत्तांपर्यंत मला वाटत होतं की या शकुनापशकुनीपणाच्या कल्पना  
माझ्याच मनांत मुख्यत्वेकरून आहेत; पण माझ्या सभोवतालच्या मित्र-  
मंडळींतही या कल्पना बीजरूपानें कां होईना, पण वास करीत आहेत हा  
शोध मला नुकताच लागला व त्यामुळे आपण एकटेच वेडे नाही या  
कल्पनेनें मला जरा समाधान वाटले. एकदा आमचा किंकंटचा सामना  
मोळ्या रंगांत आला होता. आमच्या शाळेचे गडी मोळ्या तडफेने व  
विश्वासानें खेळत होते. इतक्यांत माझ्या शेजारचे शिक्षकमित्र मला म्हणाले,  
“झालंड! × × मास्तर आले ना! ज्ञाला विचका आता खेळाचा!” मी  
जरा आश्रयानेच माझ्या त्या मित्राकडे व त्या येणाऱ्या शिक्षकांकडे पाहिले.  
आणि आश्र्याची गोष्ट म्हणूजे त्याच वेळीं शंभराच्या जवळ आलेल्या  
आमच्या खेळाढूची साफ दांडी उडाली आणि मग पुढे नुसती हजेरी सुरु  
ज्ञाली. ‘आम्ही खेळतो आहोत खरं का!’ अशी प्रतिपक्षाला जाणीच  
देण्याकरितांच जणू कांही खेळाढू पिचवर यायचे, एक-दोन चेंडू अडवा-  
यचे व प्रतिपक्षाच्या हातीं सोपा शेल देऊन गंभीर मुद्रेने टाळ्यांच्या गज-  
रांत-अर्थात् प्रतिपक्षाच्या-परतायचे. माझा मित्र म्हणाला, “पाश्यलास  
ना यांचा पराक्रम? सात आठ-सामन्यांच्या वेळीं मुद्दाम मी पहातों  
आहें. हे आले की गडी भराभर चाद व्हायला सुरवात होते. कुणी तरी

साम्भायला पाहिजे यांना कीं, सामन्याला येत नका जाऊ म्हणून ! ” अर्थात् त्यावेळी मी तें हंसण्यावारीं घालवलै. वास्तविक या शिक्षकाच्या येण्याचा व गडी बाट होण्याचा अर्थाअर्थी कांही संबंध ? —पण घसरगुंडी व्हायला व तो शिक्षक येण्याला प्रत्येक वेळी गांठ पडल्याने माझ्या मित्राच्या मनाने त्या दोहोंचा संबंध जोडला होता, आणि घसरगुंडीचे सर्व खापर प्रामाणिक-पणे त्या शिक्षकाच्या मस्तकावर फोडले होते. त्या बिचाऱ्या शिक्षकाला आपल्या त्या सामर्थ्याची कल्पना नव्हती म्हणून वरे ! नाही तर त्याने चक्क सुपरिंटेंडेंटला सांगितले असते, “ तुम्हाला आजच्या सामन्यांत विजय इवा असेल तर मुक्काढ्याने मला सामन्याला न येण्यावद्दल मोबदला चा—नाही तर प्रतिपक्षाकडून भी याच्या दुप्पट पैसे सामन्याला येण्यावद्दल मिळवूं शकेन. ” बांकी माझा मित्र सुपरिंटेंडेंट असता तर मैचच्या दिवसांत अकरा ते सदा स्पेशल क्लॉसेस बोलावून त्यांची सर्व च्यवस्था यांच्या गळ्यांत घाला-यला त्याने कर्मा केले नसते.

दुसऱ्या माझ्या एका ओळखीच्या घरी कॉट्स अजिबात नव्हत्या. चांगला श्रीमंत होता तो—घरी इतर फर्निचरही व्यवस्थित होतं—पण कॉट्स मात्र औषधालासुद्धा दिसत नव्हती. मी त्या गृहस्थाला याचें कारण विचारलै. तेच्हां तो म्हणाला, “ आमच्या घराण्यांत कॉट मानवतच नाही. ज्या ज्या वेळी आम्ही वॉट विकत घेतली त्या त्या वेळी आमच्या घराण्यांत कुणाचा ना कुणाचा तरी अनपेक्षित मृत्यु झाला आहे. त्यामुळे आम्ही कॉटच विकत घ्यायची नाही असं ठरवलं आहे. ”

माझ्या ओळखीचा एक व्यापारी आहे. व्यापारांत त्यानं अतिशय पैसा मिळवला आहे. डेक्न जिमखान्यावर त्यानं एक सुंदर बंगला पण बांधला आहे. पण तो स्वतः राहतो शुक्रवारांतील अरुंद बोलांतील अंधाच्या घरांत ! किती जणांनी त्याला त्याच्या जिमखान्यावरील हंवशीर बंगल्यांत रहायला जायला सांगितले असेल. पण त्याचें आपले एक उत्तर ! “ या

घरांत मीं लक्ष्मी मिळवली—हें घर मीं सोडणार नाही:—हें माझ शकुनी घर आहे.” जणू कांही ता बंगल्यांत राहायला गल्यावरोवर त्याची लक्ष्मी मारील दारानें पळून जाणार होता!

माझ्या एका लेखकांमत्राचा गोष्ट त्याहीपेक्षा गंमतीची आहे. त्या लेखकांजवळ एक अखंड पट्टाचा पाट आहे. तो पाट खाली धरून त्यानें आपल्या लिखाणाला सुरवात केली व वाञ्छाच्या दालनांत पाहिले पाऊल टाकले. आतां तो नामवंत लेखक म्हणून ओळखला जातो व त्याला त्याच्या लिखाणावर पैसाही चांगला मिळाला आहे. त्याच्या घरांत एक—दोन सुटर टेब्लेंही आहेत. पण तो अद्याप लिहिण्याच्या वेळी तो पाट सोडायला तयार नाही. त्याचा तो यशोदायी पाट आहे. तो म्हणतो, “या पाटानें मला वाञ्छायांत कीर्ति मिळवून दिली—आणि याच पाटाच्या सहाय्यानें मीं पुढे पुढे जाणार आहे. ही माझी यशोमर्दिरावर चढवण्याची पायरी आहे,” यावर कोण काय उत्तर देणार?

नाही तरी ही प्रवृत्ति थोळ्याफार प्रमाणांत असतेच प्रत्येकाच्या मनांत! नवीन चित्रपटाच्या शूटिंगला सुरवात करताना किंवा तो प्रथम थिएटरमध्ये प्रकाशित करताना चांगला मुहूर्त पद्धाण्यांत येतो याच कारण तरी दुसरं काय? नवीन पातळाची घडी उलगडताना बायकांना चांगला दिवस पहावा लागतो—मुलाला प्रथम शाळेत घालताना चांगला मुहूर्त हुडकाचा लागतो—इतकेच काय तर दोन जीव संसाराच्या गाड्याला जुपताना पवित्र दिवसच ठरविण्यांत येतो; या सान्या गोर्ध्णीच्या मुळाशीं दुसरी कसली प्रवृत्ति असणार? मला वाटतं माणसाचं मन थोडं भित्र असतं. या गोर्ध्णीवर त्याचा विश्वास नसतो, पण मनांतील अंतला आवाज त्याला सांगत असतो: ‘करीनास या गोर्धी? केळ्यापासून फायदा नसला तरी तोटा होत नाही ना? उगीच अपेशाला वाव कशाला?’ आणि हा मनांतला अंतला आवाज म्हणजेच अशा श्रद्धेचा नाजुक धागा! देवावर श्रद्धा नसलेला माणूस धर्म-विरांधी गोर्धी करावयास कचरत असतो याचें तरी तेच कारण आहे.

माझा एक मित्र आहे. त्याची भुतावर चिलकूल अद्वा नाही, पण त्याला कुणी स्मशानांत जायला सांगितले तर मात्र तो तपार होत नाही. याचे कारण उघड आहे. त्याच्या मनाची जरी भूत नसल्याची खात्री असली तरी त्याच्या मनाचा आंतील आवाज त्याला हळूच विचारीत असतो, 'तें खरे—पण समजा भूत असेलेच तर — उगीच 'चान्स' ध्या कशाला ?' हीच अवस्था याड्याफार प्रमाणांत प्रत्येकाची असते. एकाचा गोष्टीनं फार वेळ अपयश दिल तर नकळतच त्या वस्तूविषयी त्याचा वाईट ग्रह बनत जातो. मानसशास्त्राप्रमाणे त्या वस्तूविषयी त्याच्या मनांत एक प्रकारची भावना निर्माण होते. त्या भावनेला टडपण्याचा किंताही जरी त्याने प्रथत्न केला तरी पुढां त्या वस्तूच्या उपयोगाच्या वेळी ती उफाळून वर येते—आणि त्या वस्तूचा उपयोग करण्यापूर्वी त्याचं मन चरकत. थोडक्यांत ती वस्तु 'अपेशी' असल्याबद्दलचा ग्रह त्याच्या मनामध्ये प्रत्येक अपयशाच्या वेळी दृढ होत जातो.

आज विसाव्या विज्ञानयुगाच्या शतकांत मी या शकुनापशकुनाच्या कल्पना मांडताना पाहून वन्याच जणांना हंसू आल्याखेरीज राहणार नाही. पण या हंसणाऱ्या मंडळींनीही आपल्या मनाचे सूक्ष्म व प्रामाणिक पृथक्करण केले तर या कल्पना अत्यत बीजरूपानें कां होईना—पण त्यांना आपल्या मनांत दडलेल्या दिसून येतील. अर्थात् उघडपणे हे कुणीच कबूल करणार नाही. ज्या विज्ञानयुगांत कार्यकारणभावानें सगळ्या गोष्टींची उपपत्ति लावण्यांत येते त्या युगांत आज केवळ काकतालीय न्यायानें घडण्या गोष्टीबद्दल आपण विश्वास बाळगतों असें कोण कबूल करील? पण त्यांच्या मनाच्या आंतील कोपन्यांत अशा कांही गोष्टींची याई नक्की येऊ लागेल कीं ज्या गोष्टींमुळे त्यांना सारखं यश किंवा अपयश मिळालं असेल. एकाच्या क्रिकेटपद्धती आपली एकादी यशोदायिनी बॅट डोळ्यासमोर दिसू लागेल कीं ज्या बॅटीनं खेळलें असतां तो कधींच शंभराच्या आंत आला नाही. एकाच्याला आपला टाय डोळ्यासमोर दिसू लागेल कीं जो टाय

घालून मोठमोठथा कामाकरितां गेला असतां त्याचं काम नक्की यशस्वी झालं आहे. एकाद्या गवयाला ‘ज्या तंबोन्यानें आपण गाण्याच्या बैठकी क्षुलवल्या’ असा एकादा तंबोरा दिसायला लागेल. माझ्यासारख्या एकाद्या हतभागी माणसाला प्रत्येक वेळी तोंडघर्शी पाडणारा एकादा कोट दिसू लागेल. कित्येक स्थियाना आपले अलंकार दिसू लागतील कीं ज्या अलंकारांनी त्यांनी आपल्या पतीचे मन प्रथम भारून टाकले असेल. किंवदुना या कल्पना कित्येक वेळा याहीपुढे गेलेल्या आपल्याला दिसतात. घरांत नवीन सून आल्याबरोबर चांगल्या गोष्ठी घडून आल्या तर तिला गुणाची लक्ष्यी म्हणून संबोधण्यांत येतं आणि ती आल्यावर—कुणाच्याही चुकीमुळे का होईना—पण दुर्दैवाचा केरा घराण्यावर आलाच तर पांढऱ्या पायाची अवदास म्हणून तिची संभावना होते. अपल्याच्या बाबतींतही ते अपत्य गुणी का अपेक्षी हैं त्यांच्या जन्मानंतरची पारास्थिति ठरवत असते. —आणि तरीटी लोक म्हणतात कीं आमचा शकुनापशकुनाच्या कल्पनेवर विश्वास नाही—म्हणून.

त्याचं खरं कारण असं आहे—या सान्या गोष्ठी काकतालीय न्यायानें घडून येतात.— त्यांचा परस्पराशीं वास्तविक कांही संबंध नाही हैं बुद्धीला पटते. पण पुष्कळ गोष्ठी अशा असतात कीं ज्या बुद्धीला पढूनही भावनेला पटत नाहीत. त्यापैकीच या गोष्ठी नाहीत तर काय? माझा तो अपेक्षी कोट घालण्याचा व गाडी चुकण्याचा कांहीतरी कार्यकारणभाव आहे थोडाच? त्या अपेक्षी कोटाएवजीं मी तो जांभळा शकुना कोट घातला असता तर त्या स्टेशन मास्तरानें माझ्याकरितां एक्स्प्रेस थोडीच थांबवून घरली असती? किंवा टांगेवाल्यांनी आपला संप मोङ्गून माझ्याकरितां टांगा थोडाच स्टॅंडवर इजर ठेवला असता? हैं सारं बुद्धीला पटतं—पण भावनेला पटत नाही.

आणि म्हणून, ‘तो अपेक्षी कोट घालून गेलें म्हणून माझ्या सान्या कामाचा विचका झाला’ ही माझ्या मनाची समजूत बुद्धीनें कितीही समाधान केले तरी नाहीशी होत नाही.

## स्वतःभोवती फिरणारी माणसे

आमच्या मित्रमंडळीपैकीं बी. ए. च्या परिक्षेत पहिला वर्ग मिळालेला एकजण उच्च शिक्षणासाठी इंग्लंडला चालला होता. त्याला त्या उच्च शिक्षणासाठी कोणतीतरी शिष्यवृत्ति पण मिळाली होती. तेव्हां आम्हां मित्रवर्गातपेक्षे त्याला निरोप देण्याचा एक छोटा कार्यक्रम झाला. त्या वेळी औचित्य म्हणून तीच शिष्यवृत्ति घेऊन विलायतेला जाऊन आलेल्या एका प्राध्यापकाची अध्यक्षस्थानी निवड केली होती. हे प्राध्यापकमहाशय आमच्या मित्राची सुतिस्तोत्रे गाण्यास उठले. त्यांनी भाषणाला सुरवात केली आणि त्यांचे संबंध भाषण ऐकून सुद्धा तें भाषण आमच्या मित्राच्या सुतिपर आहे की आत्मगुणवर्णनपर आहे याचा आम्हाला पत्ता लागेना. भाषणाच्या ओघांत त्यांनी आपण × × भाषंचं बी. ए. चे परीक्षक असल्याचे सत्य श्रोत्यांच्या निर्दर्शनास आणले, आपणाहि एके काढी अशीच शिष्यवृत्ति मिळून विलायतेला गेले असल्याची गोष्ट त्यांनी श्रोत्यांच्या गळी उतरवली. तेथील एका विद्वान प्राध्यापकाला आपण आपल्या बुद्धिमत्तेने कसे दिपवून सोडले हेहि त्यांनी सहज जातांजातां सांगितले. याशिवाय वक्तृत्वसभेदाचे गाजवलेली सभा, ‘इंडियन’ म्हणून अपमानाने उल्लेख-णाऱ्या एका इंग्लिश युवकाला दिलेले तेजस्वी उत्तर—अशांसारख्या कितीतरी गोष्टी त्यांनी आम्हांला एकविल्या. त्या साऱ्या गोष्टी एकतांना आम्हाला वाढू लागले, हे श्रोत्यांना आमच्या मित्राचा परिचय करून देत आहेत की आपला स्वतःचा !

कांही लोकांना वेळीअवेळी आत्मप्रौदी मिरविण्याची भारीच संवय असते. त्यांचे सोरे जग जणू कांही त्यांच्यांतच साठवलेले असते ! ते कोणत्याहि विषयावर कुणार्हाहि बोलायला सुरवात करीत, डोवटीं त्यांच्या बोलण्याचा ओघ आपाभापच स्वतःकडे वळायचा. ते तुम्हांला निरनिराळी

माहिती सांगतील, हरतन्हेच्या घडामोळी सांगतील; पण त्या सर्वोत तुम्हांला त्या माहितीपेक्षा किंवा त्या घडामोळीपेक्षा त्यांचे स्वतःचे व्यक्तित्वच भडक स्वरूपांत रंगवलेले दिसून येईल. एखाद्या कॉलेजची माहिती पुरविताना त्यांतील प्राध्यापकर्ग, त्यांतील सोयी किंवा अभ्यास वैगैरे गोष्टीच्या माहितीपेक्षा आपण त्या कॉलेजात असताना कोणकोणते पराक्रम केले, क्रिकेटच्या अंतिम सामन्यात ‘हॅटट्रिक’ करी केली, नाटकांत नायकांचे काम करून सर्व मुलंमुलीच्या— विशेषत: मुलींच्या कौतुकाचा विषय करै झाले, याच माहितीची सांगोपांग चर्चा तुम्हांला त्यांच्या भाषणांत प्रामुख्यानें आढळेल. कावील झालेल्या माणसाला जसे पदार्थ पिवळे दिसतात, तेसे अशा व्यक्तोना सगळे विषय आपल्या अपूर्व व्यक्तिमत्वानें झाकळून गेल्यासारखे वाटतात. आणि त्यामुळे मधल्या खांबाभोवतीं गरगर किरणान्या जंत्रेतल्या लाकडी घोड्याप्रमाणे त्यांचे विचार, सारे संभाषण, ‘मी’ या मध्यविंदूभोवतीं गरगरां फिरत असते.

माझ्या ओळखीचे एक शिक्षक होते. अतिशय हुशार होते. पदवी-परिक्षेत त्यांनी उत्कृष्ट यश संपादन केले होते व शिकवण्यांत वाकबगार असल्यानें शाळेत सहावीसातवीचे कामहि त्यांच्याकडे होते. या सगळ्या गोष्टी चांगल्या होत्या. पण एखादे वेळी जर तुम्ही त्यांच्याबरोबर फिरायला गेलां तर पांच मिनिटांच्या संभाषणानंतरच तुम्हांला वाटायला लागले असते, “बापरे! धोणपण ज्याच्याबरोबर फिरायला जात आहोत, किंव्हनुना ज्याच्याबरोबर फिरायला जाण्याचे आपणाला भाग्य लाभले आहे, त्या गृहस्थाची योग्यता केवढी मोठी आहे! आपण किती क्षुद्र त्या मानाने!” आपल्या बोलण्यानें नाना तन्हेने ते आपली योग्यता तुमच्या मनावर बिंबविण्याचा प्रयत्न करतील. मात्र प्रत्येक वेळी प्रत्यक्षपणेच ते स्वतःचा सुर्तुत करतील असे नाही हं. ही तर त्यांच्या भाषणाची खगी गंमत आहे. आपल्याविषयी प्रत्यक्ष स्तुतिपर तर पारंस बोलायचे नाही; तरीपण सांन्या भाषणांत सुरुतीचा— अर्थात् आत्मस्तुतीचा— एक प्रकारचा अंतःप्रवाह वाहात राहील.

कित्येक वेळां ते बोलण्यामध्ये सातवीच्या वर्गाची माहिती सांगतील. तो वर्ग इतर शिक्षकांच्या तासाला किती गडबड करतो याचाहि माहिती पुरवतील. पण बोलण्याचा उद्देश मात्र हा, की असा वर्गमुद्धा मी आपल्या ताब्यांत कसा ठेवला आहे पाहा! कित्येक वेळां ते दुसऱ्या शिक्षकाची निंदा करतील; पण ती स्वतःची योग्यता तुम्हांला जास्त पटविण्यासाठी! शाळेतील निरनिराळ्या चलवर्लीबद्दल माहिती सांगतील, पण तीहि स्वतः त्यांत किती प्रमुख भाग घेतला है दाखविण्यासाठी! बोलताबोलता ते तुमच्याविषयीं सहानुभूति दाखवतील, तुमच्यावर अन्याय होत असला तर त्याबद्दल निषेध प्रदर्शित करतील. पण हे सारे करताना त्याच्या अभिनिवेशावरून कुणालाहि वाटेल, की त्यांना असेंच म्हणायचे आहे, “काय छोटे लोक आहांत तुम्ही! माझ्याकडे पाहा. माझ्यावर होतो आहे असा अन्याय!” बोलताबोलता ते म्हणतील, “छे बुवा! तुम्ही कसं करतां कोण जाणे! पण खालच्या इयत्ता शिकवण आपल्याला जमतच नाही.” पण मनांत हैं वाक्य म्हणण्याचा हेतु मात्र असा, की “माझी योग्यताच मुळी वरचे वर्ग शिकवण्याची आहे. खालच्या वर्गाना शिकवाव तुम्ही!” अशा तन्हेने या व्यक्तीचीं सारीं भाषें ‘मी’ या एका अक्षराभावतीं फिरत असतात. स्वतःभेवतीं फिरुनफिरुन अशा व्यक्तींना भोवळ कशी येत नाही कोण जाणे!

त्याचप्रमाणे दुसऱ्या एका शिक्षकाची गोष्ट मला आठवते आहे. ते गृहस्थ पूर्वी कर्धीतरी कुठेतरी इंगिलशचे प्राध्यापक होते व हल्लोहि कुठेतरी प्राध्यापक म्हणून नेमले गेले आहेत म्हणे! हे गृहस्थ कवीहि होते छटाक छटाक! ही व्यक्ति म्हणजे खरोखर आत्मप्रौढाची एक चालतीचोलती पताकाच होती. सहज एखादे दिवशीं त्यांच्या घरी जा, आपले सारे चरित्र, त्यांतील ‘उदात्त’ प्रसंगांसह ते तुम्हांला एकवतील. आपण एका संस्थानच्या अधिपर्वीसमोर राजवाड्यांत एक तास असलालित भाषण केल्याची इकीकित पांच वेळां त्यांनी मला एकवल्याचे मला पक्के स्मरते. त्यांच्याशी म. सं...४

तुम्ही केव्हाहि बोला, आपली पूर्वीची अतिशय मोठी योग्यता व त्या मानानें हल्लीची हलाखीची स्थिति हैं पुराण तुम्हांला ऐकायला मिळणार नाही असें होणारच नाही. आणि प्रसिद्धिलोलुपता तर इतकी, की नांव छापून आलें की त्यांना परब्रह्म मिळाल्यासाररखें वाटायचें ! वर्तमानपत्रांत नांव येण्यासाठीं त्यांनी मंडळें काढलीं व तीं मोडलीं, व्याख्यानें टिळीं आणि ज्ञांचे रिपोर्ट्स् प्रसिद्धीकरिता स्वतः तयार केले. निर्गन्धराळ्या समारंभाना व सभेला ठळकपणे हजर राहण्याची दक्षता घेतली. थोडक्यांत, प्रशिक्षिधी-करिता जें जें कांहीं करणे शक्य होतें तें सर्व केले. त्यांची एक गंमतीची गोष्ट मला आठवते. एखादा साताहिकाच्या अंकांत त्यांची कविता आली की शाळेत येताना तो अंक काखोटीत मारून शाळेत आणायचा, सर्वोना कविता दाखवायची, कुणीं आग्रह केला तर म्हणायचीसुद्धा ! तो अंक घेऊन सुपरिंटेंडेंट, असिस्टेंट सुपरिंटेंडेंट या सर्वोना भेटी यायच्या व आपलीं कविता अंकांत आल्याची बातमी त्यांना कळवायची. संबंध दिवंसभर त्यांना आपल्या कवितेव्यतिरिक्त दुसरा विषय सुचायचाच नाही ! बहुतेक अशा दिवर्शी शक्य तों आम्ही त्यांना याळण्याचा प्रयत्न करीत असू ! आणि चुकुन कचाऱ्यांत सापडलें तर मग मात्र हालाला सीमा नाही ! त्या रुक्ष व नीरस कवितेतील सौंदर्यस्थळे ते तुम्हांला दाखवतील; यमक, गण वगैरेविषयी माहिती पुरवतील; एखादी ओळ भाषासौंदर्याच्या दृष्टीने किती सुंदर आहे हैं तुम्हाला ती ओळ गाऊन ते पटवून देतील. थोडक्यांत म्हणजे पुढील तासाला थंड डोक्यानें तुम्हांला ते वर्गावर जाऊं देणार नाहीत.

कित्येकांचीं स्तुतिस्तोत्रे—ते आपल्या अधिकारीवर्गापैकीं असल्या-मुळे—तोंडावर उसनें हास्य आणून व चेहेन्यावर लटकी उत्सुकता आणून ऐकावर्ची लागतात. माझ्या एका मित्रानें या बाबर्तीत मोठा मनोरंजक अनुभव सांगितला. त्याच्या शाळेतील उपप्रमुख अशीच वेळीं-अवेळीं स्वतःचीं स्तुतिस्तोत्रे गाणारे होते. त्यांच्याकडे गेलांत म्हणजे ‘मी’, ‘माझी विद्रूता’, ‘माझी कार्यक्षमता’, ‘माझे घरांग’ यांवर

त्यांचें प्रवचन तुम्हाला हटकून ऐकावें लागायचेंच. आपल्या मुलांचे कौतुक तरी त्यांनी किती करावें ? ‘आमचा कृष्णा असा आहे’ ‘आमची कुसुम तशी आहे’, ‘आमच्या विनूला अमकी गोष्ट सहज कशी येते’ यावर त्यांचे जे पुराण सुरु होईल तें-तुम्ही कितीहि जांभया दिल्या तरी-संपायचे म्हणून नाही ! आपल्या भाषणांत मोठमोळ्या व्यक्तींची नांवे सहज आण-ण्याची त्यांना हौस. आणि इतकेहि करून त्यांच्या मोठेपणांने तुम्ही दडपून गेलां नाहीत, तर शेवटचे त्यांचे अमोघ अस्त्र म्हणजे स्वतःचे जीवनचरित्र ! माझ्या मित्राला चार निरनिराळ्या वेळी त्यांचे हैं जीवनचरित्र ऐकावें लागल्यामुळे त्याला तें अगदीं मुखोद्गत झाले आहे. त्या उपप्रमुखाची व माझी ओळख नसल्यानें त्यांच्या ‘स्व’ गंधित भाषणाचा लाभ मला अद्याप मिळाला नाही. पण ज्यांना तो लाभ मिळालेला आहे अशांचा अनुभव फारसा स्पृहणीय नसल्यामुळे मी त्यांचा फारसा हेवा करीत नाही.

दुसऱ्याची निंदा करून स्वतःची प्रतिष्ठा वाढवणारे लोकसुद्धा कांही कमी नसतात ! स्वतःजवळ स्तुति करण्यासारखें कांही नसलें की दुसऱ्याचे पाय ओढण्यांत या उपदव्यापी लोकांना मोठें समाधान वाटतें. “तो अमकाअमका ना ? माहीत आहे त्याचा नाव्यशास्त्राचा काय अभ्यास आहे तो ! अदो वरवर पुस्तकं चाकून अन् पोपटपंची करून का नाव्यशास्त्र कठत असते !” किंवा “त्याचं नका कौतुक सांगू मला ! त्याला पहिलं बक्षीस कसं मिळालं माहीत आहे का तुम्हांला ?” किंवा “आम्हांला कुठं त्याच्यासारखी अधिकान्यापुढं लाळ घोटां येते ? नाहीतर आम्ही नसतों का आज त्याच्या हुद्यावर चढलों ?” अशांसारखीं वाक्ये आपणांला सारखीं ऐकू येत असतात, यांचे कारण तरी हेंच. आपणांजवळ कर्तबगारी दाखविण्याइतके बुद्धींचे भांडवळ नाही तर निदान बुद्धिसामर्थ्यानें किंवा कर्तबगारीनें पुढे चाललेल्या माणसाला मागें खेचले म्हणजे आपल्या पात-छीवर तो राहील हीच त्यांची कल्पना ! दुसऱ्या विद्वान् लोकांची निंदा केली की अप्रत्यक्षपणे आपण विद्वान् ठरू असें कांहीना वाटत असतें

एक शिक्षक मला माहित आहेत. बी. टी. ला आल्या दिवसापासून त्यांचे चाललेले असे, “तो अमका प्रोफेसर ना ! अरे, माहीत आहे ! घड चार वाक्यं बोलतां येत नाहीत.” “तो प्रोफेसर— सारी नन्यापुस्तकाची समरी देतोय. त्याला डाकं आहे का ?” अरे त्या अमक्यातमक्याची अशी फॅक्फॅ उडाली म्हणतोस वर्गांत !” आणि सर्व टवाळ्ठीतून एकच सूर, की मी यांच्यापेक्षां चांगले पाठ घेऊ शकतो; मला लेक्चरर नेमले तर मी त्यांच्यापेक्षा कितीतरी पटीनें सुंदर व्याख्यानें देईन. आणि त्याच्या आत्म-शळघेची व टवाळीची इतकी कीर्ति झाली होती, की त्याला ‘छोटा प्रोफेसर’ म्हणून सर्वजण सबोधायला लागले होते. त्याचे पाठ साधारणच होत; पण त्याची जाहिरात मात्र तो इतकी करायचा, की, लोकांना वाटावे, बी. टी. ला यावं व यांचे आदर्श पाठ पाहावेत ! आणि पाठ घेऊन झाल्यावर दुसरे टीका करण्याच्या आंत हाच मुळी आपल्या पाठाची स्तुति करी. स्वतःच्या पाठाच्या स्तुतीब्रोवर दुसऱ्याच्या चांगल्या झालेल्या पाठावराहि तो इल्ला चढविण्यांत पटाईत होता. आणि यामुळे संबंध कॉलेजमध्ये ती व्यक्ति अद्वितीय जाहिरातीची पताका म्हणून गणली जात असे.

वाडमयाच्या प्रांतांत तर परस्पर स्तुतिपाठकांची मंडळेच्या मंडळे उर्मी असलेली आपणाला दिसतात. ‘अ’ने उठावें अन् म्हणावें, “आज मराठी वाढायांत ज्याच्याकडे आशेने पाहातां येही असा एकच लेखक आहे. आणि तो म्हणजे ‘ब’ !” ‘ब’ ने उठावें व म्हणावें, ‘—सान्या मराठी वाढायांत ‘अ’ सारखा क्रांतिकारक कवि होऊन गेला नाही. शानेश्वरानंतर खरं मानाचं स्थान यांनाच मिळायला पाहिजे !’’ आणि बिचारा वाचकवर्ग त्या एकमेव लेखकाकडे व त्या क्रांतिकारक कवीकडे गोंधळलेल्या नजरेने पाहात यांच्या वाडमयांतून आशावादीपणाचीं किंवा क्रांतीचीं तत्त्वें हुडकण्याचा प्रयत्न करीत असतो ! पुस्तकप्रकाशनाचा सभारंभ किंवा एखाद्या पुस्तकावर जाहीर चर्चा यांत तरी स्तुतिपाठांशिवाय आपणाला

दुसरे काय एकायला मिळते ? आणि या सत्कारसमोरभांनी व अभिनंदनांनी मराठी साहित्याला भंडावून सोडले आहे. ‘क’ उठतो आणि ‘ड’ चा ज्ञाहीर सत्कार करतो. कशाकरिता ? तर म्हणे एका बुद्धक संस्थानिकाकडून त्याच्या पुस्तकाला पन्नास रुपयांची दणगी मिळाली आहे ! अर्थात् ‘ड’ ला याची परतफेड करणे भागच घडते. इतर कांहीच कारण मिळालै नाही तर ‘क’ ने आपल्या सक्स वाढूमयानिमित्तोने मराठी वाढूमयांत अमोल भर घातली याबद्दल त्याचा एखाद्या खाजगी ठिकाणी जाहीर सन्मान करण्यांत येतो.

लेखकांमध्ये ‘आत्मनिष्ठा’ असली पाहिजे म्हणे ! पण कांहिकांही लेखकांच्या ब्रावर्तीत माझ्या मित्रांने सांगितलेले अनुभव ऐकून मला तर असें वाटायला लागले, की या लेखकांमध्ये फक्त आत्मनिष्ठाच उरली आहे. त्यांचे वाडप्रव म्हणजे वाणीनै बालल गेलेले शब्द सत्यार्थाने आत्मनिष्ठेने भरलेले असतात असें इटले तर फारशो अतिशयोक्ति होणार नाही. मला अद्याप एका लेखकाविषयीना अनुभव आठवतो. शाळेच्या कामाकरिता मला प्रथमच त्यांच्याकडे जाण्याचा प्रसंग आला. माझा त्यांचा षूर्वीचा परिचय नव्हता. मी त्यांचे वाड्यायहि विशेषसं वाचले नव्हते. आणि मी ज्या कामाकरिता त्यांच्याकड गेलो हातो ते कामहि विशेष महत्वाचे नव्हते. पण त्या गृहस्थांनो माझा तब्बल तीन तास वेळ घेतला ! या तीन तासांच्या शेवटी त्यांच्या वाड्यायाची संपूर्ण माहिती तर मला शालीच; पण त्याच्या जीवनाच्या कानाकोपन्यातांह मी फेरफटका मारून आलो. त्यांच्या वाढूमयांतील सौंदर्यस्थळांचे अवलोकन केले, त्यांच्या वाढूमयापन्यांच्या जन्माचा इतिहास श्रवण केला. थोडक्यांत म्हणजे पुढे-मार्गे ते गृहस्थ साहित्यसमेलनाचे अध्यक्ष आलंच तर त्यांच्यावर ‘व्यक्ति व वाड्याय’ हे पुस्तक लिंदण्याला मी पूर्ण अविकारी शाळो, आणि तेही फक्त तीन तासांत—च्याच्या वाड्यायाची एकहि ओळ न वाचतां !

कवीच्या तोङ्गुन काव्य ऐकणे हें विशेष भाग्य आहे असें कुणीकुणी म्हणतात. माझ्या एका मित्राला हें पटत नाही. त्याचा एक मित्र कवि आहे. आणि त्यामुळे एखादी नवीन कल्पना स्फुरली किंवा नवीन कविता निर्माण झाली की तो ताबडतोब आपल्या मित्राकडे घाव घ्यायचा. विचारा मित्र ! भिडस्त होता तो ! काय करणार ? टाळण्याचे सगळे उपाय अमलांत आणूनहि जेव्हां त्याचा उपयोग होईना तेव्हा ‘आपला हा भोग आहे झालं’ अशी मनाची समजूत करून घेऊन तो स्वस्थ बसला. आणि त्याला इतके त्रासण्याला खरोखरच जबरदस्त कारणहि होते. दिवसांतुन दोनतीन तास ‘मी व माझे काव्य’ यावर नृथ्या कविमित्राचे सतत विचार ऐकायचे, त्या कवितेतील नसलेल्या सौंदर्यस्थळांची प्रशंसा करायची, ही त्याला एक मोठी शिक्षाच नव्हती तर काय ? माझ्या मित्रानें कितीदा तरी त्याच्या काव्यावरून ‘चालू महायुद्ध’, ‘महागाई’ अशांसारख्या जागतिक विषयांवर ज्ञाण्याचा प्रयत्न केला असेल; पण तो यशस्वी होण्याएवजी त्या विषयांवर केलेल्या कवितांचे समग्र रसग्रहण ऐकण्याचा मात्र त्याच्यावर प्रसंग ओढवला होता !

पण त्या कवीलाच कशाला दोष चायला पाहिजे ? आपल्या सभोवतालीं जरा बारकाईने आपण नजर वळवली, तर अशा कितीतरी आत्मनिष्ठ माणसांचे नमुने आपणांला दिसतील. “अहो, प्रत्यक्ष साहेबांनी बोलावून सांगितलं, की गोपाळराव, तुम्ही आदांत म्हणून ऑफिस घड चाललं आहे. नाहीतर जिकडे तिकडे गाढवांचा गोंधळ माजला असता ! आता बोला !” असें फुशारकीने सांगणाऱ्या कारकुनांपासून तों मोठमोठी मानाची स्थानें विभूषित केलेल्या विद्वानांपर्यंत आपणांला अशा व्यर्कीचे चेहेरे दिसतील. त्यांतील कांही विद्वान् असतील. कांही विद्वान् आहेंत असें दाखविण्याचा अद्वाहास करणारे असतील, कांही स्वतःला युगप्रवर्तक लेखक समजणारे असतील, तर कांही आपणाला अतिशय मोठे शिक्षणतज्ज्ञ म्हणवून

घेणारे असतील. जगच मुळी विविधतेने भरले आहे. तेव्हां या आत्मनिष्ठेतसुद्धा विविधता आली असल्यास नवल तें काय ?

कां कुणाला ठाऊक, पण अशा व्यक्तीकडे पाहिले की खांबाला दोरीने बांधलेल्या व त्या खांबाभोवतीं गरगर फिरणाऱ्या बैलाची मला आठवण होते. बैल जरी वाटेल त्या दिशेने फिरुं शकला तरी त्याला विशिष्ट मर्यादा ओलांडता येत नाही. त्याचे एक वरुळ आपोआप तयार झालेले असते. आत्मनिष्ठ माणसांचे असेच असते, नाही का ? ते कोणत्याहि विषयावर बोलू लागले तरी ते आपल्या विशिष्ट वरुळाचाहेर पडू शकत नाहीत. कोणत्याहि गोष्टीवर त्यांच्या 'स्वतः'चे किरण पडल्यामुळे त्याच प्रकाशांत त्यांना त्या गोष्टी दिसतील. आत्मप्रौढीचा रंगीत चम्पा डोळ्यांवर चढविल्याने त्यांना प्रत्येक गोष्ट आत्मनिष्ठेच्या रंगाने रंगवलेली दिसली तर त्यांत नवल नाही. अर्थात् माणसाने स्वतःविषयी अभिमान बाळगावा; पण त्या अभिमानाला मर्यादा असते. त्या अभिमानाने मर्यादा सोडली की त्या अभिमानाचे रूपान्तर गर्वात होऊ लागते; आपण मोठे आहोत हें सगळ्यांना सांगण्याची त्याला इच्छा होऊ लागते. आणि त्याचा परिणाम म्हणजे चांगले चागले मित्रहि त्याला टाळू लागतात. एखादी रेकॉर्ड चांगली असली तरी रात्रंदिवस आपण सारखी तीच वाजवू लागलों तर त्याची आवड कितपत शिल्लक राहील ?

आणि शिवाय आपण मोठे आहोत हें खरोखरच मोळ्या असाऱ्या माणसाला जाहीर करावें लागत नाही. सिंह कांदी प्रत्येक पश्चला आपण पराक्रमी असल्याची ग्वाही देत नाही; किंवा कस्तुरीमृग आपणाजवळ कस्तुरी असल्याची बातमी येणाऱ्या-जाणाऱ्याला सांगत सुटत नाही. रत्न जरी प्रसंगी उकिरड्यावर पडले तरी त्याचे तेज काही झाकून जात नाही.

मग खन्या गुणी माणसाला आत्मप्रौढीची आवश्यकता कां वाटावी !

## पत्राची पेटी

मी घरीं आलों व दरवाजा उघडण्यापूर्वी नेहमीच्या संत्याप्रमाणे दरवाजाशेजारींच लावलेल्या पत्राच्या पेटीकडे नजर टाकली.

अनु माझे मलाच इसू आले माझ्या त्या कृतीचे. कारण पोषमन मला रस्त्यांतच भेटला होता व त्यांने टिळेले पत्र अजूनही माझ्या हातांत होतें, तरी पण पत्राच्या अपेक्षेने माझी नजर त्या पत्रंपटिकडे गेलीच.

माझी नित्याचीच संवय होती ती !

माझ्या मित्रमंडळींनी किती थट्ठा केली असेल त्या संत्याची ! एका मित्रांने तर म्हटले देखलि, “आमचे पंडितराव मध्यरात्रीं सहज खोलच्या बाहेर आले तर आंत जाण्यापूर्वी ते नक्हे पत्राच्या पेटीकडे पाहतील व आंत पत्र नसल्याची खात्री करून घेतील !”

आणि खरोखर माझ्या त्या मित्रांच्या विधानांत अतियशोक्ति बिल-कूल नव्हती. एकदां मी रात्री एक वाजता सनमाहून परत आले असतां त्या पत्राच्या पेटीत पत्र नसल्याची खात्री करून गेल्याचे मला आठवतें. इतकेच काय पण, पोषमनने टाकलेले पत्र काढून अर्धा तास झाला असेल नसेल, तेवढेत बाहेर जाताना पत्राच्या पेटीकडे आशाळभूत नजर टाकल्याचे कितीतरी प्रसंग माझ्या स्मरणांत आहेत.

यावरून माझा पत्रव्यवहार दांडगा असावा अशी कुणी कल्पना केली तर ती मात्र चुकीची ठरेल. किंबहुना पोषमनविशद्ध माझी तीच तक्कार आहे. माझा पत्रव्यवहार दांडगा असावा असे मला वाटते. पण महिन्यांतून एकादे वेळीच पोषमन त्या टपालपेटीत पत्र आणून टाकतो— आणि तें पत्रसुद्धां कसलं ? तर ‘आम्ही इकडे खुशाल आहोत—तुम्हें तिकडे कसे काय चालले आह—चि. बंदू काल थोडासा कणकणत होता—

आज बरा आहे' अशासारखे मामुली खुशालीचे! 'पत्र पाठवीत नाहीस —पत्राचे उत्तर न देण्याइतका तू महाग झाला आंहस की काय?' इत्यादी ओरड तर अशा पत्रांतून नेहमीच असावयाची, तेव्हां इतका अफाट पत्र-व्यवहार असताना सारखी येता—जाता टपालपेटीकडे नजर कोणत्या अपेक्षेने टाकतों मी?

माझे मलाच या प्रश्नाचे उत्तर देता येत नाही. त्या टपालपेटीकडे पाहताना माझ्या कांहीतरी अपेक्षा असतात हें खास. पण त्या अपेक्षा कोणत्या स्वरूपाच्या असतात हेच मला निश्चित सांगता येत नाही. मामुली खुशालीच्या पत्राच्या अपेक्षेने मी टपालपेटीकडे नजर टाकीन हें अशक्य होतें. मला वाटते, माझ्या मनांतील अद्भुतरम्यतेची आवडच याच्या मुळाशी असावी. कांहीतरी अनपेक्षित वार्ता आणणारे—किंवा अनपेक्षित रीतीने आपल्या जीवनाला कलाटणी देणारे पत्र आपणाला टपालपेटीत दिसेल अशी अंधुक आशा नेहमी माझ्या मनांत वास करीत असते. त्या अनपेक्षित वार्तेचे स्वरूप काय असल, किंवा आपल्या जीवनाला तें पत्र कशा रीतीने अनपेक्षित कलाटणी देऊ शकल याची मात्र मला थोडीही कल्पना नसते. समोर दाट धुके असाऱ्ये आणि त्या दाट धुक्याच्या पलीकडील न दिसणाऱ्या देखाव्याविषयी अस्पष्ट तर्क करावेत अशी माझ्या मनाची कांही अंडी स्थिती असते. वास्तविक टराविक चाकोरीतून जाणाऱ्या आपल्या जीवनांत अनपेक्षित बातभी ती काय कळणार किंवा त्याला अनपेक्षित कलाटणी ती काय मिळणार? पण या बाबरीत रस्त्यावरील प्रत्येक कोपन्यावर वळताच आपणाला काहीतरी अद्भुतरम्य देखावा पहावयास मिळेल अशी कल्पना करून घेणाऱ्या माणसारखी झाली आहे माझ्या मनाची स्थिती! भविष्यकाळच्या प्रत्येक कोपन्यावर वळताना मी मोळ्या अपेक्षेने कांहीतरी विशेष गोष्ट पहावयास किंवा ऐकावयास मिळेल अशी आशा करीत असतों,—पण प्रत्येक कोपन्यावर टराविक जीवनाचे रक्ष चित्र दिसून निय-

शाच पदरी येते. जीवनाला अनपेक्षित कलाटणी देणारे प्रसंग आयुष्यांत नसतात असें नाही—पण ते किती मोजके ? असे प्रसंग जीवनाच्या प्रत्येक वढणावर दिसण्याची आशा करणे म्हणजे लॉटरींत एकदां चुकून बक्षिस आल्यावर दर लॉटरीच्या निकालाच्या वेळी अगदी आशाळभूतपणे मनी-ऑर्डरची वाट पाहण्यासारखेच वेडेपणाचें आहे, नाही का ?

नाही तरी ही अद्भुतरम्यतेची आवड प्रत्येक मानवी जीवनांत थोऱ्याफार तरी प्रमाणांत असतेच. मात्र त्या अद्भुतरम्यतेचे स्वरूप वयोमानाप्रमाणे बदलत असते. लहानपणी अल्लाउद्दीनच्या जादूच्या दिव्यासारखा दिवा आपणाला मिळावा, सिंदबादप्रमाणे निरनिराक्ष्या ठिकाणी सफरीला जावं किंवा बगदादच्या चोराप्रमाणे जादूची उडती चर्टई आपणाला मिळावी असे कुणाला वाटलं नसेल ? ‘अदृश्य मनुष्य’ ही गोष्ट वाचल्यावर मी कितीतरी दिवस, अदृश्य ज्ञाल्यावर आपण काय करायचं याविषयीची रम्य चिंतें रेखायत होतों. माझ्या शेजारीच राहणाऱ्या एका मित्राला ‘हर्व’ ‘प्रल्हाद’ इत्यादि बालभक्तांप्रमाणे आपणालाही देवभेटल अशी खात्री वाटत होती व म्हणून तो दिवसांतून पांचसहा वेळां देवळांत जाऊन ‘आपणाला लवकर दर्शन देण्याबद्दल’ देवाची आठवणी करीत असे. त्या चिचान्याला देव भेटला कीं नाही कोण जाणे. पण त्यांने मात्र दोनतीनदां मला, ‘आज मला गाईच्या स्वरूपांत देव भेटला’ ‘आज मला पोपटाच्या स्वरूपांत देव भेटला’ असं खात्रीपूर्वक सांगितलं ! ‘ती गाय देवच होती कशावरून ?’ या प्रश्नाचें उत्तर मात्र त्याला देता येत नसे. कदाचित् सर्वाभूतीं आत्मा वास करीत असल्यानें त्या गाईच्या आत्म्यांत त्याला चित्स्वरूप परेमश्वराची प्रचीती आली असल्यास न कळे ! लहान मुळांच्या अनुकरणशीलतेतही हीच त्यांची अद्भुतरम्यतेची आवड दिसून येत नाही का ? त्यांना अनुकरण करावसं वाटतं तें साध्यासुध्या व्यक्तींचं नाही—तर इतिहासांतील मोठमोळ्या व्यक्तींचं ! कुणाला शिवाजी इव्वेसे बाटते तर कुणाला तानाजी ! आपल्या सर्वोत्तमालच्या त्याच त्याच

जीवनापेक्षां कांहीतरी निराळे जीवन आपण कंठावै—आपल्या आयुष्यांत मोटमोठे प्रसग यावेत— जगाला आपण थक करून साढावै असे बालपणी कुणाला वाढत नाही ? आणि त्यांची ती भूक अद्भुतरम्य व वीररसप्रधान वाइमय वाचून ते भागवतातही.

पण पुढे यौवनांत प्रवेश केल्यावर मात्र या अद्भुतरम्यतेच्या आवडीला जरा निराळे बळण लागेत. कॉलेजांत त्यांच्या जीवनांत निराळ्या मुरघ भावना फुलू लागतात. आणि त्यामुळे त्यांची या काळांतील स्वप्नं बालपणांतील अतिअद्भुत वातावरणापेक्षां अधिक वास्तव वातावरणांत रंगलेली असतात. अशा स्वप्नांपैकी होंडा ऐशीं स्वप्ने कॉलेजांतील सुन्दर तस्फीभोवर्ती रेंगाळत असलीं तर आश्रव वाटण्याचे कांहीच कारण नाही. सुंदर तस्फीची योगायोगाने भट-त्यातून परिचय—परिचयांतून प्रेम व प्रेमांतून विवाह अशा प्रेमाच्या चढत्या पायव्या ओलांडून प्रयेक तस्ण जीवनाचें नंदनवन गाठण्याचा स्वप्नं उगशीं वाढगून असतो. आणि अशा कल्पनाचित्रांना कॉलेजचें वातावरणही चरचें पोषक असेते. कॉलेजचें जीवन अगोदरच परीक्षा पास होण्यापलीकड विशेषशी जबाबदारी अंगावर नसल्याने स्वच्छंदी फुलपांखराप्रमाण असेते; त्यांत यौवनसुलभ भावनने त्याच्या हृदयांत तुकताच प्रवेश केलेला असतो. अशा स्थिर्तीत कॉलेजांतील सुंदर तस्फीवर प्रेम न करणारा तस्ण—निदान मनांतल्या मनांत प्रेम न करणारा तस्ण—अगदी विरळा ! असा एकादा तस्ण असलाच तर त्याच्या मनांत न्यूनगंडामुळे किंवा इतर कोणत्यातरी कारणाने विकृती झाली असावी असे खुशाल समजावै. कॉलेजच्या वातावरणांत वाढलेल्या प्रेमवृक्षांना फारशीं फळे येत नाहीत हैं खेर आहे—किंवडुना पुष्कळांच्या अंतःकरणांतील प्रेमाची परिस्फुटताही होत नाही. तरीपण त्या कल्पनाचित्रांत रमून जाणे व कल्पनेने प्रेमपूर्तता झालेली पाहाणे व त्यांतच आनंद मानणे हा पुष्कळ तस्णांचा चाळा असतो. कल्पनेत अनेक योगायोगांती त्याची व त्या सुंदर तस्फीची ओळख होत असेते; पण प्रत्यक्ष मात्र असे योगायोग फार घडून

आलेले दिसून येत नाहीत—आणि आलेच तर त्याची परिणति कल्पनेतील चित्राप्रमाणे प्रेमांत होण्याचा संभव फारच कमी असतो. आणि त्यामुळे बहुशः या काळांतील तरुणांची कल्पनाचित्रं त्यांच्या मनांतच विरतात.

याशिवाय या प्रणथाच्या मुग्ध भावनेबरोबर ध्येयवादाची छाही थोडीयोडी त्यांच्या मनांत येऊ लागत. देशासाठी कांहीतरी करण्याचे निश्चय याच काळांत केले जातात—पारदेंत पहिला वर्ग मिळविण्याच्या, परदेशाला उच्च शिक्षणासाठी जाण्याच्या, मोठी आधकागची नोकरी मिळविण्याच्या किंवा एकाचा आवड्या व्यवसायांत नावलौकिक मिळविण्याच्या आकांक्षा याच वयात बीजावस्थेत असतात. सगळ्यांचीच स्वप्नं खर्गे ठरतात असं थोडंच आहे? पण त्या स्वप्नांत रंगून त्यांत आनंद मानण्याची प्रवृत्ती कितीतरी जणांचा असत.

हीं सर्व अद्भुतरम्यतेचीं प्रतिविवेच आपणाला त्यांच्या वाढायांत व कृतीतही थोड्याफार प्रमाणांत त्रिसून येतात. कॉलेजचीं मासिक जर आपण चाळलीं तर सर्वोत अधिक प्रमाण प्रेमकथांचं व प्रेमकाव्याचं दिसून येतं याचं कारण तरी दुसरं काय? कॉलेज—तरुणाच्या हातीं नेहमीं प्रणयकथा सांपढाव्या याच्यामागें तरी दुमरं कोणतं कारण असणार? कल्पनांचीं रंग-विलेलीं चित्रे प्रत्यक्ष सृष्टीत उतरलीं नाही म्हणजे अर्थात् त्याचे पडसाद त्यांच्या वाङ्मयांत उमटल तर त्यात नवल तें काय? आपली व आपण जिच्यावर प्रेम करतों त्या तरुणीची प्रत्यक्ष व्यवहारांत ओळख होत नाही ना! ठीक आहे! निदान कल्पनें लघुकथेत तरी त्यांची भेट ब्हाबी—त्यांच एकमेकांवर प्रेम जमावं—व त्यांने वांडलांच्या विरोधाला न जुमानतां एकमेकाशीं लग्न ब्हावं या कल्पनें प्रत्येक तरुण लघुकथा लिहावयास बसत असेल यांत शंका नाही. आणि यांतच त्याची अंशतः इच्छापूर्ती होत असते.

कॉलेजच्या रम्य व स्वप्नाळू वातावरांतून व्यवहारान्या रक्ष व ठगाविक चाकोरींतून जाणान्या जीवनांत प्रवेश केला म्हणजे कल्पनारम्यतेला बराचसा आढा बसतो हें खरे आंद. पण त्यामुळे ही अद्भुतरम्यतेची आवड अजिबात नाहीशी होत असेल अशी कुणी कल्पना केण्यास ती चुकीची ठरेल. अद्भुतरम्यतेकडे पदाण्याचा त्यांचा दृष्टिकोण बदलतो असं फार तर आपणाला म्हणता येईल. कॉलेजच्या जीवनांत अद्भुतरम्य घटनेकडे ज्या अपेक्षेने तशुण पहात असतो ती अपेक्षा आतां फार उरलेली नसते. जीवनाची सहचरी त्यांने निवडलेली असते व उदरनिर्वाहासाठी करावयाचा व्यवसायही त्यांने निश्चित कलेला असतो. आयुष्यांतील मुख्य बदल घडवून आणणाऱ्या या दोन घटना जीवनांत घडून आल्यांने त्याचा जीवनाचा मार्ग अगदी सुधा झालेला असतो. अशा स्थिरीत कोणत्या अद्भुतरम्य घटनेची अपेक्षा तो करणार? मधलीं मधलीं क्हचित् येणारीं आयुष्यांतील वळणं सोडून दिल्यास जीवनाचा सारा प्रवास एका ठराविक मार्गांने चाललेला असतो. अशा स्थिरीत अद्भुतरम्य घटनेची अपेक्षा करणे जरी चुकीचे असले तरी ती अद्भुतरम्यतेची इच्छा नाहीशी होते असें म्हणें चुकीचे ठरल. ती त्याची आवड या ना त्या स्वरूपांत व्यक्त होत असते—किंवृहुना त्यामुळेच जीवनांतील रक्षता थाडीशी कमी होते. त्यांचे असें पहा—

पुष्कळदां ठराविक कार्यक्रमाच्या साच्यांतून जात असता मनुष्य कंटाळतो; व तो कंटाळा घालविण्यासाठी तो सिनेमा, नाटक पाहतो, कांदवन्या किंवा इतर ललित—वाज्ञाय वाचतो, सफरी काढतो किंवा निरनिराळे खेळ खेळतो. हा त्याचा कंटाळा म्हणजे तरी काय? ठराविक गोष्टी ठराविक वेळेला घावयान्याच—त्यांत कोणताही बदल घडून यावयाचा नाही असें एकदां माणसाला कळले कीं त्या सान्या कार्यक्रमांत त्याला कांही नावीन्य वाट नाही. एकाद्या यंत्राप्रमाणे त्यांचे जीवन होऊ लागते. अशा वेळीं त्याच त्याच गाष्टीविषयीं विचार करूनसुद्धा माणसाला कंटाळा येतो.

एकादे वेळी तरी टराविक गोष्टीपेक्षां कांहीतरी अनंपेक्षित—मनाला घक्का देणारी—घटना घडावी असं त्याला वाटत असतं ! ही घटना कोणत्या स्वरूपाची असावी याची त्यालाही निश्चित कल्पना नसते. पण कसली तरी गोड घटना असावी असं मात्र त्याला वाटत असतं ! पण दुईवांने सामान्य लोकांच्या जीवनांत अशा गोड घटना वारंवार थाड्याच येतात ? दररोज कांही बढतीचा हुक्कुम येत नाही—परीक्षा पास झाल्याच्या तारा येत नाहीत—किंवा सुंदर तरुणीची ओळख होत नाही. बढतीच्या हुक्कुमाएवजीं कामांत चूक झाल्याबद्दल वरिष्ठाची कानउघाडणी ऐकण्याचे दुर्भाग्यच पुष्कळांच्या कपाळीं असते. सुंदर तरुणीची ओळख होण्याएवजी घरांतील ‘तिची’ कुरकूर ऐकण्याचा प्रसगच फार जणांवर येत असेल. तेव्हां जीवनांतील अद्भुतरथ्येतची ई उणीव भरून काढण्यासाठीच माणूस नाटक—सिनेमा व ललित—चाळ्याय यांचा आश्रय करात असल्यास नवल नाही. आपल्या जीवनांत ज्या गोष्टी घडून येत नाहीत त्या इतरांच्या जीवनांत आलेल्या पाहण्याच्या, व त्यांच्या जीवनाशीं क्षणभर समरस होऊन त्यांतील आनंद लुटण्याच्या इच्छेने मनुष्य ललितकलेकडे वळतो व क्षणभर आपल्या जीव-नांतील रक्षता विसरू शकतो. तेव्हां त्याच्या जीवनांतील अद्भुतेतची आवड नाहीशी झाली असें कसें म्हणतां येईल ?

वाचकांच्या अपेक्षेला अनपेक्षित घटनेने घक्का देऊन वाचकांचा अपेक्षेभंग करण्याचे व क्षणभर त्यांना चक्रित करण्याचे काम कुशल कांद-बरीकार करत असतो. ज्या कांदबरींत घटना नाही—अपेक्षेला बसणारे घक्के नाहीत ती कांदबरी वाचकांच्या आदराला फारशी पात्र होत नाही असा आपला अनुभव आहे. जी गोष्ट कांदबरीची तीच एका अर्थी जीवनाची ! टराविक चाकोरींतून जाणार जीवन कांही थोड्या लोकांना आवडत असेल. पण बहुजनांच्या जीवनासंबंधीं कांहीतरी आशा—अपेक्षा असतात—जीवनांत कांहीतरी घडावं असं त्यांना वाटत असतं—अद्भुत घटनांची ते वाट पहात असतात—पण दुईवांने बहुतेकांच्या कपाळीं निराशाच येते.

बोहेरच्या ओँकिसमध्ये समोर कामाचा गडा पुढे घेऊन बसलेले किंतीतरी कारकून मधूनमधून 'साहेबा'च्या खोलीकडे नजर टाकत असतात व 'आपणाला कोणत्या ना कोणत्या रीतीनें त्या जार्गी बसता आले तर किंती चांगले होईल ?' अशीं गोड स्वप्नेही ते करत असतात. लॉटरीचे तिकीट काढल्यावर किंतीतरी लोक मोळ्या अपेक्षेने निकालाच्या दिवसाची वाट पहात असतात ! लहान मुलगा ज्या अपेक्षेने अल्हाउदीनचा दिवा मिळवण्याची वाट पहात असतो त्या अपेक्षेने जरी नाही तरी थोळ्याफार आशेने मनुष्य आपल्या जीवनांत कांहीतरी घडून यावे अशी इच्छा करत असतो हैं नाकबूल करतां येणार नाही.

किंचहुना ही आशाच त्यांच्या जीवनांत थोडाफार आनंद निर्माण करीत असते. आशा म्हणजे तरी काय ? भावी सुखपूर्ण जीवनाची इच्छा ! त्या आशेवर मनुष्य आल्या आपत्तीला तोड देत असतो, पुढे वाढून ठेवलेल्या दुःखाचा वांटा मुकाब्यानें उचलीत असतो व गुलामगिरीचे जोखड निमुटपणे सहन करत असतो. या आशेंतच महत्वाकांक्षी माणसाला आपल्या महत्वाकांक्षा फलदूषप झालेल्या दिसतात, दरिद्री माणसाला संपत्ती मिळाल्याची स्वप्ने पडतात व दुःखी माणसाला सुखाचे जीवन दिसू लागते. ही आशा माणसाच्या जीवनांतून वजा केली कीं माणसाचे जीवन असद्य होईल. आज महायुद्धामुळे उद्धवणाऱ्या निरनिराक्षया अडचणीला व विलक्षण मर्हगतेला लोक धैर्यानें तोड देतात तें तरी दुसऱ्या कशाच्या जोरावर !

आणि या आशेंतच अद्भुतरभ्यतेची छटा दडली आहे. माणसाच्या मनांतील अद्भुततेच्या आवडीचे प्रमाण त्याच्या बृत्तिप्रमाणे बदलेल हैं खरें आहे. पण ती आवड त्यांच्या दृढयांत खोल कुठैतरी असेल हैं खास ! आणि ती त्यांच्या नियाच्या वर्तनांत कोणत्या ना कोणत्या तरी स्वरूपांत दिसून येते. माझ्या एका मित्राला दररोज घरी आस्यावर प्रथम आपल्या

पत्नीला, 'माझ्याकडे कुणी येऊन गेलं का ?' असें विचारण्याची संवय होती. बास्तविक त्याचा मित्रपरिवार फार मोठा नव्हता किंवा त्याच्याकडे सहज चहा पिण्याकरितां येणाऱ्या मित्रांपलीकडे कुणी फारसें येतजातदी नसत. तरी पण तो प्रश्न, त्या प्रश्नाचें उत्तर माहीत असूनही पुन्हा पुन्हा विचारताना, माझ्या मित्राच्या मनांतील अटभुतरम्यतेची आवडच व्यक्त होत नव्हती का ? किंवा कुणाचेही पत्र येणार नाही अशी खात्री असतानां-देखील पत्राच्या पेटीकडे नजर टाकताना माझ्या मनांतील हीच अटभुत तेची आवड दिसून येत नाही का ?

पण मी हें कुणाला सांगितलें तर पटायचें नाही. माझें सर्व मित्र मला हंसतील व म्हणतील, 'छट ! कुटली अटभुतता अन् कुठलं काय ! सारी कवि-कल्पना आहे तुझी ! व्यवहारांत वागायचें म्हणजे अशा कवि-कल्पना मनांत बाळगून चालेल का ?'

अन् त्यावर 'काय हो-मग अगदीं प्रामाणिकपणे सांगा-तुमच्या डोक्यांत लॉटरीचं दहा लाखांचं बक्षिस मिळावं असं कधीं आलं नाही ? पोष्टांत मनीआँडरच्या रिसीट्स् लिहिताना पोष्टमास्टर जनरल होण्याची सुखस्वप्नं तुम्ही कधीं केलीं नाहीत ? अन् मनीआँडर करायला एकादी सुदर मुलगी आली तर 'या मुलीचा आपल्याबरोवर विवाह झाला तर किती छान होईल !' असा विचारही कधीं तुमच्या डोक्यांत शिरला नाही ? असं जर मीं खांना विचारले तर ते खात्रीनें म्हणतील, 'छे छे ! अशा कस्यना करायला आम्ही मूर्ख आहोत कीं काय ?'

पण घरीं जाताना, माझी खात्री आहे कीं, प्रयेकाच्या डोक्यांत विचार येईल, 'खरंच, परवां आपण मोठारींत पाहिलेली मुलगी किती सुरेख होती ! योगायोगानें तिचा न् माझा विवाह जुळून आला तर- !'

अन हे विचार डोक्यांत येण्यानें जोंपर्यंत त्यांना थांबवता येत नाही तोंपर्यंत माझ्या पत्राच्या पेटीकडे बेळींअवेळीं पढाण्याच्या संबयीला हंसण्याचा त्यांना काय अधिकार आहे ?

आणि ते हंसले म्हणून मी माझी संवय सोडणार आहे थोडीच ?

कारण मला अजूनही वाटते केव्हां ना केव्हां तरी माझ्या जीवनाला गोड कलाटणी देणारे पत्र मला त्यांत मिळणार आहे.

आणि ते पत्र कसें असेह याची कल्पना करण्यांत मला जो आनंद मिळतो तो काय कमी आहे ?

— — —

## प्रवासांतील सोबती

माझ्या अव्यवस्थितपणावर चिन्हून गेले होतो मी ! मला माझ्या एका मित्राचा पत्ता पाहिजे होता आणि सर्व पत्ते लिहून टेबलेली माझी छोटी वही कुठेतरी बेपत्ता शाली होती. ती सांपडावी म्हणून मीं जंगजंग पछाडले; टेबलावरील सारा 'जुना बाजार' इकडचा तिकडे करून टाकला; सोर ग्रंथराज फडफडवून पाहिले; पण छे ! त्या वहीचा कांही पत्ता लागेना. स्मरणशक्तीवर भिस्त टेबून पत्ता लिहावयाच्या म्हटले तर ती तरी धड असावयास पाहिजे ना ! गडकन्यांच्या धुंडिराजांच्या शब्दांत 'कालची बाकी कालच जमा—आजला बाकी शून्य' ही आमच्या स्मरणशक्तीची अवस्था—आणि त्यांत पुन्हा त्याचा अपूर्णांक घरनंबर ! म्हणजे स्मरणशक्तीचे पुरेच दिवाळे ! शेवटी रागारागानें टेबलाखालील टंक 'फरकनू' ओढली—

—आणि तिच्या मांगे अर्धवट दुमडलेल्या अवस्थेत माझी वही कोळ्याच्या जाळ्याचे नाजूक वस्त्र परिधान करून समाधानानें पडली होती. मीं ती उचलली—मित्राच्या पत्रावर पत्ता लिहिला व वहीचीं पाने सारखीं करू लागलीं. इतक्यात त्यांतील—'जिवाप्पा अणाप्पा कुंदगोळ, पोष्ट गदग, जि. धारवाड.' या पत्त्याने माझे लक्ष वेधले. क्षणभर मी त्या पत्त्याकडे आश्र्यानें पहातच राहिलो. गदग गांवीं राहणाऱ्या या 'जिवाप्पा कुंदगोळचा' पत्ता माझ्या वहीत येण्याचें प्रयोजन काय हेच मला समजेना. अक्षर माझेच होते हेच खास, पण बेळगांवच्या पुढे मीं कधीच प्रवास केला नव्हता; किंव्हनुा कुंदगोळ हेच नांव मीं कधीच ऐकल्याचें आठवत नव्हते. मग हा पत्ता माझ्या परिचितांच्या पत्त्यांच्या वहीत कसा आला ? कुंदगोळ नांवाची व्यक्ति मला बी. टी. च्या वेळीं किंवा इतर वेळीं कुठे भेटली होती कीं काय हेच आठविण्यासाठी मी माझ्या साऱ्या कानडी मित्रांचे चेहेरे ढोळ्यासमोर आणून पाहिले. पण छे ! 'कुंदगोळ' नांवाची एकही

ब्यक्ति माझ्या परिचित मित्रांमध्ये मला आढळेना. विचार करून करून थकल्यावर शेवटी न उलगडणारे कोडे, म्हणून मी तो विचार डोक्यांतून काढून टाकणार होतो.—

तेवढ्यांत सारी हकीगत एकदम आठवली. त्या वेळी मी बेळगांवहून परत पुण्याला येत होतो. अगोदरच एम्. एस्. एम्. चा प्रवास व त्यांत पैसेंजर ट्रेन—त्यामुळे कंटाळून गेल्यामुळे म्हणा किंवा चहा पिण्याची लहर आल्यामुळे म्हणा—मी फराळाच्या डब्यांत शिरले. त्या ठिकाणी इडली, भाजी, चहा वैरे पदार्थावर भरपूर ताव मारून मी उठलो व नोकराच्या हातावर अघेली ठेवली.

त्यानें ती अघेली घेतली—निरखूत पाहिली व मला ‘साभार परत’ केली. मी आश्रयानें त्या अघेलीकडे पांढळै—तो खरेच ! साफ बनावट होती ती अघली. दुसरे नाणे काढण्याकरितां मी विशांत हात घातला तों तो पार रिकामा. वरच्या विशांत एकादी नोट असेल म्हणावै तर नोया पैशाच्या पाकिटांत घालून बँगमध्ये ठेवलंब्या व बँग दुसऱ्या डब्यांत !

“हें पहा—माझे पैसे दुसऱ्या डब्यांत विसरल आहेत—” मी जरा गडबङ्गन माझ्या कपाळावर आलेले धर्मचिंदु पुशीत त्याला सांगू लागलो.

पण तो नोकर विलक्षण नजंरनेच माझ्याकडे पहात होता. ‘येनरी४४’ अशी सुरवात करून त्याने जो आपला वाक्प्रवाह कानडीत सुरु केला तो कांही विचारून नका. गोकाकचा धवधवा दुसरा. एक अक्षर कळेना मला त्याचे !

“अरे भल्या माणसा—” मी पुन्हा बोलण्याचा प्रयत्न केला.

पण मला बोलण्याची संधीच न देता त्या भल्या माणसानें आपल्या थाकूप्रवाहाचा दुसरा धवधवा सुरु केला. त्याला काय म्हणायचे हें मला कळेना आणि मला काय सांगायचे तें सांगण्याची तो मला संधी देईना. मी एक शब्द मराठीत बोललो कीं त्याचे दहा शब्द कानडीत सुरु होत. मोठा पैचप्रसंगच पडला माझ्यापुढं !

इतक्यांत माझी इतवा वेळ गंमत पहात बसलेला एक कानडी तरुण पुढे आला व त्याच्याशी कांही तरी कानडी बोलू लागला. त्यावर त्याने जास्तच मोळ्या आवाजांत व एम. एम. एम. पेक्षां जास्तच वेगानें गाडी सोडली.

तेव्हां तो तरुण माझ्याकडे वळून म्हणाला, “तो म्हणतोयु की असं पुष्कळ लोक सोंग करतात व पैसे बुडवतात.”

“अहो पण त्याला म्हणावं माझी टोपी टेवून घे जामीन म्हणून ! पैसे जर दुसऱ्या डब्यांत अडकले असले तर काय दांत पाहून यायचे याला ?” मी जरा त्राग्यानेच म्हटले.

“बरं जाऊ या ! मी देतो पैसे तुमचे ! सारा सहा आण्यांचा तर प्रश्न !” असें म्हणून त्याने बिल्भागवले व पुढील स्टेशनावर आम्ही दोघेही खाली उतरलो.

कृतज्ञाबुद्धीनें मी त्याला ओढतच आमच्या डब्यांत आणले. मी बँगमधून पैसे काढू लागले. पण छे !

“अहो सहा आण्यांचा काय तो प्रश्न ! तुमची न माझी त्यामुळे थोळख झाली हा का कमी फायदा आहे ? छे छे ! मी घेणार नाही पैसे.” त्याने बँगचे झांकण परत लावीत म्हटले.

आणि त्यानंतर आम्ही एकाच डब्यांत बसले. तो कांही कामाकरितां मुंबईला निघाला होता. त्यामुळे पुण्यापर्यंत आम्ही खूपच गप्पा मारल्या.

तो गदगला राहात होता. त्याचं तिथं पुस्तकाचं दुकान होतं. पण व्यापारापेक्षा वाढ्याकडे त्याचें जास्त लक्ष होतें. तो स्वतः कानडी भाषेत गोष्टी लिहीत असे. त्यामुळे आमच्या गप्पांना बरेचसै वाढ्यांनी स्वरूप आले. त्याने मला कानडी वाढ्याची चांगली कल्पना दिली. त्या वाढ्य विचारांचे प्रमुख प्रवाह सांगितले. विशिष्ट लेखकांच्या व कर्वींच्या कला-कृतीबद्दल चर्चा केली. मीदेखाल मराठी वाढ्याबद्दल बरीच माहिती त्याला

एकवली, गप्यांत इतका छान बेळ गेला की पुणे आळे त्यावेळीं नूतन-परिचित असून देखील चिरपरिचितांचा मोकळेपणा आमच्या भाषणांत आला होता.

“आतां आपली ओळख कायम राहिली पाहिजे ह !” तो म्हगाला, “प्रत्यक्ष भेटणे जरी जुळले नाही तरी पत्र रूपानें आपण जरुर मैत्री वाढवली पाहिजे.”

“अवश्य !” मीं म्हटले, “आणि पत्रांतून कानडी वाहूमयासंबंधीं माहिती पण तुम्ही पुरवली पाहिजे.”

असें म्हणून मीं त्याचा व त्यानें माझा पत्ता उतरून घेतला. आम्ही पुणे स्थेशनवर एकाच्या जिव्हाळ्याच्या मित्राप्रमाण एकमेकांचा निरोप घेतला.

वरील प्रकाराला सहा वें झाली होतीं. त्या अवधीत त्याचें मला किंवा माझें त्याला एकहि पत्र गेले नव्हते. किंवदुना ‘कुंशगोळ’ हें नांव व त्याचा पत्ता पाहिल्यावरोवर ‘हा कोण इसम ?’ असा प्रश्न करण्याइतके माझ्या स्मरणशक्तीनें त्याला विस्मृतीच्या अडगळीत याकून दिले होते.

या विस्मृतीच्या अडगळीत, अशा ओळखी झालेल्या किती व्यक्ती असतील याची खानेसुमारी करणेंच अशक्य आहे. कितीतरी अनोठखी लोक आपणाला गाडींत भेटात, त्यांच्यार्दी आपण गप्या मारतों, त्यांच्या डब्ब्यांतील फराळावर ताव मारतों, राजकारणापासून अगदी क्षुलक विप्रयापर्यंत घसा कुटेपर्यंत त्यांच्यावरोवर वाढ घालतो—आणि उतरण्याचें ठिकाण आळे की जो तो आपापल्या दिशेने निघून जातो. पुढे एकमेकांना त्या ओळखीची आठवणसुद्धा रहात नाही. एका दृष्टीने, खरोखरच या ओळखी म्हणजे हातावर लावलेल्या अत्तरासारख्या असतात. जोपर्यंत हातावर अत्तर असते तोंपर्यंत त्याचा सुवास मनाला आनंद देतो. पण कालान्तरानें ते उद्धून गेल्यावर त्याची स्मृतीहि आपणाला रहात नाही. आगगाडींतल्या ओळखीचे स्वरूपदी कांदीसे असेंच असते, नाही का ?

आणि याला कारण म्हणजे आगगाडीतील विश्वच कांहीसें निराळे असतें. माणूस प्रवासाला निघतो व आगगाडीत प्रवेश करतो तोच मुळीं पांचसहा तास एका टिकाणी बसून कंटाळवाण्या रीतीने घालवायच या कल्पनेने ! मित्रमंडळीचा तांडा बरोबर असला म्हणजे हा प्रश्न फारसा उत्पन्न होत नाही. पण एकदा माणूस प्रवासाला निघाला—आणि विशेषतः लांबच्या प्रवासाला निघाला—तर त्याला हा एकाकी प्रवास म्हणजे एक दिव्यच वाट असतें. वर्तमानपत्रे किंवा सासाहिंके फार तर एकदोन स्टेशनां-पर्यंत पुरुं शकतात—गाडींत सतत पुस्तक वाचणे एकाद्या गाढ्या पंडितालाच शक्य असतें—बाहेरचे सुषिसौंदर्य मनाला फार काळ रिक्कवूं शकत नाही आणि रात्रीची वेळ असली तर तोही करमुणुकीचा प्रकार काळोखांतच दडलेला असतो—अशा वेळी डब्यांतील उतारू व त्यांच्या हालचाली यांच्या-कडे लक्ष पुरवून मनाची करमणूक करून घेण्यापलीकडे त्याला दुसरे कांहीच करणे शक्य नसतें. त्याचा शेजारी अशाच मानसिक अवस्थांतरांतून जात असेल तर त्या दोघांची ओळख हाणे फारसे कटीण नसतें—आणि त्या दोघांनाही जिव्हाळ्याच्या वाटणाऱ्या विषयावर सभाषणाचा आघ्र वळला तर त्या ओळखीचे पर्यवसान एकत्र चहा—फराठ करण्याच्या मैत्रीतही होण्याला फारसा वेळ लागत नाही.

अशा ओळखी करून घेण्यास साधनेही सहजसुलभ असतात. प्रवास करणारा माणूस थोडा भार सुशिक्षित असला तर वर्तमानपत्रे, सासाहिंके हीं त्यांची ओळख करून देण्यास चांगलीं उपयोगी पडतात. ‘जरा वर्त-मानपत्र देतां का हो ?’ हा मंत्र म्हणजे ओळखीचे सूत उवाच आहे हैं नक्की समजावै. याहांपेक्षां अधिक उच्च पातळीवरील मनुष्य खिशांतून सिगरेटचे पाकिट काढील आणि त्यांतील एक आपल्या शेजारच्या प्रवाशाला ‘ऑफर’ करून सभाषणाला तोंड फाडील. खालच्या बर्गीतील लोकांना या वर्तमानपत्रांचे व्याकरण फारसे नसतें, पण त्यांच्याजवळही ओळखीचीं दोन प्रभावी साधन असतातच. एक म्हणजे चंची व दुसरी चिलीम किंवा

विडी. चंची काढून बार भगायला सुरवात झाली म्हणजे त्या चंचीभोवती जमलेल्या लोकांच्या गप्पांना तितकाच बहर येतो हा अनुभव गाडीत कुणाला येत नाही ?

याशिवाय एकदां डब्यांत शिरल्यावर त्या डब्यांतील व्यक्तींविषयी एक प्रकारची आपुलकीची भावना निर्माण होते. उभ्या राहणाऱ्या लोकांना आपग सरकून व दार्थीवाटीने बसून जागा करून देतो, ‘काय ही गर्दी !’ ‘काय ही गैरसोय !’ असे म्हणून सर्वांवरोवर आपणही रेल्वे-कंपनीच्या व्यवस्थेच्चा तीव्र निषेध करतो. याशिवाय प्रत्येक स्टेशनवर बाहेरील उतारूनी आंत येऊ नये म्हणून सामुदायिक गिल्ल्यांत भाग घेऊन त्यांच्याविरुद्ध स्वतंत्र आवाडी निर्माण करण्यांतही आपग सामील होतो; पण तेच बाहेरील उतारू एकदां डब्यांत आले म्हणजे पूर्वीचे वैर विसरून त्यांना जागा करून देण्याचाही कटाक्षाने प्रयत्न करतो. थोडक्यांत म्हणजे डब्यांत असतांना आपण एका सामुदायिक मनाचे घटक म्हणून वागत असतो.

या छोट्या विश्वांतही ‘व्यक्ति तितक्या प्रकृति’ या न्यायाचा पुरेपूर अनुभव येतो. आपला विडाना पसरून बेगुमानवणे पसरणाऱ्या व इतर अडचणीने उभ्या राहणाऱ्या व्यक्तींची थोडीसुद्धां पर्वा न करणाऱ्या एकाच्या मिलिटरींतल्या शिपायापासून तें बाकाच्या अगदीं टोकावर कोणी बोलेल म्हणून कावऱ्याचावऱ्या नजरने इकडोतिकडे पहात बसणाऱ्या एकाच्या अडाणी खेडवळापर्यंत सर्व नमुने आपणास पहावयास सांपडतात. कांही कांही जवर गोष्ठीवेळदाळ भेटतात-तर कांही तोंडाला कुलूप लावून बाहेरचे नसलेले सृष्टिसौंदर्य पाहाऱ्यांत गुंग झालेले अबाल भेटतात. पांच मिनिटांच्या ओळखीवर आपल्या फराळाच्या डब्यांतील चमचमीत पदार्थीवर ताव मारण्यांत भाग घेण्याचा आग्रह करणेरे उदारधी भेटतात तर पांच तासाच्या परिचयानंतरही स्टेशनवर स्वतःपुरताच ‘सिंगल’ चहा मागविणारे महाभागही भेटतात. त्यामुळे डब्यांत बसले की त्यांतील हे छोटे विश्व पहातांना मोठी गंमत वाढते-व अनुभव तर फार मजेचे येतात.

मला आठवतंय, एकदां मी सोलापूरहून पुण्याला जात होतो. माझ्या शेजारीचं एक अद्यावत् युरोपियन पोषाख केलेला तरुण बसला होता. पण त्याची ती एकंदरीत ताठ बसण्याची पद्धत व सगळ डब्याच्या बाहेर रोखलेली दृष्टि पाहून कुणालाही चाटलं असत, की फर्स्ट क्लाससमध्ये बसण्याची योग्यता असलेला उतारू चुक्कून तिसऱ्या वर्गात बसलेला आहे आणि आपण आपल्यापेक्षां खालच्या पातळीतील माणसांच्या जमावांत आहोत ही जाणीव क्षारखी त्याला होत आहे. डब्यांत किंतीही गडवड उडाली—किंतीही हंशा पिकला तरी या बहादूरगाची नजर डब्यांनील देव्हाव्याकड वळली नाही. बोहेरच्या सृष्टिसौदर्यात इतकी काय मोहिनी भरली होती त त्याचा तोच जाणे. त्याच्याच पलीकडे एक वाणी बसला होता व त्या वाण्याच्यासमोर एक शेतकरी बसला होता.

थोड्याच वेळीत त्या शेतकऱ्यानें आपली चंची बाहेर काढली व पाने वर्गे काढून तीं त्या वाण्यापुढे धरली. शेजारी एक मुसलमान बसला होता त्यालाही त्याने दोन पाने देऊ केली—आणि दक्कूदक्कू त्या पानतंबाखू-धरोवर त्यांच्या गप्पा सुरु झाल्या. प्रत्येकाने आपापल्या धद्याविषयी माहिती संगायला सुरवात केली व युद्धाचा परिणाम आपल्या धद्यावर कसा झाला याचेही प्रत्येकाने वर्णन केले. त्यांच्या गप्पा चालू असतांना त्या मुसलमानानें फर्मास विड्या काढून प्रत्येकाला दिल्या आणि त्या वाण्यानें आपल्या गाठो-छ्यांतील शेंगाही काढल्या. शेवटी शेवटी तर त्यांच्या गप्पांना इतका रंग चढला की, ज्यावेळीं त्यांचे उतरण्याचे रेशेन आले त्यावेळीं त्यांनीं अगदीं जिब्हाव्याच्या मित्राप्रमाणे एकमेकांचा निरोप घेतला.

ज्यावेळीं त्यांच्या गप्पांना असा रंग चढला होता त्यावेळीं आमचा शेजारी जणू कांही आपल्या आसपास कांहीच घडत नाही अशा आविर्भावाने डब्याबाहेर दृष्टि रोखून ताठ बसला होता. माझ्या शेजारीं तेवढा एकदाच मुशिक्षित तरुण होता. तेव्हां आपण तरी सुरवात करावी म्हणून

मी कांहीसे स्वतःशीं अन् कांहीसे त्याला उदेशून म्हटले, ‘काय गर्दी ही गाडीमध्ये ! छे छे ! आज्जाल प्रवास म्हणजे.....’

पण माझा बाण फुफुट गेला. माझ्या शेजांपाने मान बळवून देखील माझ्याकडे पाहिले नाही. बोहेर नसलेल्या सुरिसौंदर्यीत त्याला काय एवढे आकर्षण वाटत होते याचा मला तरी पता लागला नाही. पण तेवढ्याने मी निराश झालो नाही. फिरून एकवार प्रयत्न करण्याच्या चिकार्टीने मी दौँड स्टेशनवर त्याला उदेशून म्हटले, ‘काय हो ? चहा वैगेरे घेणार का ?’ ‘माफ करा ! मी चहा वैगेरे कांही घेत नाही’ असें उत्तर देत त्या तरुणाने ‘अशा रीतीने माझ्याकडे पाहिले की त्याला जणू म्हणायचे होते ‘काय लुड्बुड चालवली आहेत हो मघापासून ! स्वस्थ बसतां येत नाही वाटत ?’ मी फिरून या गृहस्थाच्या वाढेला गेलो नाही. त्याची आठवण झाली म्हणजे मला अजून लाटते की बढुधा प्रेमभंग झालेला व त्यामुळे आत्महत्येचे विचार मनांत घोळत असलेला तरुण असावा तो.

एकाद्या वेळी चिकट प्रसंग आला म्हणजे गाडीत संभाषणसुदृं न केलेल्या व्यक्तींशीं प्रवासाच्या शेवटीं जवळ जवळ जिव्हाळ्याच्या मित्रांचे नाते उत्पन्न होते. असाच एक अनुभव मला मनमाड ते पुण्याच्या प्रवासांत आला. मनमाडहून मी रात्रीच्या गाडीने पुण्याला निशालो होतो. माझ्याच डब्यांत माझ्या वयाचा एक तरुण बसला होता. आम्ही एकमेकाकडे पाहिले. पण तो पुस्तक वाचण्यांत गुंग झाल्याने व माझ्याही डोळ्यावर झोपेची झांपड असल्यामुळे आमचे बोलणे कांहीच झाले नाही. गाडीला गर्दी होतीच. पण त्यांतल्या त्यांत मला थोडी जागा मिळाल्यामुळे मी त्याचा पुरपूर फायदा करून घेतला. आणि दौँड स्टेशन आल्यावर मी जागा होऊन पाहतों वाहेर चागले ऊन पडलेले. मी आश्र्वयचकित झालो. गाडी वास्तविक रात्रीं तीनला दौँडला यायची—अन् आतां जवळजवळ आठ वाजलेले ! नंतर मग मला कळले की, नगरर्बंधा अलीकडील घाटांत एक

मालगाडी केल झाल्यामुळे गाडीने अलीकडील स्टेशनवर पांच तास मुक्काम केला होता. अर्थात पुण्याला जाणारी एक्सप्रेस केव्हांच निघून गेली होती व पुण्याला जाण्यास संध्याकाळी ६ खेरीज दुसरी गाडी नव्हती. हे दहा तास स्टेशनवर कसे घालवायचे हा मोठा पेंचव भाइयापुढे पडला होता. फलाटावर हिंडतांहिंडतां मवारी डब्यांत वसलेल्या तरुणाची गांठ पडली. त्याच्याही समोर तोच पेंचप्रसंग होता. समान दुःखांत वांटेकरी झाल्याने आम्ही नकळतच एकमेकांकडे पाहून हसले.

“काय हो? गाडीने आपली चांगलीच विकेट घेतली की!” तो म्हणाला, “हे दहा तास आतां स्टेशनवर करायचं तरी काय?”

“तोच प्रश्न मलाही पडला आहे.” मी म्हटले, “पण मी एक योजना सुचवतो. पटली तर पहा. आपण एव्हीतेव्ही अडकलोंच आहोत इथें—तर दौँड गांव पाहून येऊ या.”

माझी सूचना एकदम त्याला मान्य झाली व सामान लॉकअपमध्ये ठेऊन आम्ही दौँडमध्ये शिरलो. खूप गंमत केली आम्ही त्या आठ—दहा तासांत. दौँडमधील प्रत्येक हॉटेलचा नमुना पाहिला, बाजारांतून हिंडून आलो, नदीच्या कांठाकांठाने खूप हिंडलो, गांवांतील प्रत्येक रस्त्यांतून आडव्यातिडव्या चकरा मारल्या—तिथल्या वाचनालयांत शिरलों आणि इतकंही करून वेळ उरलाच, तेव्हां आम्ही बरीचशी भेळ फळे, वैगेर खरेदी करून नदीच्या कांठावर सांवर्लीत जाऊन बसलो. हे सगळे कार्यक्रम चालू असतांना आमच्या मनसुराद गप्पा चालल्याच होत्या. जे दहा तास कसे घालवायचे हा आम्हांला मोठा प्रश्न पडला होता, ते कसे गेले तें आम्हाला कळलेही नाही. पुण्याला आलों त्या वेळी दहापंधरा वर्षीची जुनी मैत्री असावी इतका जिव्हाळा आमच्या संभाषणांत आला होता. आतां त्याची न् माझी फारशी गांठही पडत नाही—किंवा आमच्या पत्रव्यवहारही नाही, पण जेव्हां जेव्हां मी दौँडवरून जातो तेव्हां तेव्हां तेथें घालवलेल्या त्या दहा अविस्मरणीय तासांची आठवण झाल्याखेरीज रहात नाही.

गार्डीत वाचायला घेतलेले पुस्तक गार्डीतील वेळ घालविण्यास मदत करते, पण कधीं कधीं त्या पुस्तकाच्या योगाने भिन्न संस्कृतीच्या माणसाची ओळख होते व प्रवाशांना तें आपला सामाजिक वा आर्थिक दर्जाही विसरायला लावते याचा विचित्र अनुभव मला मुंबईच्या प्रवासांत चांगलाच आला. प्रवासांतील आत्यंतिक गर्दीने मी इंटरचैं तिकिट काढले होते व करमणूक म्हणून बरोबर पी. जी. बुडहाऊस या विनोदी लेखकाचे ‘उक्रिजू’ हें पुस्तक घेतले होते. डब्यांत माझ्या समोरच्या बाकावर एक मिलिटरीला कुणीतरी युरोपियन अधिकारी वसला होता. गाडी सुरु झाल्यावर त्याचे लक्ष सहज माझ्या पुस्तकाकडे गेले.

“ अरे, तुम्ही पी. जी. बुडहाऊस वाचतां वाटतं ? ” तो जरा पुढे वांकून इंग्रजीत म्हणाला, “ कसा काय वाटतो तुम्हाला तो ग्रंथकार ? ”

त्याच्या त्या अनपेक्षित प्रश्नानें मी आश्वर्यचकित झाले. त्याच्या कडून अशा ‘तन्हेचा प्रश्न येईल, किंवहुना Damn, fool या शिव्याव्यतिरिक्त तो आपणाशी कांदी बोलेल अशी माझी कल्पनासुद्धा नव्हती. युरोपियन माणूस—व तोही लष्करांतील—एका धोतरांतील काळ्या आदमी-बरोबर संभाषण सुरु करील ही घटनाच माझ्या दृष्टीने असंभाव्य होती.

“ माझा अतिशय आवडता लेखक आहे तो ! ” मी त्याला जरा हंसत इंग्रजीत सांगितले, “ पी. जी. बुडहाऊसचे कोणतेही पुस्तक म्हणजे मेजबानीच वाटते मला ! ”

“ खरंच ! ” तो म्हणाला, “ मला स्वतःला पी. जी. बुडहाऊस इतका आवडतो की मी त्याच्या सगळ्या पुस्तकांचीं तीन तीन वेळा पारायें केलीं आहेत. त्याचीं सारीं पुस्तकं माझ्याजवळ आहेत अन् कुटेही जायचं म्हणजे त्याचीं एक दोन पुस्तके बरोबर असल्याखेरीज मी वाहेर पडत नाही. तुम्हीं सगळीं पुस्तकं वाचलीं का त्याचीं ? ”

“ अगदी अलीकडचीं पुस्तक मला नाही वाचायला मिळालीं, पण वाकी सगळीं वाचलीं आहेत.” मी उत्तर दिलें.

“ मजजवळ त्याचें एक अगदी अलीकडचे पुस्तक आहे. क्षणभर थांबा. मी तुम्हाला तें दाखवतो.” असें म्हणत खालीं वांकून त्यांने आपल्या बँगेतून पी. जी. बुडहाऊसची नवीन प्रसिद्ध झालेली काढवरी काढली व माझ्या हातांत दिली.

आणि नंतर त्याच्या निरनिराळ्या पुस्तकांवर आमच्या ज्या गप्पा सुरु झाल्या त्या अगदीं दादर स्टेशन येईपर्यंत! त्याचें तें सफाईदार इंग्रजी व माझे त्या मानांने गांवटी उच्चार याचें कदाचित् डब्बांतील इतर लोकांस हंसू आलें असेल. किंतु वेळां तो इतक्या भरभर बोले की मला तो काय बोले तेंच समजत नसे. तरीपण आमच्या गप्पांत कांहीं खंड पडला नाही. विशेषत: त्याला बुडहाऊसवर बोलतांना विशेषच उःसाह वाटत होता. त्यांने त्या नवीन काढवरीचं कथानक सांगितलं,—त्यांतले विनोदी प्रसंग अशा कांही आविर्भावांने वर्णन करून सांगितले की मला अतिशय हंसू आलें. शिवाय उक्रिज्, जीव्हज्, मुलिनर इत्यादि बुडहाऊसनें निर्माण केलेल्या अनेक पात्रांच्या पराक्रमाचीं वर्णने करून आम्हीं खूप हंसलों. बोलायचें काम मुख्यतः तोच करीत होता. श्रोत्याची भूमिका मी पतकरली होती. गप्पांत आम्ही दोघे इतके रंगून गेलों होतों की दादर केव्हां आलें हें मला कळलेली नाही. पण माझे चुलतंबधु बाळासाहेब व मालती विहिनी खिडकीशी आल्या, तेव्हां मी एकदम दच्कून उठलों.

“ Well, good bye! ” उत्तरतांना त्यांने पुढे केलेला हात घेऊन दृस्तांदोलन करीत मी म्हटलं, “ आतांपर्यंत इतका सुंदर प्रवास मीं कधींच केला नव्हता.”

“ माझेसुद्धां हे चार तास कसे गेले हें कळलेसुद्धा नाही.” तो म्हणाला, “ मी आतां दिलीला चाललों आहें. कदाचित् इकडे पुन्हा

येणाराहि नाही. पण हा चार तासांचा प्रवास मात्र माझ्या कायम स्मरणांत राहील.”

आणि नंतर आम्ही एकमेकांचा निरोप घेतला. शेवट पर्यंत त्याचं मला नांवही कळलं नाही किंवा माझंही नांव त्याला मी सांगितले नाही. यापुढे आम्ही दोघे एकमेकांना भेटण्याचाही थोडासुद्धां संभव नाही. पण गप्पा मारण्यांत घालविलेले ते चार तास माझ्या मनावर कोरल्यासारखे आहेत. ज्या ज्या वेळीं मी बुडहाऊसचे एकादें पुस्तक वाचायला घेतों त्या त्या वेळीं त्याचा तो लालबुंद चेहरा, त्यावर दिसणारे तें मिस्किल हास्य, व वर्णन करण्याच्या उत्साहांत चमकणेरे त्याचे ते ढोळे अद्याप माझ्या डोळ्यासमोर उभे राहतात व क्षणभर मी त्या आठवणीतच दंग होउन जातों.

आपल्या घडाडीनें किंवा कर्तृत्वशक्तीनें पुढे आलेल्या व्यक्तीची चरित्रे आपण केवळ मासिकांतूनच वाचतों असं मला अद्याप पर्यंत बाट होतं. पण अशा व्यक्तीचा परिचय मला नुकत्याच केलेल्या नगरच्या प्रवासांत झाला. पुणे—नगरच्या गाडीला अगोदरच विलक्षण गर्दी—त्यांत पुन्हां दोन दिवसावर कार्तिकी आलेली. स्टेशन त्यामुळे माणसांनी अगदीं फुल्दून गेले होतें. या भाऊ—गर्दीत आपला कसा काय निभाव लागेल ही शंका माझ्या मनांत होतीच—त्यांत पुन्हा गाडी आली ती अगदीं भरूनच. गाडी फलाटावर उभी राहण्याचे आधींच डब्याच्या दाराशी चैंगराचेंगरीला सुरवात झाली. ‘काय होईल तें होवो’ या निर्धारानें मुटींत प्राण धरून मी त्या गर्दीत घुसलौं. पण जें व्हायचें तेंच झालैं. त्या विलक्षण गर्दीत चेंदामेंदा होण्याची वेळ आली माझ्यावरू! पाटीमागून गर्दीनें उभ्या राहिलेल्या माणसांचे पुढे ढक्कलणे—व दारांतून वांत येणाऱ्या लोकांचे मार्गे रेटणे यामध्ये मी एकीकडे, माझें सामान एकीकडे, अशी स्थिती झालीच, पण या गर्दीत डोळ्यावरील चष्मा खालीं पडण्याच्या बेतांत होता तो नीट ठेवण्याला हात वर करणेही अशक्य झालैं. पुढे मार्गे स्वतः ढक्कलावै म्हटलैं तर

पुढे दोनतीन दांडगट मराठे डोक्यावर मोटमोटी पोतीं बेजन उमे होते व पाटीमागे तर तीनचार पटाण होते, बहुधा आमची कार्तिकी गाडीतच साजरी होणार या कल्पनेत मी होतों. इतक्यांत एक गृहस्थ पुढे आले, त्यांनी त्या दोन्हीतिन्ही मराठ्यांना जोराने पुढे ढकलले, त्या पटाणांनाही मार्गे रेटले व हात धरून त्यांनी मला ते स्वतः बसले होते त्या जागेकडे आणले. तिथेच ऐसपैस बसलेल्या एका मिलिटरीतल्या माणसाला जरा जोरांत आवरून बसण्यास संगितले व मला जागा करून दिली. त्यांचा एकंदर रुबाब व व्यक्तिमत्वच असे होते की कोणालाही त्यांच्याविसद्द ब्र काढण्याची छाती झाली नाही.

“अहो, प्रवासांत असा मवाळपण उपयोगी नाही, खडाढीची वृत्ति पाहिजे. त्याशिवाय आजच्या प्रवासांत माणूस धडपणे निभावणे अशाक्य,” ते हंसत म्हणाले.

त्यांचे म्हणणे मला पूर्णपणे पटले होते ! आणि ती खडाढी माझ्यांत नाही याची जाणीवही मला होती, पण हें कबूल कशाला करा म्हणून एकदम विषयाला बगल देत मीं म्हटले “आपण कुठे नगरला चालला वाटते ?”

—आणि नंतर मग आमच्या गापांना तोड फुटले. बोलतांबोलतां ओघांत त्यांनी स्वतःसंवर्धी जी मादिती संगितली ती खरोखरच विस्मय-जनक होती. दहा वर्षापूर्वी तीस रुपयावर कारकूनी करणारा प्राणी आज दोनशें रुपये दरमदा भाडे येणाऱ्या दोन इमारतीचा मालक व तीन-चार उद्योगधंद्याचा प्रमुख होऊ शकतो हें खरोखरच आश्र्यकारक होते. त्यांच्या दहा वर्षाच्या झगड्याची हकीगत खरोखर कांदबरीपेक्षा अद्भुतरम्य होती. दहा वर्षापूर्वी ते साधे मॅट्रिक व दरमदा तीस रुपये पगारावर खडेंघाशी करणारे कारकून होते. योगायोगाने त्यांची व मुंबईतील एका विख्यात शू-मेकरची गांठ पडली व कुणाच्याही निंदेल्य किंवा विराघाला न जुमा-

नतां नोकरी सोळून चप्पल बूट करण्याचा धंदा शिकण्यासाठी ते त्या शूमेकर बरोबर मुंबईला आले. तीन वर्षे तो धंदा आत्मसात् करण्यासाठी ते घडपडत होते. आणि आपणाला थोडेफार यश येईल अशी खात्री होतांच त्यांनी चप्पलबुटाचे दुकान उघडले. ब्राह्मण असून चांभाराचा नगरमध्ये धंदा करीत असल्यावहाल प्रथम लोकांनी त्यांची फार निंदा केली. त्यांच्यावर टीकेची झोड उठवली. क्वचित् कांही जणांनी त्यांना वाळींतरी टाकले; पण त्या सर्वोना तोंड देऊन त्यांनी घरोघर जाऊन स्वतः आपल्या मालाची खात्री लोकाना पटवून दिली व लोकांचा विश्वास संपादन करून गिन्हाईक मिळविले. या दहा वर्षीत त्यांनी चार निरनिराळ्या गांवांत आपल्या दुकानांच्या शाखा काढल्या होत्या. तीस ते चाळीस लोक प्रत्येक शाखेत काम करीत होते. याशिवाय मिलिटरीला बूट पुरविण्याचे कॉर्टेक्ट त्यांनी मिळविले होते तें निराळेच !

टराविक चाकोरीतून जाणाऱ्या जीवनापेक्षां किती निराळे होते त्यांचे जीवन ! जीवनांत यशस्वी होण्यासाठी लागणारी धडाडी व परिश्रम घेण्याची तयारी या दोन गुणांमुळे माणूस किती वर जाऊ शकतो याचें ती व्यक्ति म्हणजे एक उदाहरणच होते. याशिवाय त्यांचे वाचन व राजकारणाचा अभ्यासही फार चांगला होता. आमच्या गप्पांत निरनिराळे जे विषय येत त्यांवर ज्या सहजतेने ते गप्पा मारीत, त्यांत त्यांचे त्या त्या विषयावरील ज्ञान सहज दिसून येत असे. मला त्यांच्याविषयी अतिशय आदर वाढू लागला.

दौँडला उतरतांना ते म्हणाले, “ हे पहा पांडितराव, तुम्ही माझं एक ऐका ! तुमची मवाळवृत्ति सोळून द्या. आयुष्यांत काय किंवा गाडीच्या डब्ब्यांत काय, धडाडीने पुढे धुसल्याशिवाय चांगली जागा मिळत नाही हे लक्षांत ठेवा. गरिबीने मार्गे मार्गे राहलांत तर केवळ लोकांच्या लाथा खाल. मला तुम्हाला उपदेश करायचा अधिकार नाही वास्तविक, पण

ज्ञानांने नसलो तरी अनुभवांने मी तुमच्यापेक्षां वढील आहे. तेव्हां माझा उपदेश ऐका—अन्याय सहन करून अधिक मवाळवृत्ति दाखवली तर तुमच्यावर अधिक अन्याय होईल हें लक्षांत ठेवा. जग गरिबीने वागणांयांचे नाही—ब्रेरड वृत्तीच्या, घडाढी अंगी असलेल्या लोकांचे तें आहे. तेव्हां—” पण इतक्यांत त्यांच्या एका मित्रांने हांक मारल्याने त्यांचे व्याख्यानवजा भाषण मध्येच थावले व ‘टीक आहे, जातो मी ! नगरला आलांत तर या आमच्याकडे ’ असे म्हणत ते निघून गेले.

त्या व्यक्तीची व माझी नंतर परत भेट नाही—पण त्यांचा उपदेश मात्र मीं मनावर कोरून ठेवला आहे.

प्रवासांत ओळख झालेल्या अशा किंती तरी व्यक्ति अद्याप माझ्या डोळ्यासमोर येतात. राजकारणापासून तें अगदी क्षुलक गोषीपर्यंत कोणत्याही विषयावर वादविवाद करण्यास तयारी असलेल्या वावदूक व्यक्तीपासून ते खेडेगांवांत सासरीं आपल्या मुलीच्या होणाऱ्या छळाचें वर्णन करणाऱ्या एका म्हातारीपर्यंत अनेक निरनिराळे चेहेरे माझ्या डोळ्यासमोरून जात आहेत. प्रत्येक व्यक्तीने मला व मीहि प्रत्येक व्यक्तीला ओळस कायम ठेवण्याबद्दल मोळ्या जिव्हाळ्याने विनंति केली असेल—पण आज त्या व्यक्ति कुठे आहेत याचा मला पत्ता नाही व मी कुठे आहे याचा त्या व्यक्तीनाही पत्ता नसेल. किंबहुना ‘कुंदगोळ ’ हें नांव ज्याप्रमाणे मी पार विसरून गेलो होतो त्याचप्रमाणे मांझेही नांव या व्यक्तींनी विस्मृतीच्या अडगळींत टाकून दिलें असेल याबद्दल मला कांहीच शंका वाटत नाही,

तरी पण त्या त्या टिकाणावरून प्रवास करतांना अद्याप त्या त्या टिकाणाशीं निगडित असलेल्या व्यक्तींची आठवण होते व कांहीं काळ मन त्या पूर्वीच्या आठवणींत पार रसून जाते. क्षणभर आपण त्या व्यक्तींच्या सान्निध्यांत आहोत असा भास होतो व मनाला विलक्षण समाधान वाटते.

आज प्रवास म्हणजे एक विलक्षण अशी शिक्षाच झाली आहे. ‘आवश्यक असेल तरच प्रवास करा’, ‘हल्का प्रवास करा’ इत्यादि पाठ्या वाचत सामानाचे भारे डोक्यावर घेऊन गाडींत चेंगराचेंगरी करणारे व मधाच्या पोळ्याला मधमाशा लटकाव्यात तसे गाडीला लटकणारे हजारो प्रवासी पाहिले तर क्षणभर ‘नको हा प्रवास’ असें वाटण्याह्यतका प्रवास भयंकर झाला आहे.

—तरी पण वरील सुखाचे क्षण मिळविण्यासाठी तरी या नरकतुल्य यातनांचाही कांही काळ अनुभव ध्यावा असें कुणाला वाटणार नाही !

## इस्पितळाबाहेरील वेडे !

अगदी प्रथमच वेळ्याच्या इस्पितळांत (प्रेक्षक मणून) आम्ही प्रवेश करीत होतो. आतापर्यंत सळ्यावरून खाली जाताना डाव्या हाताला असलेली ती भव्य इमारत पाहून आम्हांला केवडेंतरी कुतूहल वाटत असे ! त्या भव्य प्रवेशद्वाराच्या आड दडलेल्या विश्वाचें स्वरूप कसें असेल या विषयीची आमची जिजासा पुरी करण्याची संधि अखेर आम्हाला मिळाली आणि इस्पितळाच्या प्रमुख डॉक्टरांबोबर आम्ही अंत प्रवेश केला.

इस्पितळाच्या आंतील सारे नवीन वातावरण पाहून क्षणभर आम्ही गोघळून गेलें. पांढरी च्छुी, पांढरा सद्रा व डोक्यावर पांढरी टोपी घातलेले कितीतरी वेडे इकंडे तिकडे पिरत होते. कुणी बागेला पाणी घालण्याचे काम करीत होते, कुणी माग चालवीत होते, कुणी आपल्या रवतःशी वांडीतरी पुटपुटत इकडे तिकडे हिंडत होते, तर कुणी गाण्याची स्वैर लकेर घेत होते.

डॉक्टरांनी आम्हांला निरनिराळ्या रोग्यांचा पारिचय करून दिला. कितीतरी प्रकारचे वेडे होते त्या समूहांत ! आणि प्रत्येकाचे वेड निराळे होते. तेवढा त्यांचा वेडाचा भाग सोडला तर एरवीं ते सामान्य माणसाप्रमाणे वागत. पण तो वेडाचा मुद्दा आला म्हणजे मात्र ते कुणालाच ऐकत नसत. आपण शाहाणे असून इतर सर्व लोक वेडे आहेत असें समजण्याची त्यांची प्रवृत्ति असे.

त्यांतील एक वेडा आपणाला अमरावतीचा राजा समजत असे, तर दुसरा एक वेडा कुदळ घेऊन सारखा खणत होता. योडे खणून झाले की तो थांबे, खणलेस्या ठिकाणची माती हातानें बाजूला करून पाही अन् मग मान हालवून पुन्हां दुसऱ्या ठिकाणी खणायला सुरवात

करी. डॉक्टरांनी त्याच्याजवळ जाऊन त्याला विचारले, “ काय गणोचा, सापडळा का द्रव्याचा हंडा ? ” त्यावर त्या वेड्यानें नुसती मान हाळवली आणि पुन्हां आमच्याकडे लक्ष न देतां गुप्त धन मिळविण्यासाठी खणायला सुरवात केली.

तिसऱ्या एका वेड्याला देशांतील निरनिराळ्या पुढाऱ्यांना पत्रे पाठवून स्वराज्यप्राप्तीसाठी नाना तज्जेचे उपाय सुचविण्याचें वेड होते. पण त्याहीपेक्षा एका बाईचे वेड अगदी करुणाजनक होते. ती बाई निपुण्यांक होती आणि म्हणून तिला नवऱ्यानें टाकले होतें; तेव्हांपासून तिला वेढलागले. आणि त्या वेडाच्या लहरीत ती असली की तिला आपणाला चार-पांच मुळे आहेत असा भास व्हायचा. मधूनच बाळंतपणाच्या वेदना आपणाला होत आहेत असा तिला भास होत असे. अशा वेळी सुइणीला आणण्यासाठी आरडाओरड करीत ती सर्व वॉर्ड दणाणून सोडी !

त्याच वेळी दुसरी एक तरुण आणि मोळ्या कुळांतली दिसणारी तरुणी आमच्याजवळ येऊन आम्हांला विचारून लागली, “ तुम्ही बर्माहून आलां ना हो ? मग माझा सुरेश पाहिलांत कां कुठं ? ” आम्ही ‘ नाही ’ म्हणून सांगतांच तिनें एकदम भीषण हास्य केले व “ सुरेश १, २ सुरेश ३ ” अशी हाक मारीत ती दुसऱ्या दिशेला निघून गेली. तिची हकीकत अशीच दुःखपूर्ण होती. तिचे सुरेश नांवाच्या एका तरुणाशीं लग ठरले होते. दोघांचेहि परस्परांवर अस्यंत प्रेम होते; पण रंगूनच्या बॉब-हल्लयांत सुरेश क्रामाला आला आणि ही बातमी हिला कळताच त्या धक्क्यानें ती वेढी झाली ! तेव्हांपासून प्रत्येक इसमाला ती ‘ सुरेश ’ विषयीं बातमी विचारीत होती.

बाहेरच्या वॉर्डीत एक प्रेमभंग झालेला तरुण होता. त्यानें आम्हांला ‘ त्रिया या निमकहाराम असतात ’ या विषयावर व्याख्यानच द्यायला सुरवात केली. त्याच्या शेजारच्या खोलीत एक वेडा मुक्त कंठानें गात

होता. आम्हांला पाहतांच तो एकदम बाहेर थाला व त्यानें डॉक्टरांना विचारले, “हेच का ते नवे डायरेक्टर? बोला मग नव्या चित्रपटाच्या शूटिंगला सुरवात केळ्हां करतां ती!” या माणसाला आपण फार मोठे नट आहोत असें वाटत होतें; त्यामुळे वेडांच्या लहरीत असताना बोलपटा-शिवाय तो दुसरे कांहीच बोलत नसे.

अशा प्रकारे कितीतरी वेड्यांच्या लहरी आम्ही पाहिल्या. ‘केवळ आपल्याच वेडांत गुंग होऊन जगाकडे पाहून हसणारा बेडर प्राणी म्हण-जेच वेडा’ असा विचार या वेडांचे सारे प्रकार पाहून आमच्या मनांत आल्यावांचून राहिला नाही.

आम्ही इस्पितळ पाहून डॉक्टरांचे आभार मानून निघणार होतों इतक्यांत जवळच एक वेडा शाढाला पाणी धालताना दिसला. त्याला पाहतांच माझ्या भिन्नानें सहज विचारले, “या वेड्याला कोणतं वेड लागलं आहे?”

हे वाक्य त्या वेड्यानें ऐकले मात्र—हातांतील शारी जमिनीवर टाकून डोळे फिरवीत तो आमच्या रोखानें शाळा आणि ओरडला, “कोण वेडे? आम्ही! तुम्हीच—तुम्ही सर्वज्ञ वेडे आहांत!”

इस्पितळाकडून मी घरी परत आलो; पण माझ्या मनांतून त्या वेड्यानें उच्चारलेले तें वाक्य जाईना! जगांत सारे लोक वेडे नसतील कदाचित्, पण या वेड्याप्रमाणेच एकच एक गोष्टीचे वेड लागलेले किती-तरी लोक बाहेर सांपडतील! फरक एवढाच, की त्याच्या मनाचा तोल अद्याप इतकासा सुटलेला नसतो, तर या वेड्यांच्या मनाचा व विचार-शक्तीचा तोल अगदीच सुटलेला असतो. एरवीं असें एकाच गोष्टीचे वेड असणारे लोक म्हणजे इस्पितळाबाहेरील वेडेच नाहीत तर काय?

जीवनाच्या निरनिराळ्या क्षेत्रांत आपण जर हष्टी फिरविली तर असे कितीतरी वेडे आपणास दिसतील. त्यांचे सारे विचार, सारे संभाषण, सारे

उद्योग त्या एका वेडाच्या पूर्तीसाठीच असतात. त्यामुळे कित्येक वेळां ते लोकांच्या उपहासाचा विषय बनतात, पण त्याची त्यांना पर्वा नसते. या नादापुढे त्यांना नेहमीचे व्यवहार सुचत नाहीत—नोकरीधंद्याकडे पुरेसे लक्ष द्यायला फुरसत मिळत नाही.

माझ्या एका दूरच्या नातेवाइकाचे वेड असेंच होते. आहार-विषयी हा मनुष्य अतिशय चिकित्सक ! त्यांतल्यात्यांत जीवनसत्वाचे त्याला अतिशय वेड. आपण कोणताहि पदार्थ खातों तो जीवनसत्वांनी युक्त आहे की नाही हें प्रथम प्रत्येकानें अवश्य पाहिले पाहिजे; पोटाला अपायकारक पदार्थ कोणते, जीवनसत्वाचे जीवनांत महत्त्व काय, इत्यादि सान्या विषयावर तो तासन् तास बोलत बसे आणि त्यांतील प्रत्येक गोष्ट आपल्या व आपल्या कुटुंबांतील माणसाच्या जीवनांत आणण्याचा प्रामाणिक प्रयत्न करी. हे गृहस्थ एकदा आमच्या जेवणाच्या वेळी आमच्या घरी आले, त्या दिवशी कांद्याची भर्जी आणि मसाल्याचा भात असा दुहेरी बेत होता आमच्याकडे. मी जेवायला बसलों होतों, म्हणून त्यांना आंतच गप्पा मारण्यास बोलवलें. आणि तो जेवणाचा बेत पाहून ते असे कांही उखडले म्हणतां !

“असले पदार्थ खातां तुम्ही पंडीतराव ?” ते म्हणाले, “काय भयंकर विष पचवतां आहांत तुम्ही ! अहो हीं तेलानें थबथबलेली भर्जी, हा मसाल्यानं बरबटलेला भात, हे असले पदार्थ खाऊन स्वतःचं आयुष्य कमी करून बेतां आहांत तुम्ही ! अहो, एक तरी विहऱ्यामिनयुक्त असा पदार्थ आहे का तुमच्या पानांत ?” एक ना दोन ! मग जीवनसत्वाविषयी माहिती व आमच्या मसालेदार जेवणावरील निंदा आम्हांला एकावीच लागली !

कांही लोकांना याच्या उलट आहाराचे वेड असलेले मला माहीत आहे. त्यांना आपल्या आहारांत सर्व गोष्टी परिपूर्ण लागतात. कशांत कांही न्यूनता असलेली त्यांना चिलकूल खवत नाही. माझ्या माहितीच्या एका गृहस्थानें आमटीत गूळ कमी झाला म्हणून आमटीची वाटी रागानें

मिर्कांबून दिल्याचें मला माहीत आहे. अशा गृहस्थांना खाण्याचेंच वेड असेतें आगि त्यांची लहर संभाळण्यासाठी घरांतील बायकामंडळींना ब्रिजाच्चा कोण आटापीटा करावा लागतो !

माझ्या माहितीच्या दुसऱ्या एका गृहस्थाला देशी औषधाचेंच वेड होतें. वास्तविक तो वैद्य नव्हता की डॉक्टरहि नव्हता. पण त्यांने काढे, चूर्ण, भुक्त्या, चाटणे, इत्यादि संबंधी इतकी माहिती निरनिराळे वैद्य-कीय ग्रंथ वाचून मिळवली होती आणि काढे चूर्ण वैरे करण्याची सामुग्री इतक्या मोळ्या प्रमाणांत जमवली होती, की तें एक त्याच्या बाबतीत वेडच झाले होतें ! आणि आपल्या या सर्व ज्ञानाचा प्रयोग तो घरांतील लहानां-पासून थोरापर्यंत सर्व मंडळींवर करीत असे. त्याच्या घरी सकाळीं कोणी चहा घेत नसे, तर कोणत्यातरी द्रव्याचा काढा लहानांपासून थोरापर्यंत सर्वोना ध्यावा लागे. “ सुट्ट होण्यासाठी माणसांने नियमितपणे हे काढे व चूर्णे घेतलीं पाहिजेत, तरच तरुण पिठांचा तरणोपाय आहे ” असें त्यांचे आवङ्हतें मर छावते.

त्यांच्या व्यक्तिगत वेडामुळे घरांतील सर्व मंडळींना ते काढे-निकाढे अगदी मनाविरुद्ध प्राशन करावे लागत ! त्यामुळे ती सर्व मंडळी एकंदर आयुर्वेदावरच अतिशय चिडली होती ! इतके काढेनिकाढे पिऊनहि घरांत आरोग्य नांदत असेल तर श्यपथ ! दररोज एकादोघांची कुरक्कर चालू असेच; पण ती शक्य तों त्या गृहस्थाच्या कानापर्यंत न जाण्याची काळजी मात्र ते सर्वज्ञ घेत ! कारण अशा आजाराची बातमी त्यांना समजली की लागलीच त्यांच्या औषधाचे नवेनवे प्रयोग सुरु होत; मग मात्र आजारी माणसाला जीव नकोसा होई !

भाविष्याच्या वेढांने पछाडलेले पुष्कळ लोक मला माहीत आहेत. निरनिराळ्या लोकांचे हात व पत्रिका पाहणे, त्यावर गृहगणित बसविणे, भविष्याच्चे ठोकताळे करणे हाच मुळी त्यांचा उद्योग. आणि असे दोन-

लोक एकत्र आले की मग विचारूच नका. माझ्या मित्रांच्या मेहुण्याला हस्तसामुद्रिकाचें खूप वेड होते. सहज माझ्या मित्राबरोबर तो घरी आला. मासुली संभाषण ज्ञात्यावर त्यांने मला एकदम म्हटले, “जरा हात पाहूं तुमचा !” आणि माझ्या संमतीची वाट न पाहतां माझा हात त्यांनी हातांत घेतला, तो वाकडातिकडा केला, बोटे पाहिली अन् तळहातावरील रेषाहि पाहावयास सुखवात केली. आणि जटकन् मला त्यांने विचारले, “तुमची आई जिवंत आहे, खरं ना ?”

दुर्दैवाने त्याला नकार देणे मला भाग होते. तो पुन्हा माझा हात न्याहाकून पाहात म्हणाला, “मातृवियोग ! छे छे ! तुमच्या हातांत स्पष्टपणे मातृसौख्य आहे. मग असं कंसं होईल !... बरं पण वडील तरी !”

“हो ! सुदैवाने ते जिवंत आहेत !” मी म्हटले.

“बरोबर ! चा टाळी ! अहो मातृस्थानीं पिता-काय समजले !” मी समजले नसतांहि नंदिवैलासारखी मान हालवली !

हस्तसामुद्रिकाचें किंवा भविष्याचें वेड असलेली माणें तुम्हाला हात तरी पाहायला मागतील किंवा तुमची पत्रिका तरी मागतील. एकदा तुमचा हात किंवा पत्रिका त्यांच्या ताब्यांत गेली की तुमचे भूतभविष्य त्यांच्या ताब्यांत गेले असें खुशाल समजावे !

अशा भविष्य-जाणत्या वेळ्यांबरोबर भविष्यावर विश्वास ठेवणाऱ्या वेळ्यांचें पीकहि कांही कमी नसते. तसें नसते तर आज केवळ भविष्याच्या जोरावर जी साप्ताहिके नियमित चालली आहेत ती चाललीच नसती ! माझा एक मित्र तर आपल्या राशीचे दररोज भविष्य वाचत्यावाचून घराबाहेर पाऊल टाकत नाही. ज्या दिवशी ‘खर्च जास्त होईल’ असें भविष्य असते, त्या वेळी तो सगळे पैसे घरी ढेऊनच बाहेर पडतो. ‘अपघातापासून धोका’ असें त्याच्या भविष्यांत लिहिलेले असेल तर तो त्या दिवशी शक्य तों बाहेरच पडणार नाही ! अर्थात् या त्याच्या प्रयत्नांमुळे त्याच्या राशीचीं

एकूण एक भविष्ये आतापर्यंत खोटीं ठरलीं आहेत. आणि तरीहि भविष्यावरील त्याचा विश्वास अद्याप कमी होत नाही !

माणसाला आणखी कितीतरी गोष्टीनीं वेडे केलेले असते. कुणाला पैशाचे वेड असते; त्यांना पैसा म्हणजे परब्रह्म वाटत असतो ! पैसा जमविणे, त्याच्याकडे नुसते पाहून आनंद मानणे व त्यांत भर घालण्याचे निरनिराळे उपाय शोधून काढणे हेच त्यांचे जीवितकार्य ! दुसऱ्या कुणाला कीर्तीचे वेड असते. आपणाला कोणत्या ना कोणत्या कारणाने प्रसिद्धि मिळावी अशी या लोकांची उत्कट इच्छा असते व त्याकरितां प्रसंगी वाटेल त्या मार्गाचा अवलंब करावयाची त्यांची तयारी असते. आपले नांव सतत वर्त मानपत्रांत झाल्याचे, आपल्या कार्याचा सगळीकडे गवगवा व्हावा यासाठी त्यांची सदैव घडपड सुरु असते. असे लोक प्रसिद्धीची एकहि संघी वाया घालवतील नाहीत. टिकटिकाणांची व्याख्यानाची निमंत्रणे ते मिळवतील व त्याचा रिपोर्ट रक्तःच लिहून निरनिराक्या वृत्तपत्रांकडे ते पाठवतील. गांवांत कुठेहि सभा असली तरी तेथे इट्कून हजर राहून उपवक्ते म्हणून का होईना, पण भाषण करतील. मोठमोठे पुढारी वैगेरे गांवांत आले म्हणजे अनाहूतपणे त्यांच्या भेटीला जातील. सारांश ‘—तेवढेच ज्ञानप्रकाशांत—’ येण्यासाठी जे जे कांही शक्य आहे तें तें करतील. अर्थात् प्रसिद्धीची हौस बहुतेकांना असते; पण ज्या प्रकारांनी हे लोक प्रसिद्धीच्या मांगे हात धुऊन लागतात, ते प्रकार पाहिले म्हणजे प्रसिद्धी हेच त्यांचे जीवनाचे एकमेव ध्येय असावेंसे वाढू लागते !

नाटके, बोलपट, खेळ इत्यादि करमणुकीच्या साधनांनी किलेक माणसांना वेडे केलेले असते. कै. श्री. कृ. कोल्हटकरांनी ‘आपले बैठे खेळ’ यांत म्हटल्याप्रमाणे “फुरसतीच्या वेळीं खेळलेले खेळ खेळणारांवर लवकरच असमानी सुलतानी गाजबायला लागून मनुष्याला आपले खेळणे करून सोडतात !” त्यांतील सुदामा, पांहुतात्या, बंडुनाना यांनी बुद्धिबळे,

सोंगट्या, पते इत्यादीन्च्या बेडांत केलेल्या मूख्यपणाच्या गोष्टी अतिशयोक्ति पूर्ण वाटण्याचे कांहीच कारण नाही. शनिवारी संध्याकाळी त्रिज खेळावयास सुरवात करून सोमवारीं ऑफिसच्या वेळेपर्यंत जेवणाखाणाकडे हि लक्ष न देता सतत खेळणारे कितीतरी लोक मीं पाहिले आहेत.

खेळांप्रमाणेच बोलपटाचे वेडहि कितीतरी तरुणतरुणीना लागलेले असें. त्यांच्याशी तुम्ही केव्हांहि भाषण करू लागलांत तरी त्यांच्या भाषणाचा ओघ बोलपटाकडे च वळावयाचा. अमक्या बोलपटांत दिग्दर्शन किती भिकार झाले आहे, तमक्या बोलपटांत अमक्याअमक्या नटीनें किती उत्कृष्ट काम केले आहे, त्या बोलपटांत संगीत किती छान आहे अन् या बोलपटांत भिकार गोष्ट असूनहि दिग्दर्शकाच्या कौशल्यामुळे बोलपट कसा उत्कृष्ट वठला आहे, या किंवा अशासारख्या विषयावर तासन् तास बोलणे सुरु असें. केवळ बोलण्यांतच नव्हे, तर वागणुकींतहि त्यांच्यावर बोलपटाचा परिणाम केवढातरी झालेला दिसतो. पडव्यावरील लोकप्रिय झालेल्या नटाची वा नटीची भाषणपद्धति, वेषभूषा, आविर्भाव इत्यादीचे अनुकरण कितीतरी तरुण वा तरुणी करीत असताना आपणांला दिसतात. अशा तरुणतरुणीच्या वांछ्याला नंतर जर व्यवहारी रुक्ष जीवन आले, तर त्यांच्या कल्पनेचे सारे मनोरे दासद्वून पडून त्यांना निराशेचा आत्यंतिक घक्का बसत असेल यांत शंका नाही.

वाञ्छय प्रांतांतदेखील असे कांही कांही वेडे धुमाकूळ घालताना आपणांला आढळतात. कांही लोकांना वाञ्छयांतील अशील भाग हुडकून काढून वेळीअवेळी त्याचा निषेध करण्याचे वेड असें. अशील वाञ्छय म्हणजे आपल्या नीतिमत्तेवर मोठा हल्लाच, असें त्यांना प्रामाणिकपणे वाटते आणि तो परतविण्यासाठी ते कंबर कसून सज्ज असतात! कांहीजणांना पुरोगामी वाञ्छय हवें असें, पण पुरोगामी व प्रतिगामी यांचा निकष त्यांना नक्की न ठरविता आल्यानें केवळ ‘पुरोगामित्वा’ची गर्जना करण्यांतच ते समाधान मानत असतात. कांहीजणांना वाडमयांत वोधवाद

हवा असतो व वाडमय हैं एक प्रचाराचें साधन आहे असें ते जोरजोरांत प्रतिपादन करीत असतात; तर कांही लोकांना वाडमयानें केवळ आनंद देण्याचें काय केले पाहिजे असें वाटत असतें.

प्रेमवेळ्यांच्या वेढासंबर्धीं तर कांही सांगावयासच नको. ‘प्रेमवेढा’ या विशेषणावरून त्यांचे ‘वेड’ जगजाहीर होतें. त्यांना आपल्या प्रेमविषयाखेरीज दुसर कांहीहि मुचत नसते. त्यांना खरोखरच्या वेळ्याप्रमाणे इतर जगाच्या टीकेची पर्वी नसते, स्तुतीची अपेक्षा नसते, व्यवहाराची ओळख नसते ! एका व्यक्तीतच सोरे जग सामावल्यासारखे वाटतें त्यांना ! आपल्या प्रेमपूर्तीच्या मार्गांत व्यावहारिक, धार्मिक, आर्थिक अडचणी आहेत किंवा नाहीत याचाहि तो कधीं विचार करीत नाही. आणि याचा परिणाम म्हणजे प्रेमभंगाचा घक्का बसतो आणि तो बसला म्हणजे तो कधींकधीं पूर्ण वेढा होतो !

प्रेमभंगाच्या गंभीर घटना सोडून दिल्या तरी प्रेमानें वेळ्या झालेल्या माणसाच्या दातून किंतीतरी वेळ्यासारख आचार होतात व तो स्वतःला हास्यास्पद करून घेत असतो. प्रियतमेच्या एका दृष्टिकटाक्षासाठीं तासन् तास तिच्या मार्गांत थांवणे, तिच्या आवडी निवडी व वैरोचनी पूर्ण माहिती काढून त्याप्रमाणे आपल्या आवडीनिवडी व सवयी बनविणे, तिच्याशी एक शब्द तरी बोलावयास मिळण्याच्या संघीची तासन् तास वाट पाहणे, तिच्या राहत्या घरावरून उगीच इकडून तिकडे व तिकडून इकडे अशा चकरा मारणे अशा एक ना दोन, किंतीतरी कृतीर्नीं तो आपले ‘वेड’ प्रगट करीत असतो !

हेच काय, पण असे किंतीतरी वेडे जीवनाच्या निरनिराळ्या क्षेत्रांत संचार करीत असतांना आपणाला दिसतील. मात्र आपण उघड्या दृष्टीने सगळीकडे वावरले पाहिजे. फार लांच कशाला ? आपण आत्मपरीक्षण जर निःपक्षपातीपणानें करू लागले, तर आपणालासुद्धा कसले तरी वेड असल्याची जाणोव आपणाला होईल; अर्थात् तें वेड वर वर्णन केलेल्या

लोकांच्या वेडा इतके प्रबळ नसेल कदाचित्, पण माणसाला कसलें ना कसलें तरी वेड असते हैं निश्चित !

अर्थात् सारासार विचार सोडून माणसाने आपले सारे बुद्धिसामर्थ्य आपल्या एका वेडाकडे व वळविले तर इस्पितळांतील वेड्यांना हसण्याचा त्यांला काय अधिकार आहे ? त्या वेड्यांना जसा एकच एक गोष्टीचा ध्यास लागलेला असतो, त्याचप्रमाण त्यांनाहि एकाच विशिष्ट गोष्टीचा ध्यास लागलेला नसतो का ? त्या वेड्यांच्या वेडाविरुद्ध थोडे जरी तुम्ही गेलांत, तर ज्याप्रमाण ते संतापतात व वाढेल तें बडवडू लागतात, तर्शाच थोर्डीफार स्थिति या व्यक्तींच्या वेडाविरुद्ध तुम्ही थोडे जरी गेलांत तर त्याची होत नाही का ? वेडाची वाव सोडून दिल्यास इस्पितळांगेले वेडे एखी अगदी सामान्य माणसाप्रमाणे वागतात, इतर गोष्टीची त्यांना फारशी पर्वाच नसते; जणू कांही इतर जग त्यांच्या दृष्टीने अस्तित्वांतच नसते. या लोकांची बहुतांशी तीच स्थिति असते असे म्हटले तर फारसे चुकणार नाही. त्यांचे विशिष्ट गोष्टीविषयर्थ्याचे वेडे वर्ज्य केल्यास त्यांना तरी इतर जीवनांताल गोष्टीबद्दल कुठे आकर्षण वाटते ? आणि आपणांपासून इतरांना त्रास होतो ही जशी वेड्यांना जाणीव नसते, तशी आपल्या वेडापासून इतरांना किती त्रास होतो याची जाणीव यांना तरी कुठे असते ? या वेड्यांत फरक एवढाच, की इस्पितळांत वेड्यांच्या मस्तकांतील मेंदु अचानक घक्का बसल्याने बघिर झालेला असतो आणि त्यामुळे त्यांची विचारशक्ति नाहीशी झालेली असते; या बाहेरच्या वेड्यांची विचारशक्ति अद्याप कायम असते, आणि म्हणून तर ते इस्पितळाबाहेर मोकळे हिंडत असतात !

एखी त्यांना ‘इस्पितळाबोहेरील वेडे’ अशी संज्ञा दिली तर चुकेल का ?

## संसारांतील रम्य झरे

माझा एक मित्र नेहमीं भांडणाला तिखटमिटाची उपमा देत असतो. त्याचें म्हणें असें कीं तिखटमिटाशिवाय जेवणाला जशी लजत येत नाही, त्याप्रमाणे भांडणाशिवाय जीवनांत मुळीच स्वास्थ्य येत नाही. भांडणाशिवाय जीवन हें तिखटमिटाशिवाय केलेव्या स्वयपाकाप्रमाणे आढळणी असतें असें तो जोरजोरांत प्रतिपादन करीत असतो.

आत्तांपर्यंत मला त्याचें हें विधान फारसे पटले नव्हतें. तसं म्हटलं, तर लग्न झाल्यापासून आजपर्यन्त आम्ही एकसारखे भांडत आलों आहांत. बोलपटासारख्या क्षुल्लक गोष्ठीपासून तें पातळाच्या पसंतीसारख्या गंभीर घटनेपर्यंत अशी एकहि मतभेदाची संघिन नव्हती कीं जी आम्ही भांडणांशिवाय फुकट दवडली होती. ‘फिरायला पांचला निघायचें कीं साडे-पांचला निघायचें’ चहासाठी शेगडी पेटवायची का स्योह पेटवायचा’ ‘फिरायला जातांना तिनें गोल पातळ नेसायचें का नऊवारी नेसायचें अन् मीं निळा कोट घालायचा कीं पिवळा घालायचा’, अशासारख्या क्षुल्लक विषयावर मतभेद उकरून काढून आम्ही आमची भांडणाची हौस यथेच्छ भागवून घेत असू. आमच्या आळींत ‘भांडखोर जोडपे’ म्हणून थोडाफार आमचा (बद) लौकिकहि झाला आहे.

अशा स्थितीत ‘भांडणाने जीवनाला खरी लजत येते’ हें माझ्या मित्राचें विधान, खरं म्हटलं म्हणजे, मला पटायला पाहिजे होतें. पण भांडणाला कंटाळल्यामुळे म्हणा किंवा सदोदित भांडण चालू असल्यानें न्याची खरी गोडी कांहीशी दृष्टिआड झाल्यामुळे म्हणा, केवळ एक चमकूतीपूर्ण उपमा यापलीकडे मीं माझ्या मित्राच्या विधानाकडे लक्ष दिलेनव्हतें. सदोदित मतभेद उकरून काढून तोड वाजविष्यापेक्षां शांतेतेने, एकोप्यानें व एक विचारानें राहून जीवनांतीलं आनंदाचा उपभोग घेण्यांत केवढी तरी गंमत असेल असं मला राहून राहून वाटायला लागलं होतं.

या प्रमाणे मतभेदाला थारा न देता चिमणीप्रमाणे किल्भिल करीत सुखानें संसार करणारीं जोडपींसुद्धां मला आजूबाजूला दिसत. आपणच मतभेदाचे वारं डोक्यात भरवून कावळ्यासारखा कलकलाट कां करावा हें मला समजेनासें झालें होतें. आपणसुद्धां गुण्यागोविदांनें, एकमतानें, सुरछीतपणे ससाराचा गाडा हांकावा असा विचार मनांत येऊन माझी ती कल्पना मीं संसारथाच्या दुसऱ्या चाकापुढे मांडली.

आणि त्यावरच आमचं भांडण झालं. ‘आपण भाडतों’ ही कल्पना मुळीं तिला पटत नव्हती. ‘भांडण’ या शब्दाला तिचा आक्षेप हांता. ‘वाढ-तर्कट-शब्दाशब्दी’ यासारख्या कोणत्याहि शब्दाचा स्वीकार करण्यास ती तयार होती. पण आमच्या नेहमीच्या होणाऱ्या वाग्युद्धाला भांडण म्हणण्याची मात्र तिची तयारी नव्हती. ‘शब्दाशब्दानें वाढ वाढ-विणे व अडेलतदृष्टप्रमाणे आपलाच शब्द खरा करण्यासाठीं दृष्टन बसणे याल्याच भांडण म्हणतात’ ही कल्पना पटवून यायला मला अगोदर बराच वेळ खर्च करावा लागला अन् नतर मीं माझी कल्पना तिच्यापुढे मांडली.

“हें पहा,—उद्यां आहे पाडवा.” मीं माझी कल्पना स्पष्ट करूं लागलों. “उद्यां आपण जसे वागूं तसें वर्षभर वागणार. उद्यां जर तुं माझ्याशीं भांडलीस तर वर्षभर तुला माझ्याशीं भांडावं लागेल. तेव्हां एकमेकाशीं न भांडण्याचा उद्याच्या शुभमुहूर्तावर निश्चय करूं या. काय?”

“माझा कांही विरोध नाही,—पण आपलं पहा बाई!” ती जरा हंसत म्हणाली, “फटदिर्शी कांही तरी बोलून जाल अन् मग भांडणाला सुरुवात होईल. नेहमीं आपणंच तर भांडणाची ठिणगी उडवतां.”

मला अर्थात तें नाकबूल होतें आणि त्या मुद्यावर आमचें थोडेसे भांडण झाल्यावर माझा ठराव दोन विरुद्ध शून्य मतांनीं मंजूर झाला.

दुसरे दिवशीं मीं सकाळीं उठलों तों मनामध्ये एक धास्ती घेऊनच. पटकन् चुकून आपण एकादा शब्द बोलायचा आणि आपला निश्चय आपणच मोडल्याचें खापर आपल्या कपाळीं फुटायचें. त्यामुळे प्रत्येक शब्द मीं

मोजूनमापून बोलत होतें. तिचीहि कांही अंगी तीच स्थिति झाली होती. त्यामुळे सकाळचा चहा कांहीशा शांततेंत पार पडला. वास्तविक आमचा सकाळचा चहा नेहर्मी रंगायचा—पण आज ‘चहा कसा झालाय?’ ‘सुंदर!’ यापलीकडे शब्दांची फारशी देवघ्रेव झाली नाही. नेहर्मी दाढीला पंधरा—वीस मिनिट लागायची. कारण दाढी करायच्या वेळी कसला तरी वाद चालू असेच. पण आज तो वाठ नसल्यानें टाढी पांच मिनिटांतच आयोपली. स्नान, हिंडणे, भोजन इत्यादि सर्व कार्यक्रम नेहर्मीप्रमाणे झाले. प्रथमप्रथम या शांत वातावरणाची नावीन्यामुळे गंमत वाटत होती. आपण एकादें विधान केले की, तिनें हंसून मान डोलवायची व तिनें एकादा प्रश्न केला की, मी हास्यपूर्ण चेहेरा करून तिला अनुकूल उत्तर द्यायचं हे प्रथमप्रथम टांक होतं. पण आमच्या दोघांच्याही खच्याळ अन् दावट्कू वृत्तीळा तें पटण्यासारखं नव्हतं फार वेळ. संध्याकाळपर्यंतच आम्हाला इतका कंटाळा आला की, सांगायची सोय नाही. दोघांच्याहि तोंडाचे सारखे कोनांडे होत होते. शेवर्यी जेवण झाल्यावर तर हे शांत वातावरण इतकं कंटाळवाण झाले की, हा कंटाळा घालविण्यासाठी कोणत्या तरी बोलपटाला जायचं आम्ही ठरवलं.

“ पर्वत पे अपना डेरा या बोलपटाला जाऊ या आपण.” मी सुचविले.

“ इश्य! नको बाई तो बोलपट! त्यापेक्षां ‘दासी’ला जाऊ या आपण!” ती म्हणाली, “ पर्वत पे अपना डेरा इतका चांगला नाही म्हणे. माझी मैत्रीण परवांच जाऊन आली. एक अजसू घंटा सारखी वाजत असते अन् एक दगड पर्वतावरून गडगडत खाली येतो यापलीकडे त्यांत विशेष कांहीच नाही म्हणे.”

“ शहाणीच दिसते आहे तुझी मैत्रीण!” मी म्हटले, “ सिनेमा तरी कळतो का तिला? केवढी उदात्त कल्पना आहे त्यांत, अन् म्हणे नुसता दगड गडगडत येतो. दगड दिसते आहे अगदीं ती!”

ज्ञालं ! या वाक्यानें आत्तांपर्यंत मुष्किलीनें सांठवून ठेवलेल्या दासगोळ्यावर बरोबर ठिणगी पडली अन् भडका उडाला.

या दिवशीं आम्ही कोणत्याच बोलपटाला गेलो नाही. मात्र कोणत्या बोलपटाला जायचं, कोणता बोलपट कसा आहे, तिच्या कोणत्या मैत्रिणीला किती अक्कल आहे, या विषयांवरच खूप भाडलों आम्ही. भांडण संपलं अन् आम्ही घड्याळाकडे पाहिले ! साडेदहा वाजले होते. आतां कोणत्याच बोलपटाला जाणे शक्य नाही या कल्पनेने आम्ही दोघंहि जोरांत हंसलों.

आणि नाही तरी ज्याकरितां आम्ही बोलपट पद्धाणार होतों तो आमना कंटाळा केवढांच निवून गेला होता.

अन् तेवढांपासून भांडणाच्या ब्रावींत आम्हीं असे भलतेच संकल्प कधीं कळे नाहीत. भांडणाला माझ्या मित्रानें दिलेली तिखटमिठाची उपमा किती यथार्थ आहे तेहि मला पटले.

पण माझ्या मित्रानें भांडणाला तिखटमिठाची दिलेली उपमा कितीहि यथार्थ वाटत असली तरी त्याहिपेक्षां भांडणाला मसाल्याची उपमा देणे मला जास्त आवडेल. भोजनांतील प्रत्येक पदार्थाला मसाल्यानें चव येते त्याप्रमाणे संसारांतील प्रत्येक घटनेला भांडणामुळे अधिक रम्यता येते हा अनुभव कुणाला नाही ? किंचुना या प्रेमकलहामुळेच प्रेमाचे धागे अधिक दृढ होतात असें म्हटलें तर फारशी अतिशयोक्ति होणार नाही. पतिपत्नीच्या जीवनांत तर प्रत्येक घटनेला या प्रेमकलहामुळेच गोडी येत असते. अपत्य-जन्मापूर्वी मुलगा होणार कीं मुलगी यावर कुणा पतिपत्नीचा कलह होत नाही ? अपत्यलाभानंतरहि मुलाचे नांव ठेवताना होणारे प्रेमकलह कांही कमी नसतात. माहें जाताना, कोणत्याहि नवीन गोष्टीची खरेदी करताना, कोणत्याहि गोष्टीची चर्चा करताना, कापड पसंत करताना आणि इतर किती तरी प्रसंगांनी होणारे हे प्रेमकलह म्हणजे संसाराच्या मार्गांतील आनंदाचे झोरेच नसतात का ?

शिवाय दुसरं असं कीं, पतिपत्नींनीं प्रेमकलह न करता राहायचें टरवलें तर दररोज ते बोलणार तरी कशावर ? बाजाररहाट, खरेदी, भोजन व इतर गोष्ठी यांवर मतभेद झाला नाही तर गप्पा मारूनमारून किती मारणार ? ‘सिनेमा किती छान होता, नाही ?’ या प्रश्नाला ‘खरंच, सुरेख होता’. हें उत्तर आलं तर बोलणे तिर्थेच खुट्टले. पण ‘छे ! मला बिलकूल नाही आवडला तो !’ असं वादाकरितां कां होईना, पण खोटे विधान केले कीं विवादाला लगेच सुरवात होते. मात्र खोऱ्या मतभेदाला खन्या मतभेदाचे वारं न लागण्याची काळजी पतिपत्नींनीं अवश्य घ्यायला हवी. भांडणाच्या प्रेमासाठीं भांडण करण्यात गंमत असते, पण तेंच द्रेष-बुद्धीनैं, मत्सरबुद्धीनैं भाडणाला सुरवात केली—त्यांत खन्या मतभेदाचे वारं शिरले—कीं सुखाची होळी होते हें त्यांनी कधीहि विसरता कामा नये. संसारांत भांडणाचें महत्त्व एकाचा खेळाप्रमाणे आहे. खेळांत विशद्ध पक्षाचा पराजय करण्यास आपण झटत असतों. पण खेळ संपला कीं त्या वेळेपुरती घेतलेली चुरशीची वृत्तीहि विसरतो. भांडणाच्या वेळीहि ती भूमिका आपण टेवली पाहिजे. ती भूमिका विसरली कीं, भांडणाचें पर्यवसान निराळेच कांही तरी होते.

मला या बाबतींत दोन जोडप्यांची उदाहरण आठवतात. त्यापैकी पहिलं जोडपं अगदीं शान्ततावादी होतं. भांडणाचे वारंसुद्धां कधीं त्यांच्या घरांत शिरलं नाही. आणि या गोष्ठीचा त्या मित्राला मोठा अभिमान वांट. तो मला नेहमीं म्हणे, “काय सारखे वसावसा भांडतां रे ! आमच्याकडे पहा. लग्न झाल्यापासून एकादांही भांडण झालं नाही आमचं !” अर्थात् माझं त्याच्या संसाराकडे लक्ष होतंच. दोघांचीहि वृत्ति इतकी मवाळ कीं एकाने एक शब्द तोडाबाहेर काढला कीं दुसऱ्यानैं त्याला नाही म्हणायचं नाही. त्यामुळे त्यांच्या संसारांत आलेली रुक्षता त्यांची त्यांनाच कळत नव्हती. घरांत कंटाळा येतो म्हणून त्याचा वेळ बाहेर मित्रमंडळीत जाई अन् तिचा वेळ शेजारणीशीं गप्पा मारण्यांत जाई. ‘घरांत कंटाळा

येंगे' हेच मुळी संसारांतील रुक्षेतचें द्योतक नव्हे का ! त्याला मी कितीदां सांगितल, "तून निदान भांडणाच्या गंमतीचा अनुभव घेण्यासाठी तरी वहिनीशी एकांदे भांडण उकरून काढ. ख्रिया रागावल्या म्हणजे किती सुंदर दिसतात, त्यांच्या डोऱ्यांतून येणाऱ्या गंगायमुनांचा संगम किती मनोहर असतो याचा एकदां तरी अनुभव घे." पण छे ! त्याला तें पटतच नाही. आणि त्यामुळे संसारांतील केवळ्या मोळ्या आनंदाला तो मुकला आहे.

माझ्या माहितींतील दुसऱ्या एका गृहस्थाची स्थिती अगदीं उलट आहे. तीं दोघांही पतिपत्नीं सारखीं भांडत असतात. पण त्या भांडणांत खिलाडु वृत्ति बिलकूल नसते. उलट एक प्रकारचा कडवटपणा त्यांत भरलेला असतो. यांने तिचीं, तिच्या माहेरच्या माणसांचीं उणीं सारखीं बोहेर काढायचीं, कठोर शब्दांनीं वेळीं अवेळीं तिचीं निर्भत्सना करायचीं, व तिनें त्याला त्याच्या दारिद्र्याबद्दल सारखीं नांवं ठेवायचीं व नेहमीं टॉचून बोलायचें हें त्यांच्या भांडणाचें स्वरूप असतें. केवळांहि त्यांच्याकडे जा ! कांही ना कांही तरी धुसफूस ही चाललेली असायची घरांत ! त्यामुळे त्याच्या कपाळाला नेहमीं आंड्या व तिचा चेहेरा सदोदित दुर्मुखलेला. हीं अशा तंहेचीं भांडण खरंच तिखटासारखीं वाटतात. पण तें साधं तिखट नव्हे तर झाणझणीत ! तोडाला लावलं कीं डोऱ्यांतून पाणी काढणारं ! अशा तिखटानं जेवणाची रुचि वाढण्याएवजीं जेवणाचं पाणी मात्र व्हायचं !

तेव्हां हीं अशीं भांडण संसारांत सुरु झालीं कीं संसाराचा केवळांच सहारा व्हायचा ! म्हणून भांडणांतील रम्यता कायम ठेवायची असेल तर भांडणाच्या दोघांही व्यक्तींनी आपली खिलाडु वृत्ति सदैव जागृत ठेवली पाहिजे. अन् अशा भांडणांत दुसरीहि गोष्ट कटाक्षानें पाळली पाहिजे. ती म्हणजे 'संयम.' भांडण ही लघुकथेप्रमाणे कला आहे. भांडण संपवावें

कुठे हैं प्रत्यक्कानें लक्षांत घेतले पाहिजे. लघुकथेच्या अखेरीप्रमाणे भांडणाऱ्या अखेरीलासुद्धां फार महत्व आहे. होतें काय की वादाच्या भरांत आपण दुसरी व्याकृत किती चिडली आहे त्याच्याकडे लक्ष देत नाही. हा चिडखोरपणा कांही विशिष्ट मर्यादेपर्यंत ठीक असतो. पण ती मर्यादा ओलांडली की भांडणाचें पर्यवसान भलेंतेच कांहीतरी होण्याचा संभव असतो. माझ्या एका मित्राचें असेंच झाले. विषयवरून विषय निवतां-निवता त्यांन तिच्या माहेस्या माणसाच्या लहरीपणावरून तिला चिड-वायला सुरवात केली. पण चिडवताना माझ्या मित्राचा तोल सुटला. त्यांन तें चिडवणे इतक्या पराकोटीला नेले की त्याची पत्नी संतापानें अगदीं लाल झाली—रागाच्या आवेशांत तिनें स्टोब्हवर ठेवलेले चहाचें आधण मोरींत ओतून दिले, स्टोब्ह बंद केला व रागानें गांवांतच असलेल्या आपल्या बहिणीकडे ती निघून गेली. आणि नंतर माझा मित्र शुद्धीवर आला. माझी मात्र मध्यल्या मध्ये मोठी केविलवाणी अवस्था झाली. मध्ये मध्ये त्याला डिंवचून शुद्धीवर आणण्याचा भी जों जों प्रयत्न करी तों तों त्याला जास्तच जोर येई. त्यामुळे माझा तिथला चहा तर बुडालाच. पण संध्याकाळीं मला माझ्या मित्राला माझ्या घरी जेवायला न्यावे लागले. इतकेंच नव्हे तर वहिनींची समजूत थाळून त्यांना परत आणण्याची कामगिरी मला आणि माझ्या पत्नीला करावी लागली.

पतिपत्नींच्या भांडणांत कित्येक वेळां आपलाच हेका चालविष्ण्याच्या अद्वाहासामुळे कडवटपणा येतो. कांही कांही गोष्टी अगदीं क्षुलक असतात. पण त्या क्षुलक गोष्टींतहि आपलाच हेका खरा करावयाचा आग्रह दोघांनी घरला तर दोघांचींहि मनं दुखवलीं जातात व एकादे वेळीं एकमेकांविषयीं एकमेकांच्या मनांत कांही काळ तरी अढी बसण्याचा संभव असतो. माझ्या एका नातलगाच्या भांडणाचें पर्यवसान तसेंच झाले होतें. त्या पतिपत्नींच्या त्या दिवशींच्या वादाचा मुद्दा अगदीं क्षुलक होता. त्यांच्या

छोकरीचा दुसरा वाढदिवस दोनतीन दिवसांवर आला होता, आणि त्या प्रसंगी तिला एक अतिशय सुंदर सेलरसूट घ्यावा असे त्याचे म्हणणे होते. पण तिने त्याला विरोध केला. ‘सेलरसूट तिला चांगला दिसायचा नाही—त्यांपक्षां एकादा सुंदर रेशमी फैरॉक् घ्यावा.’ असे तिचे मत होते. झाले ! वादविवाद त्याच्यावरच रंगला. तिला सेलरसूट चांगला दिसेल की फैरॉक चांगला दिसेल यावर वाढ होतांहोतां शेवटी एकमेकांन्या उखाळ्या-पाखाळ्या काढण्यापर्यंत तो वाद येऊन ठेपला. ‘तुम्ही असेच आढांत—तुम्हाला हौसच नाही अन् तुम्हाला माझ्या मताची किंमतच नाही.’ आणि ‘तुला अक्कल नाही—तुला सौंदर्यदृष्टि नाही’ अशी एकमेकांनी एकमेकांना आपापलीं प्रामाणिक मर्ते ऐकवल्यावर शेवटी तो वाद त्या पत्नीच्या गंगायमुनांत वाहून गेला. वाद वाहून गेला, पण त्याचा कडवट पणा दोघांच्याहि मनांत शिळ्क राहिला. त्या गृहस्थाने दुसरे दिवशीं बाजारांत जाऊन मुलीच्या वाढदिवसाकरितां फैरॉक व सेलरसूट दोन्ही खरेदी केले. त्यावर वास्तविक तो वाद मिटायला पाहिजे होता. पण छे ! दोघेही अभिमानी पडले. दोघांनांहि वाटत होत की आपलंच मत बरोबर आहे. त्यामुळे त्या बादाची आठवण तर मिटली नाहीच पण, ‘सेलरसूट’ व ‘फैरॉक’ या दोहेमुळे ती कायमची डोळ्यासमोर मात्र राहू लागली. याचा परिणाम त्या चिचान्या छोकरीला मात्र भोगावा लागे. कारण ज्या वेळी वडील मोळ्या हैसेने तिच्या अंगावर सेलरसूट घालीत त्यावेळी तिच्या आईच्या कपाळावर आंखांचे जाले चढे व मुलीला सांभाळण्याचे काम वडिलानाच करावे लागे आणि तिच्या आईने तिच्या अंगावर फैरॉक चढविला की, मुलीने रडून आकाशपाताळ एक केले तरी वडील तिला घेण्यासाठी चुकूनहि हात पुढे करीत नसत.

तत्त्वाकरितां भांडणारीं पुष्कळ जोडपीं मीं पाहिलीं आहेत. पण ज्या ठिकाणी दुसऱ्याच्या मतावदल सहिष्णुता मला दिसून आली, त्या त्या

ठिकांणी अशा तत्त्वाकरितां चाललेल्या भांडणांनी परस्परांबद्दल वाटणाऱ्या प्रेमाचे धागे अधिक दृढ केलेले मला आढळून आले. माझ्या ओळखीचे एक गृहस्थ पूर्ण नास्तिक होते, आणि त्यांची पत्नी अतिशय देवभोली होती. त्या तिच्या देवभोळेपणाबद्दल ते तिची किंतीतरी थट्ठा करीत असत—त्यांचे त्यावर चाललेले वादविवाद मोठे ऐकण्यासारखे असत. पण हाच गृहस्थ प्रसंगी पीतांवर नेसून सत्यनारायणाच्या पूजेला बसलेला मी पाहिला आहे. शिवाय रामनवमी—दत्तजन्म—गोकुळअष्टमी वैग्रेसारखे धार्मिक उत्सवसुद्धां त्यांच्याकडे मोळ्या प्रमाणांत साजेर होत असत. त्यांना हे उत्सव कसे पटतात असं जर कुणी त्यांना विचारलंच तर ते उत्तर देत, “हे पहा, काही काही गोष्टी स्वतःच्या मताविरुद्ध दुसऱ्याच्या भावना संभाळण्यासाठी करायच्या असतात. मला या गोष्टी पटत नाहीत, पण तिला जर या सर्व गोष्टीपासून आनंद मिळत असेल तर तिचा तो आनंद, केवळ माझ्या मताकरितां, मी कां हिरावून घेऊं ?” त्यांच्या या उद्धारांत यशस्वी संसाराचे केवळ तरी मोठे रहस्य सामावले आहे !

दुसऱ्या एका जोडप्यामध्ये राजकीय पक्षावद्दल मतभेद होता. पति पक्का कॉम्प्रेसचा अनुयायी होता, पत्नी हिंदुमहासभेची कार्यकर्ती होती. या दोघांमध्ये दोन्ही पक्षाच्या घोरणाबद्दल पुष्करलच वादविवाद होई. महात्मा गांधीच्या घोरणाचे समर्थन तो जोरजोरांत करू लागे, तर महात्मा गांधी ही व्यक्ति थोर असली तेरी प्रस्तुतच्या राजकारणांत त्यांचे घोरण चुकीचे असल्याचे ती प्रतिपादू लागे. जिनांच्या पाकिस्तानाच्या मागणीला महात्मा गांधींनी संमति दिली त्यावेळी तर त्यांचे वाद फारच रंगले होते. पण त्या वादांत दोघांनीहि शिवीगाळीला कधीं स्थान दिले नाही,—किंवा प्रतिपक्षाच्या पुढाऱ्यांची व्यक्तिविषयक निंदा कधीं केली नाही. आपली मत दुसऱ्यावर लादण्याचा तर दोघांनी कधींही प्रयत्न केला नाही. दोघांचे राजकीय कार्यक्षेत्र निराळे होते—दोघेही त्या त्या कार्यक्षेत्रांत एकमेकांच्या भावना न दुखविता

कार्य करीत, पण राजकीय प्रांतांत त्यांचा जेवढा मतभेद होता, तितकेच संसारक्षेत्रांत त्यांचे मैतैक्य असे. सुहास व अनिल या त्यांच्या मुलांवर त्यांचें असणारे प्रेम—आणि परस्परार्थी प्रेमळ वागणूक पाहून सर्व लोकांना त्या आदर्श जोडप्याबद्दल मोठं कौतुक वाटत असे.

त्याच्याच विरुद्ध स्वभाव असणाऱ्या माझ्या ओळखीच्या एका जोडप्याच्या संसाराचे घिंडवडे निघालेले मला माहीत आहेत. पति व पत्नी दोघंहि मुशिक्षित होतीं. आपग नोकरी करून पैसे मिळवावे व आर्थिक दृष्ट्या स्वतंत्र व्हावें असें पत्नीला सारखे वाटत होते. ‘आदर्श पत्नी बनून तिनें संसाराचा भार संभाळणे हेच तिचें कर्तव्य—आर्थिक स्वातंत्र्य मिळवण्याचा प्रयत्न करणे म्हणजे तिनें पतीवरील आपला अविश्वास व्यक्त करणे होय.’ असें त्याचे मत होते. आणि या मुद्यावर होणारी त्यांचीं भांडणे इतक्या विकोपाला गेलीं की शेवटीं त्याच्या पत्नीनें गृहस्थाग केला व स्वतंत्र राहून ती नोकरी करू लागली. त्यामुळे तिच्या पतीनें संतापून दुसरे लग्न केले. त्याचें तें दुसरे लग्न यशस्वी झाले नाही आणि तिनें मिळविलेले आर्थिक स्वातंत्र्यहि तिला फारसे मानवले नाही. पण अभिमानामुळे दोघंहि ती गोष्ट कबूल करावयास तयार नाहीत. मतभेदाच्या झालेल्या या पर्यवसानानें दोघांच्याहि जीवनाचा पूर्णपणे विचका केला.

शिवाय आपला अधिकार—अरेरावी—व्यक्त करण्यासाठी जर पति किंवा पत्नी यापैकीं कोणीहि एकानें भांडण करण्यास सुरवात केली तर अशा भांडणापासून संसारांत दुःखाचे कढच अधिक निघतील, संसार हा दोघांचा आहे, एकदृश्याचा नाही हेच लक्षांत न घेता ‘पैसे मिळवतो’ म्हणून पुरुषानें किंवा गृहस्वामिनी म्हणून खीनें जर आपली एकदृश्याचीच जुलमी सत्ता संसारांत चालविण्यास सुरवात केली आणि दुसऱ्याच्या मताकडे, आवडीकडे पूर्ण दुर्लक्ष करायचे ठरविले तर तें कधीच हितावह होणार

नाही. संसाराला दिलेली रथाची शिळ्ठी उपमा पतकरूनसुद्धां अस सांगतां येईल कीं त्या रथाच्या सुरक्षिततेसाठीं त्या रथाला जुंपलेल्या पतिपत्नीं परस्परांच्या सहकार्यानें व एकमतानेंच रथ न्यावयास हवा. आणि अशा रीतीनें एकमतानें मार्गक्रमण करीत असता कृत्रिम मतभेद उकरून काढून निर्माण केलेले प्रेमकलह हींच त्यांची मार्गावरील विश्रांतिस्थानें !

आणि अशीं विश्रान्तिस्थानें मार्गावर नसतील तर मनुष्याला जीवनाचा प्रवास खरोखर अस्यंत रुक्ष वाटेल. संसाराला ललितकथेची जर उपमा दिली तर ललितकथेत छायाप्रकाशाचें जितके महत्त्व आहे तितकेंच मंसारांत कलहाचें आहे. मात्र ते कलह प्रेमाचे पाहिजेत आणि त्यामार्गे कलह करणारांची खिंलाडु वृत्ति सदैव जागृत असली पाहिजे. विषदरध्द द्वेषाच्या वा मत्सराच्या भावना या कलहापासून कटाक्षानें अलिस्त ठेवण्याचा प्रयत्न करण्यांत आला पाहिजे. हे जर केले तर ललितकथेपासून मनाला जो आनंद मिळेल त्यापेक्षां किंतीतरी जास्त आनंद अशा कलहापासून खासच मिळेल. संसारांत सदैव आनंदाचे झरे निर्माण करण्याचा पुष्कळ गोष्टी आहेत.—अशा गोष्टीच्या अग्रभागीं जरी नाही तरी प्रमुख भागीं या प्रेमकलहांना स्थान निश्चित यावें लागेल.

हे सर्व विवेचन वाचून माझ्या पुष्कळशा मित्रांना हंसू येण्याचा संभव आहे. स्वतःच्या भांडखोरपणाची तरफदारी करण्यासाठीं मीं हे सोरे लिहिले आहे असें त्यांना खात्रीने वाटेल. ज्या जोडप्यांनी आतांपर्यंत आपले जीवन केवळ एकमेकांची साथ करण्यांत घालवले असेल त्यांनादेखील हे माझे विवेचन पटणार नाही. ते नाक मुरङ्गन म्हणतील, “काय चमत्कारिक लेखक आहे पहा! चांगला गुण्यागोविंदानें संसार करायचा, तर तें सोडून हा सांगतो काय तर म्हणे, ‘भांडखोर बना.’ आपण स्वतः भांडखोर अन् दुसऱ्याला उपदेश काय, तर म्हण आमच्यासारखे व्हा.”

अर्थात् ज्यांना माझे हें म्हणणे पटत नसेल त्यांना मला कांहीच सांगायचे नाही. संसारांतील अत्यंत मोठथा आनंदाकड त्यांना आपण-होऊन पाठ फिरवायची असेल तर त्याला कोण काय करणार? संसारांताल बन्या—वाईट अशा विविध प्रसंगांतून आनंदाची निर्मिति करून घेण्यास माणसाच्या अंगी रसिकता व खिलाडु वृत्ति लागते. तीच जर माणसाच्या अंगी नसेल तर संसारांतील प्रेमकलहाची त्यांना काय लज्जत समजणार? अशा रुक्ष माणसाची संभावना भरूहरीच्या ‘साहित्य—संगीत—कलाविहीन’ प्राण्याबरोबर करणे अधिक योग्य ठरेल.

पण ज्यांना आपल्या आयुष्यांतील खरा आनंद चाखायचा आहे, आणि संसारांतील खन्या मुख्याची गोडी अनुभवायची आहे त्यांनी या संसागतील आनंदाच्या निर्झराकडे केव्हांहि पाठ फिरवून चालायचे नाही. मी तर कोणत्याहि नवविवाहित जोडप्याला ‘नांदा सौख्यभरे करा कलह जो आनंद देई मना’ असाच उपदेश करीन.

बाकी त्यांना असा उपदेश करण्याची जरुरीच नाही मुळी! कारण प्रेमकलहाचे जीवनांतील महत्त्व त्यांच्याइतके दुसऱ्या कुणालाच पटलेले नसते. नवपत्नीला चिडविणे, तिच्या खोड्या काढणे, तिच्यावर लटके राग-वून तिच्या डोळ्यांतून गंगायमुना काढणे, तिच्याशी खाटेंच भांडणे या गाढी कोणता नवविवाहित तरुण करीत नाही? त्यावेळच्या त्या प्रेमकलहांत केवढे तरी काव्य भरलेले असते! संसारांतील प्रेमकलह म्हणजे जीवनांतील आनंदाचे झरेच होत हें त्यांच्याइतके कुणालाच पटलेले नसते. ‘सत्तेच्या गुलामां’ तील वैकुंठाप्रमाणे प्रेमकलहांचा आस्वाद घेतलेला प्रत्येक नवविवाहित तरुण म्हणत असतो, “सदा कलहाविना। मना नये नेम, सुनें गमे प्रेम” या प्रेमकलहाशिवाय प्रेमदेखील सुनें भासावै इतके जीवनांत त्यांचे महत्त्व खास आहे.

आणि संसारांत असे रम्य झरे आहेत म्हणूनच व्यवहाराच्या खांच-खळग्यांनी भरलेला मार्ग आपणाला सुरम्य वाटतो—आणि मार्गावरील आपला शीण नाहीसा होतो. संसारांतील या रम्य झाऱ्यांतच जीवनांत नवीन गोडी व नवचैतन्य निर्माण करण्याचं सामर्थ्य आहे.

तर मग ज्यांनी या रम्य झाऱ्याकडे जाणून बुजून किंवा अज्ञाणां पाठ फिरवली आहे अशा अरमिक लोकांनी भांडखोर जोडपं म्हणून आमचा कितीही उपहास केला तरी त्याची पर्वा आम्हीं कां करावी !

## नको असलेलीं पत्रे

संध्याकाळीं पांच वाजले कीं कोणतंहि काम करीत असलों तरी बाहेर बालकनींत यायचं अन् खूप लांबवर उजवीकडे नजर फेकायची हा माझा एक दैनंदिन कार्यक्रमच झाला होता. अपेक्षित खाकी पोषाख अन् तांबडे पट्टे असलेला केटा परिधान केलेली व्यक्ति माझ्या नजरेच्या टापूत आली कीं किती वेळ तरी त्या व्यक्तीची वाट पहात मी तिथेंच थांबत असें.

ती व्यक्ति आपणाकडे केवढां येते—कीं येत नाही— अन् आली तर आपल्या हातांत काय देते याबद्दल किती अधीरता निर्माण होई माझ्या मनांत ! पण माझ्या या अधीरतेची त्या पत्रवाहकाला कृपना असेल तर ना ! तो सुंगीच्या पावळांने सावकाश येई— मध्येंच एखाद्या घरांत शिरला तर पंधरा मिनिट अंतर्धान पावे—कधीं कधीं वोंत कुणी भेटला तर त्याच्याशीं गप्पा मारीत तो अर्धा तास घालवी.

पण इतकी त्याची वाट पाहून आमच्या बंगल्याच्या पलीकडच्या बंगल्यांत पत्रे देऊन तिथूनच परते तो ! त्यावेळीं त्याचा असा राग येई मला ! कांही कांही वेळां शेजारच्या बंगल्यांत पत्र देऊन तो पुढे येई— आमच्या बंगल्याच्या फाटकापर्यंत येई—माझां हृदय अपेक्षेन सफुर्लं लागे— पण आमच्याकडे दृष्टिक्षेपहि न टाकता तो तसाच पुढे जाई व शेजारच्या बंगल्यांत शिरे. अशा वेळीं परिक्षेत वरचे दहावारा व खालचे दहावारा नंबर ओळीने पास व्हावेत अन् आपण मध्ये एकटेंच नापास व्हावें—त्यावेळीं त्या मधल्या नंबरच्या उमेदवाराची जी मनःस्थिति होत असे तीच आमची होई.

पण त्याहिपेक्षां नको असलेलीं पत्रे त्यांने आणून दिलीं म्हणजे मात्र मला जास्तच राग येत असे—असें वांटे, इथें मध्ये न शिरतां तसाच

पुढत्या बंगल्यांत गेला असतां तर बिघडलं असतं ? काय बिघडलं असतं हे  
पत्र दिलं नसतं आणून तर !

आणि अशीं नको असलेली पत्रं आपल्या जीवनांत थोडीं का अस-  
तात ? संसारांत सुखांपेक्षां दुःखांचं प्रमाण अधिक असतं असं म्हणतात—  
तसं पत्रांचंसुद्धां नसतं का ? आनंदाच्या बातम्या आणणारी—लालित्यानं  
आपलं मन रमविणारी—अशीं कितीशीं पत्रं येतात आपल्याला ? ज्याला  
अशीं पुष्कळशीं पत्रं येत असतील तो खरोखरच भाग्यवान् होय ! पण  
एरवीं सामान्य माणसाला येणाऱ्या पत्रांत पुष्कळशीं पत्रं अशीच असतात  
कीं, तीं वाचत्यावर नाक मुरळून ते पत्र त्यांने फेकून द्यावै अन् उद्धार  
काढावे “ शी ! कशाला आलं हे पत्र ! ”

मला स्वतःला असा त्रासाचा उद्धार काढायला लावणारीं पत्रं येतात  
अन् त्या पत्रांचं स्वरूप सुद्धा कसं निरनिराळं असतं ! वांही पत्रं वाचून  
ज्ञात्यावर त्याचं महत्त्व संपतं रहणून तीं फेकून देण्याच्या लायकीचीं  
होतात—वांही वाचताना डोक्यांतून अश्रू येतात तर काहीमुळे नुसतेच  
'काय कंटकट पहा' असे त्रासाचे उद्धार बाहेर पडतात.

वाचून ज्ञात्यावर फेकून देण्याच्या लायकीचीं पत्रं तर पुष्कळच  
असतात. 'आम्ही खुशाल आहोंत—तुम्ही कसें काय आहांत ते कळवा.'  
या स्वरूपाची मामुलीं पत्रं सारीं या प्रकारचीं असतात. तात्काळिक महत्त्व  
असतं त्यांना—पण ते किती ?—कळेल न कळेल इतकंच ! अमक्या अम-  
क्यानं आपल्याला लिहिलंय बरं का—अद्याप आठवण आहे त्याला  
आमची—त्याला उत्तर पाठवलं पाहिजे केव्हां तरी, इतपत समाधान  
देण्याचं कार्य हीं पत्रं करतात. पुढे आपल्या नेहमीच्या कार्यक्रमांत आपण  
या पत्रांना पार विसरूनहि जातों.

आपणांकडे बहुतेकांना पत्रलेखनाची कला खरोखरच अवगत नसते असं  
मृटलं तर फारसं अतिशयोक्त विधान होणार नाही. ते मामुली पत्र लिहि-

ताना त्याच्यांत जिव्हाळा आणण ही एक कला आहे. पत्र लिहिणाऱ्याच्या भावनेच्या छटा, अन् त्याचं व्यक्तिमत्त्व त्यांत प्रतिबिंबित झालं पाहिजे. माझा एक मित्र आहे, दोनदोन तीनतीन पानं पत्र लिहितो तो—पण साऱ्या पत्रांत मामुळी खुशालीखेरीज कांही नसूनसुद्धां त्याचं पत्र पुनःपुन्हां वाचावंसं वाटतं ! त्याच्या प्रथेक शब्दांतून अन् प्रत्येक वाक्यांतून त्याचा खेळकर अन् मिस्टिकल स्वभाव मला प्रतिबिंबित झालेला दिसतो. त्यामुळे त्यानं साधं कार्ड लिहिलं तरी मला पांच-पांच सहा-सहा वेळां वाचल्याखेरीज तें खालीं ठेववत नाही—पण असें पत्र लिहिणारे फारच थोडे ! इतर बहुतेक लिहायला पाहिजे म्हणून चार ओळी कशा-बशा खरडून टाकतात—अशीं पत्रे आपग वाचतों अन् दुसऱ्या क्षर्गी विसरून जातों.

माझ्या एखाद्या मित्राकडून मला ज्या वेळी असें मामुळी पत्र येते त्या वेळी मला त्याची फार चीड येते. आपल्या मित्राकडून अशा मामुळी वार्तेरेक्षां जास्त जिव्हाळगाची आपग अपेक्षा करीत असतों. मित्राचं पत्र म्हणजे एका दृष्टीनंते त्याची भेटच ! फार दिवसांनीं एखादा जिव्हाळयाचा मित्र भेटावा अन् त्यानं आपल्या संभाषणांत फक्क मामुशी हवा-पाणी प्रकृतीविषयीं गप्पा माराव्या म्हणजे जितका राग येईल तितका राग मला त्यांचीं अशीं पत्रं वाचून येतो. वाचल्यावरोवर चिडून मी तीं पत्रं टेबलावर फेकून देतों आणि कधीं कधीं त्यांना विलकूलच उत्तर देत नाही, तर कधीं त्यांच्याच शब्दांत त्यांना पत्र लिहितों. पण हीं अशीं पत्रं माझा फार अपेक्षाभंग करतात अन् असं वाटतं, ‘नसतं आलं असं पत्रं तरी वरं झालं असतं !’

कांही कांही पत्रं आपणांला नसत्या पेचांत टाकतात अन् त्यामुळे अशीं पत्रं वाचताना आपल्या कपाळावर नकळतच आळ्यांचे जाळे उमटते. अशीं वरीच पत्रं मला आलीं आहेत, अन् अशा प्रथेकु पत्राच्या वेळीं त्या त्या पत्रळेखकांने मला काणत्या ना कोणत्या तरी पेंचप्रसंगांत टाकण्याचा प्रयत्न

केला होता. एका दूरच्या नातेवाईकाचें मला एकदां एक पत्र आले होते. त्यांत त्यानें लिहिले होते, “ आमच्या सुशीलेकरितां पुण्यांत कसवा पेठेत राहणाऱ्या देशपांडे वकिलांच्या मुलासाठी आमचा प्रयत्न चालला आहे. तुम्ही पुण्यांत राहतां तेव्हां तुम्हांला या देशपांडे वकिलांची माहिती असेलच. तरी त्यांची घरची सर्व माहिती आणि मुलाची माहिती आम्हांला कळवाची आणि, आमच्यासाठी थोडी खटपट्याहि करावी. तें पत्र वाचून हसावें की रडावें हेच मला कठेना. पुणे म्हणजे त्या गृहस्थाला एखादें खेडेगांव वाटत होते की काय कोण जाणे! आणि कसवा पेठेत देशपांडे वकिलांचें नांव मी प्रथमच ऐकत होतो. अर्थात् लग्नाचें काम आहे—शक्य तों मदत करून पुण्य संपादन करावें या दृष्टीनें मीं थोडासा प्रामाणिक प्रयत्नहि केला. कसवा पेठेत देशपांडे वकिलांची पाठी पाहून मी आंत शिरलों. माझ्याच वयाच्या एका तरुणानें माझें स्वागत केले. हाच देशपांडे वकिलांचा मुलगा असावा या कल्पनेनें मी आडून आडून त्याच्याविषयीं चौकशीहि सुरु केली. मी जसजसा खोलांत जाऊ लागलों तसेतसा त्या तरुणाच्या चेहेन्यावर अधिकाधिक गोंधकून गेल्याचा भाव दिसू लागला. अन् मीं ज्यावेळीं गणगोत्राची चौकशी केली त्या वेळीं त्यांने स्पष्ट विचारले, “ काय हो—ही चौकशी तुम्ही कां करताय? माझं लग्न होऊन दोन वर्षे ज्ञालीं आदेत. अन् दुसऱ्या लग्नाचा माझा विचार नाही.” हे ऐकल्यावर माझा चेहरा अगदीं पाहण्यासारखा झाला. नंतर मला कळले कीं, तो पोरसवदा तरुण म्हणजेच देशपांडे वकील होता. मी त्याच्याकडे उत्तरधू म्हणून पाहत होतो आणि तो माझ्याकडे नवीन अशील या दृष्टीने पाहत होता. या प्रकारानंतर मात्र मीं माझा प्रामाणिक प्रयत्न तिर्थेच थांबवला. कारण कसवा पेठेतील प्रत्येक देशपांडे वकिलाकडे जाऊन हाच अनुभव थोऱ्या फार फरकानें घेण्याची माझी इच्छा नव्हती.

दुसऱ्या एका नुकत्याच तोंडओळख झालेल्या तरुणाचें मला पत्र आले. “ अमक्या अमक्या शाळेत शिक्षकाची जागा रिकामी आहे असें

कळतें. मी तिथें अर्ज याकला आहे. तुम्ही तिथेंच राहणारे—तेव्हां हेड-मास्तरांना भेदून माझ्यासंबंधीं खटपट करावी.” आतां या गृहस्थाची अन् माझी ओळख फक्त गाडीत झालेली—त्याची मला विशेषशी माहितीसुद्धा नव्हती. तरी पण त्या ओळवीला जागावं म्हणून फारशी ओळख नसतांनासुद्धा मी त्या हेडमास्तरांकडे गेलो अन् त्या तरुणासंबंधीं विषय काढला. तेव्हां त्यांनी स्पष्ट विचारेले, “तुमची खात्री आहे का त्या तरुणाच्या लायकीसंबंधीं? असेल तर सांगा—आतां मी त्याला ऑर्डर पाठवतों. आम्हांला या शिक्षकाला सहावी-सातवीचें काम यायचें आहे. तेव्हां तुम्ही त्याची इमी देत असाल तर माझी त्याला नेमायला कांहीच हरकत नाही.” यावर मी काय चोलणार? दोन तास गाडीत भाषण झालेल्या तरुणासंबंधीं मी इमी तरी कशी देणार? आपण एखाद्या माणसाची शिफारस करायला जावें अन् त्याची आपणाला कांहीच माहिती असू नये अशा वेळीं त्याची जी विचित्र मनःस्थिति होईल तीच माझी झाली. त्या हेडमास्तरांकडून मी चहा घेऊन चाहेर पडलों, पण स्वतःला मी हास्यास्पद करून घेतलें ही जाणीव माझ्या मनांतून गेली नाही.

माझी सुट्टी होण्याचे दिवस जवळ आले आणि गांवाला जाण्याची तयारी सुरु झाली कीं मला या पत्रवाहकाची फार भीति वाढू लागते. बहुधा तीन-चार तरी “न को असलेलीं पत्रे” तो आणून टाकतोच. त्यांत बहुतेक “तुम्ही आतां सुट्टीत इकडे येणार असालच—तेव्हां येताना आमच्या अमक्या अमक्या जिनसा घेऊन याव्यात; पैसे तुम्हाला आल्यावर देऊ.” अशा तंहेची विनंति केलेली असायची. किंयेक पत्रांत “अमक्या अमक्या ठिकाणी राहात असलेल्या अमक्या गृहस्थाकडे जाऊन त्यांच्याकडे राहिलेलं आमचं सामान बरोबर आणाव.” अशाहि तंहेची विनंति केलेली असते. बरंड! ही विनंति करताना प्रवासाच्या दगदगीचा किंवा आमच्या सोयी-गैर-सोयीचा विचार कधीच केलेला नसायचा. एका गृहस्थाच्या पत्राप्रमाणे

पता हुडकीत हुडकीत मी त्यांने पत्रांत लिहिलेल्या त्याच्या नातेवाईकाकडे गेलो. त्यांने बरोबर आणायला सागितलेल्या जिनसा पाह्यल्याबरोबर माझी छातीच दडपून गेली. एक मोठं पितळी विष, अन् एक जाड वळकटी एका कोपन्यांत ठेवलेली दिसत होती. त्यांच्याकडे अगुली-निर्देश करून अगदीं सहज आवाजांत तो नातेवाईक म्हणाऱ्या, “बस्स! येवढ्या दोनच जिनसा!” “बस्स! दोनच डाग?” मीसुद्धां तितक्याच सहजतेने म्हटले—जणूं दहा-बारा डाग नेण्याच्या तयारीनेंच मी आलों होतों असा माझा अविर्भाव होता त्यावेळी. “टीक! स्टेशनवर जाताना मी नेईन हे डाग.” आणि त्यानंतर मी जो बेपत्ता झालों तो त्यांना पुन्हां तोड दाखवतों कशाला!

त्याहीपेक्षां तिसऱ्या एका पत्रांने मला चांगलाच गोत्यांत आणण्याचा विचार केळा होता. माझ्या एका मित्राच्या भावाचै पत्र होतें तें. “अमक्या अमक्या ठिकार्गीं माझ्या चुल्या मेहुण्याकडे जाऊन ते देतील ती करंडी कृपा करून घेऊन यावी” असं अगदीं आर्जवून लिहिलं होतं त्यानं पत्र! मित्राचा भाऊ पडळा तो! एका दृश्यांने मित्रासारखाच! म्हणून धडपडत त्याच्या चुल्या मेहुण्याकडे गेलों. त्यांने करंडी तयारच करून ठेवली होती. दिवाळीचं फराळाचं आहे, तेव्हांने जपून करंडी नेण्याविषयीं त्यांने मला बजावलं. माझ्या वाढत्या सामानांत मीं त्या करंडीचा समावेश केला. पुणे स्टेशनवर घेऊन करंडी घेऊन जाण्याविषयीं मीं माझ्या मित्राच्या भावाला बजावले होते—यग स्टेशनवर त्याचा कुठेच पता नव्हता. शेवरीं मी आपलं सामान इलविणार इतक्यांत एका पोलिसाची माझ्या सामानाकडे नजर गेली. उद्योग नसल्यामुळे त्यानं माझ्या सामानाची चौकशी आरंभली. त्याला त्या करंडीविषयीं काय संशय आला कुणास ठाऊक? मी त्याला पुन्हां पुन्हां त्यांत “फराळाचे” आहे असं सांगत असताना सुद्धां त्यांने मला ती उघडायला लावली—अन् आंत पाहातों तों काय? व्यवस्थित

तीन-चार शेर साखरेचा पुडा करून टेवेलला ! माझे डोळेच पांढरे होण्याची वेळ आली. चांगलाच रेशनिंगच्या “आर” कायद्याखालीं मी सांपडलॉ होतों. त्या पोलिसाच्या हातांत दोनाची नोट टेवून त्याच्या हातून सुटतां सुटतां मला नार्की नऊ आले.

तेव्हां हीं अशीं पत्रं यायला लागलीं तर कपाळावर आळ्यांचं जाळं उमटणं अनैसर्गिक आहे का ? अशीं गोत्यांत आणणारीं पत्रं पत्रबाहक आणून देऊ लागला कीं असा राग येतो त्याचा ! वाटतं आपल्या फाटकांत न शिरतां तसाच पुढल्या बंगल्यांत गेला असता तर वांही बिघडलं असते?

दुःखद वार्ता आणणारीं पत्रं तर कुणालाच नको असतात. पण तीं नको असलीं तरी यायचीं चुकतात थोर्डीच ? जगांत सुखाबरोबर दुःखाचा वांटा माणसाला स्वीकारावा लागतो तसेंच हें ! अशीं पत्रं अपेक्षित असलीं तर कांहीशीं सुस्थि होतात—पण अनपेक्षित असलीं तर मात्र त्यांचा फार मोठा धक्का मनाला बसतो—कित्येक वेळां त्याच्या बेदना असू होतात आणि अशा पत्रांची आठवणसुद्धां फार काळ राहते.

एकदां दिवाळीच्या सुर्दृत मला एका पत्रानें केवढा धक्का दिला याची मला आठवण आहे. शीनिवास पाटणकर नांवाचा माझा मित्र होता—चांगल्यापैकी कवि होता तो—दिवाळीला आमच्या गांवीं येण्यापूर्वीं आमची गांठ पढली होती—कितीतरी गप्पा मारल्या आम्हीं. आपल्या भावी आकंक्षा त्यानं मला ऐकविल्या, नवीन केलेल्या दोन-तीन कविता दाखविल्या. मोठा खुर्दीत होता तो त्या दिवशीं. आणि मी गांवाला निघून गेल्यावर आठच दिवसांनीं मला माझ्या दुसऱ्या मित्रांचे पत्र आले. पाटणकराच्या मृत्यूची वार्ता त्यानं मला त्यांत कळवली होती. ती वार्ता वाचून केवढा धक्का बसला मला ! सारा दिवसभर त्याचा इंसरा चेहरा माझ्या ढोळ्यासमेर सारखा दिसत होता. सबंध दिवस एक प्रकारच्या बंधिर मनःस्थितीत होतों मी !—दुसऱ्या एका प्रसंगीं अशीच चुलत भावाच्या

नीला नांवाच्या छोकरीच्या मुत्यूची वार्ता एका पत्रानें आणली. आणि महिन्यापूर्वीच आम्ही दोघांनी तिला किती खेळवल होतं—तिचं किती कौतुक केल होतं ! मोठी गोड अनु लाघवी पोर होती ती !—दोघांनाहि त्या दिवशी सबंध दिवस दुसरे कांही सुचलं नाही.

अशी एक ना दोन ! कितीतरी पत्रं असताल आणि जगाचं रहाटगाडणं जोंपयेत चालू आहे तोंपयेत प्रत्येकाला योडा ना फार अशा पत्रांचा वांटा उचलावा लागतोच. ही नको असलेली पत्रं कुणालाच टाळतां येत नाहीत, आणि टाळू म्हटल्यानें तीं टळताहि नाहीत.

आणखीं कितीं तरी नको असलेलीं अप्रिय पत्रं आपणाला येत असतात. रुष झालेल्या नातेवाइकांचीं अनु अधिकान्यांचीं पत्रे, न दिलेल्या विलाची आठवण देणारीं पत्रे, विभ्याच्या हप्त्याच्या नोटीसा, वगेरे वगेरे ! आपल्या जीवनांत ज्या ज्या अप्रिय गोष्टी घडत असतील त्यांची आठवण करून देणारें एखांदे दुसरे पत्र आपल्या संग्रहीं असतेच. रुष अधिकान्याच्या पत्रांपेक्षां एका दृष्टीनं रुष नातेवाइकांचीं पत्रे फार वाईट ! कारण अधिकान्याचा राग कांहीसा सकारण तरी असतो—पण गैरसमजुतीवर आधारलेल्या नातेवाइकाच्या रागाचें निरसन कुणी सुद्धां करू शकत नाही.

माझ्या एका नातेवाइकाच्या मुलाची मुंज होती. मला—आग्रहाचे नसेलं तरी—आमंत्रण होते. आणि त्याप्रमाणे मी जायचे ठरवेलं होते देखील ! पण ज्या दिवशीं मी निघणार त्याच्या आदल्या दिवशीच जिन्यावरून पायरी निसदून मी खालीं पडलीं व माझा पाय मुडपला. त्यामुळे अर्थात् मला मुंजीला जाता आले नाही. मुंज झाल्यावर तिसरेच दिवशी मला पत्र आलं. त्यांत त्यांने लिहिले होते, “इतक्या आग्रहाचें निमंत्रण पाठवूनही तू आला नाहीस—फार मोठा झाला अहिस तू आतां. त्यामुळे आम ची आठवण विसरणं साहजिक आहे,” वगेरे वगेरे. मी त्याला माझ्या

न येण्याचे कारण सांगितले—त्याची खात्री पटविण्यासाठी डॉक्टरचे बिलहि पाठविले. पण छे ! अद्याप त्याचा विश्वास बसत नाही. “आजकाल डॉक्टरचं बिल कुणीहि मिळवूं शकतो.” असं त्याने चक्क लिहिले मला !

शिवाय महिन्याचा शेवट असावा, खिशांत एक दिडकीहि असू नये, एक तारखेपर्यंत चार-पांच दिवस कसे तरी टकळण्याचा विचार करीत असावं—अन् अशा वेळी पत्र—वाहकाने न दिलेल्या बिलाच्या आठवणीचीं पत्रं अन् विभ्याच्या हप्त्याच्या नोटिसा आणुन घाव्यात ! अशा वेळी माणसाने त्या पत्रवाहकावर असलीं पत्रं आणल्याबद्दल चिढू नये तर काय करावं ?

किंवा घरांत पत्नी आजारी असावी, दोन्ही वेळेला घरांत खाणा-बळीचे डबे येत असावेत, बायकोच्या आजाराच्या खस्ता, मुलांची काळजी बँगेरे करतां करतां आपला जीव अगदीं मेटाकुटीस आलेला असावा आणि अशा वेळी “आम्ही तिंधं-चौंधं पांच-सहा दिवस कांही कामाकरिता तुमच्या गांवी येत आहोंत, तुमच्याकडे उतरूं.” असं कुणा तरी दूरच्या नातेवाईकाचं पत्र यावं ! माणूस मग संतापणार नाही तर काय करील ?

किंवा आपण एखाद्या ठिकाणीं नोकरीचा अर्ज टाकलेला असावा—आपला इंटरव्ह्यू होऊन आपण त्या जागीं नेमले जाणार अशी आपली पक्की खात्री असावी, त्यांचं नेमणुकीचं पत्र केव्हां येतंय याचीच आपण बाट पाहत असावं, अशा वेळीं पत्रवाहकाने आपल्या हातांत त्या संस्थेच्या शिक्का असलेलं पाकीट द्यावं—अन् आपण मोळ्या आशेन तें उघडून अंत पाहावं तो “माफ करा, आमच्या संस्थेत आम्हांला आपली नेमणूक करतां येत नाही” असं त्यांनी कळवलेलं असावं ! अशा वेळीं त्या पत्रवाईकाचा कां राग येणार नाही !

किंवा मिळ्या-विबीनं कुठल्या तरी रम्य स्थळीं सात-आठ दिवसांची सफर काढण्याचा निश्चय केलेला असावा, त्या सफरीची गोड कल्पनाचिंत म. सं.... १२

त्यांनी चितारलेली असावीत, नाना प्रकारचे सुंदर कार्यक्रम त्यांनी आंखेले असावेत, निघण्याच्या दिवसाची ते दोघंहि मोळ्या उत्केटेने अन् अपेक्षेने वाट पाहत असावेत इतक्यांत घरून त्याच्या किंवा तिच्या वडिलांकडून पत्र यावं, 'अतिशय महत्त्वाचं काम आहे—ताबडतोब निघून या' म्हणून! अशा वेळी तें पत्र आणून टाकून साऱ्या गोड कार्यक्रमाचा विचका करणाऱ्या त्या पत्रवाहकावर त्या जोडप्यानें कांचिडं नये!

पण नको असलेलीं किंतीहि पत्र जरी पत्रवाहकानें आणून टाकलीं तरी संध्याकाळीं पांच वाजल्याबरोबर बालकर्नीत येऊन उजवीकडे दूरवर दृष्टि टाकण्याचा माझा कार्यक्रम मी सोडणार आहे थोडाच?

कारण मला माहीत आहे की, नको असलेलीं पत्र जरी किंतीहि तो देत असला तरी हवीं असलेलीं पत्रसुद्धां किती तरी आणून देतो तो.

आणि या नको असलेल्या पत्रांच्या तुलनेनं इव्या असलेल्या पत्रांचं महत्त्व मला चांगलं पटतं—आणि त्या पत्रांतील अवीट गोडी पुन्हां पुन्हां चांखण्यांत माझा किती तरी वेळ आनंदांत जात असतो. असें जर आहे तर 'नको असलेली पत्र' आणून देणाऱ्या पत्रवाहकावर मीं कांरागवावं?

## भिडस्त माणसाची ढाल

त्या दिवशी मला अगदीं. महत्वाच्या कार्यासाठी वाडिया कॉलेज-मध्ये जावयाचे होते. माझी स्वतःची सायकल माझ्या एका मित्राने नेली होती, व 'बस' ने जायचे म्हटले तर कर्मीत कमी एक-दीड तास सहज मोडला असता. कारण बोलूनचालून पुण्याच्या बंसेस त्या ! नको असतील त्यावेळी एकामागून एक रिकाम्या जातील, आणि हवी असेल त्यावेळी तास न् तास थांबले तरी त्या तोंड दाखवायच्या नाहीत--आणि दाखवतील त्या 'अनंदर जगा नहीं' हे सांगण्यापुरत्याच !

हा बसचा अनुभव मला नित्याचा असल्यामुळे मी माझ्या जवळच राहणाऱ्या एका ओळखीच्या गृहस्थाची सायकल घेण्याचे ठरविले. सायकल, फाडंटन पेन वगैरेसारख्या गोष्टी मागून दुसऱ्याला विनाकारण संकटांत घालून नये हें मला कळत होते. पण दुदैवाने त्याच दिवशी सोमवार आला होता—आजुवाजूचीं सायकलचीं सर्व दुकाने बंद होतीं व मला तर कॉलेजांत लवकर जाणे अगदीं जरूर होते. दोवर्यां मी जरा साशंक हृदयानेच त्या गृहस्थाकडे गेलो. मला पाहताच मोळ्या प्रेमाने त्याने उठून माझे आतिथ्य केले व घरांत 'चहा'ची ऑर्डर सोडली.

"हे पहा दादासाहेब," मी म्हटले, "आतां चहाविहा कांझी नको. मला एका महत्वाच्या कामासाठी वाडिया कॉलेजमध्ये आत्ता जायचे आहे. तेव्हां तुमची सायकल देऊ शकाल का मला जरा ? "

"हो हो—वा—जरूर !" ते म्हणाले, "अहो, तुम्हाला सायकल नाही द्यायची तर कुणाला द्यायची ! पण त्याचं असे झालंय ! सायकलच्या मागच्या चाकाची वालट्यूब झाली आहे खराब—त्यामुळे सारखी हवा जाते त्यांतली."

"एवढंच ना ! मग मी पंप घेतों बरोबर." मी म्हटले,

“अन् शिवाय मागच्या चाकाचा ब्रेक सैल झालाय—सायकल थांबत नाही तावडतोब,” ते सांगू लागले, “चेनहि सारखी निसटते...”

“तें असूं या हो. आज मी ददा वर्षे पुण्यांत सायकलीवर बसतोय. अगदीं सांभाळून नेतों तुमची सायकल.” मीं खांना आश्वासन दिले, “तुम्ही कांही काळजी करू नका.”

“तशी कांही काळजी नाही म्हणा.” दादासाहेब म्हणाले, “पण पांच वाजतां आमच्या मधूला अंग्रिकलचर कॉलेजवर जायचंय...”

“पांच वाजतां ना ?—मग मी चारलाच तुमची सायकल परत आणून देतो, मग तर झालं ना ?” मीं विचारले.

“अन् अरे हो—विसरतच होतों मी !” दादासाहेब एकदम कांही तरी आठवल्यासारखे करून म्हणाले, “मला त्या आठवल्याकडे जायचं होतं आताच ! मुहाम त्यांनी मला आतां बोलावलं होतं. माफ करा हंड ! तुम्हीं सायकल मागायला यावं आणि मला ती देता येऊ नये यावळल वाईट वाटतं फार.”

“जाऊं या हो.” मीं एकंदरीत त्यांचा रोख ओळखून म्हटले, “सायकल नाही तर बस् तरी आहे ना ?” असें म्हणत त्यांच्या चहा घेण्याच्या आग्रहाला फारसे न जुमानता मीं बाहेर पडलों.

कॉलेजांत जाताजाता मनांत मला त्या गृहस्थाच्या वृत्तीचे हंसू येत होतें. त्या गृहस्थाला सायकल द्यायची नव्हती,—पण उघडपणे तसें सांगणे शिष्टाचाराच्या आड येत होतें. त्यामुळे त्याने एकामागून एक हुडकून काढलेल्या सबवी तर मोळ्या छान होत्या. विचाऱ्याची सायकल चांगली घडघाकट व कोरी दिसत होती. पण नवीन सबवी पुढे करण्यासाठी कितीतरी दोष त्याला नाहक तिच्या मार्थीं मारावे लागले. अन् इतक्या दोषांनी युक्त असलेली ती सायकल दादासाहेब आठवल्यांकडे किंवा मधू अंग्रिकलचर कॉलेजवर कशी तावडगार होता तें एक दादासाहेबच जाणे.

सबवी सांगताना माणसाचा तोल किंयेक वेळां सुटतो तो असा. पण म्हणून सबवी वाईट असा मात्र कुणी ग्रह करून घेण्याचे कारण नाही. ‘बेरं सत्य बोला, यथातथ्य चाला’ किंवा ‘सत्य सदा बोलावै सागे गुरु आणि आपुला चाप’ हीं योरांची वचने लक्षांत ठेवूनहि आजच्या कलियुगांत माणसाला हरघडी सबवीचा उपयोग करावा लागतो. सबवीशिवाय माणसाचे या जगांत चालणार नाही. भिडस्त माणसाला सबव ही तर मोठी ढाल आहे. जगांत किंयेक प्रसंग माणसावर असे येतात की, त्या वेळी दुसऱ्या माणसाला दुखविंगे आपणाला जड वाटते, पण त्याच्या इच्छेप्रमाणे वागणेहि या ना त्या कारणांने शक्य नसेते. अशा वेळी सबवच त्याला योग्य ती मदत करू शकत. शाळेतील नेमून दिलेला अभ्यास न करता शाळेत गेळेल्या आळशी मुलाला—ऑफिसमध्ये दहाबारा मिनिटांनी उशीर करून आलेल्या कारकुनाला—गतीनं बजावून आणण्यास सांगितलेला एकादा जिन्नस विसरून घरीं येणाऱ्या पतीला सबवीशिवाय दुसेरे कुणाचे साहाय्य मिळणार ? त्या दृष्टीनं सबव ही सर्वसामान्य माणसाची मोठी मैत्रीण आहे असें जर म्हटले तर फारशी अतिशयोक्ति होणार नाही.

‘सर्वसामान्य’ हा शब्द मी मुद्दामच वापरला. कारण ज्यांचे कांही चुकर्ते—ज्यांना सत्य थोडेफार लपवून ठेवण्याची आवश्यकता वाटते अशाच माणसांना सबवीचे साहाय्य घावै लागेते. पण कांही माणसे या सामान्य माणसांपेक्षां वरच्या पातळीचीं असतात—त्यांचे वर्तन इतके चोख असेते कीं त्यांना सबवीचा आश्रय करण्याची जरूरत भासत नाही. त्यांच्या मनामध्ये आंत—बाहेर कांही नसेते. जे कांही हृदयांत असेल ते पटकन् जिमेवाटे बाहेर टाकतात असे लोक ! आणि असें करताना आपण कुणाचे मन दुखवीत आहोत का कुणाला राग आणत आहोत याची त्यांना पर्वा नसते. अर्थात् अशीं स्पष्ट व निर्भाड माणसे सामान्य माणसाच्या वरच्या पातळीतील जरी असली तरी व्यवहारी जगांत तीं तितकीच लोकप्रिय ठरतात असें नाही. उलट आपल्या वेळी—अवेळी केलेल्या सडेतोड भाषणाने

लोकांचा रंग मात्र ते ओढून घेत असतात. आणि अशा माणसांना कुठें काय बोलावै याचा पोंचही थोडा कमीच असतो.

माझ्या एका मावसभावाचें उदाहरण मला या बाबतीत आठवते. तो स्वतःला स्पष्टवक्ता म्हणून ध्यायचा. आपली प्रामाणिक मर्ते तो न भोतां लोकांना ऐकवायचा—पण तसं करताना योग्यायोग्य प्रसंगाचा तो विचारच करीत नसे. एकदां तो आपल्या एका मित्राच्या घरी दुपरी साडे-अकरा—बाराच्या सुमारास कांही कामासाठी गेला. त्या मित्राच्या बायकोने तो फारं दिवसांनी आलेला पाहून, परिश्रमपूर्वक उत्तम पोहे बनवले व त्याच्यापुढे टेवले. ते पोहे पाहून तो त्या मित्राच्या पत्नीवरच उखडला. तो म्हणाला, “विहिनी, तुमचे इथें अगदीं चुकले. ही वेळ आतां जेवणाची आहे—कशाला तुम्ही यावेळीं पोहे केलेत? आतां हे पोहे खाल्ले म्हणजे माझे जेवणाहि नीट होणार नाही आणि या पोह्यानेहि भूक पूर्ण भागणार नाही. तुमचे करण्याचे श्रम फुकटच नाही का गेले त्यामुळे? हो! मी आपला स्पष्ट बोलणारा आहें...” त्याचा तो स्पष्टवक्तेपणा ऐकून ती विचारी बाई विरघळल्यासारखीच झाली. तिनें कोणत्या भावेनें पोहे केले होते व त्याचा अर्थ या राजेशीर्णीं केला काय?

अशा या स्पष्टवादी माणसाला दुसऱ्याच्या भावनांची पर्वाच नसते. काळ कोणता, प्रसंग कोणता याची देखील जाणीव कित्येक वेळीं त्यांना राहात नाही. एक स्पष्टवक्ता माणूस आपल्या मित्राच्या पत्नीच्या स्मशान—यात्रेला गेला होता. त्यांने आपल्या मित्राला तिथेच स्पष्टपें सांगितले, “पाह्यालंत रामभाऊ—मी अगोदरपासून तुम्हाला संगत होतों कीं येगाचीं लक्षणे ठीक दिसत नाहीत, तुम्ही मुंबईला चांगल्या डॉक्टरांना तिची प्रकृति दाखवा. त्यावेळीं तुम्ही पैशाकडे पाहिलेत—आतां पाह्यालंत काय परिणाम भोगावा लागला तो!” त्याचा तो स्पष्टवक्तेपणा ऐकून इतरांनी मात्र थक्क होऊन तोंडांत बोटे घातलीं असतील, इतकेच नव्हे तर एकाद्याला आपलीं बोटे त्याच्या गालावर उमटविण्याचा मोह झाला असला तरी आश्र्वय वाटायला

नको. तिसऱ्या एका स्पष्टवादी माणसानें तर कळसच केला. माझ्या एका मित्राला मुलगा झाला होता, म्हणून त्याने आपल्या सर्व मित्रमंडळीला एक मोठी मेजवानी दिली. त्यांत या स्पष्टवादी माणसालाहि निमंत्रण होतेच. पण तो कांही त्या मेजवानीला आला नाही. दुसरे दिवशी त्या मित्राने त्या गृहस्थाला सद्भज त्याच्या गैरहजेरीचे कारण विचारले. तो म्हणाला, “हे पहा मधुकर,—तुला मुलगा झाला म्हणजे काही जगाविरहित कांही झालं नाही—किंवा त्यांत तू मोठा पराक्रमाहि केलास असं नाही. त्यासाठी मेजवानी द्यायची व निरंथक पैसे उधळायचे हे मला अगदीं पसंत नाही. आज बंगालमध्ये शेंकडॉं लोक दुष्काळानें प्राणास मुक्त असतां तू इथं मेजवान्या कराव्या व मिष्ठान्ने झोडावींस हे खरोखर लांछनास्पद आहे, अन् याचा निषेध करण्यासाठीच मी मेजवानीला आलों नाही काल ! ” हे ऐकून माझ्या मित्राने त्याला कोपरापासून नमस्कार केला व आपला रस्ता सुधारला. अन् यापुढे कोणत्याहि समारंभाला त्या गृहस्थाला बोलवायचे नाही अशी मनांतल्या मनांत शपथहि घेतली.

तेव्हां असे स्पष्टवक्ते लोक सोडले तर सामान्य लोकांना मात्र सब-बीचा वारंवार आश्रय द्यावा लागतो. या सबबीने दुसऱ्याला न दुखविता कितीतरी कार्यभाग साधता येतात. अप्रिय आमंत्रणे टाळता येतात—आपल्या हातून घडलेल्या चुकीवर पांघरुण घालता येते—परिस्थितीच्या पैचप्रसंगातून आपली सुटका करून घेता येते—दुसऱ्याच्या इच्छेविरुद्ध त्याला न दुखविता एकादीं गोष्ट साध्य करून घेता येते—एक ना दोन ! याशिवाय सबबी हुडकण्यास कल्पनाशक्तीची मदत द्यावी लागत असत्यामुळे तिचा विकास होतो तो निराळाच !

निदान मला तरी या सबबीनीं चांगलाच द्यात दिला आहे. अगदीं साध्या गोर्धेतिच पहा—कॉलेज सुट्ट्याबरोबर मी ताबडतोव घरी यावें अशी माझ्या पत्नीची इच्छा असते. ती त्या वेळीं चहाचे आधण टेवून

सज्ज असते. पण मित्रांशीं गप्पा मारीत बसल्यानें किंवा वाचनालयांत वर्तमानपत्रे चाळण्यांत वेळ गेल्यानें मला दररोज घरी यायला उशीर होतो. त्यामुळे घरी येताना उशीर झाल्यामुळे चिढलेल्या पत्नीचे समाधान करण्यासाठी मला दररोज नव्यानव्या सबंधी हुड्कून काढाव्या लागतात. कधीं मीटिंग—कधीं वादविवाद—कधीं व्याख्यान—अशा एक ना दोन शेंकडों सबंधी मला निरनिराक्रया वेळेसाठी तयार टेवाव्या लागतात. त्यामुळे सबंधी बनवून सांगण्यांत मी आतां अगदीं प्रवीण झालो आहे—आणि माझ्या पत्नीचे हि समाधान त्या सबंधीनें होत असल्यामुळे माझ्या सांसारिक आघाडीवर शांतता नांदत असते.

पण एकदां मात्र त्या शान्ततेचा स्कोट होण्याचा प्रसंग आला होता. मी आदल्या दिवशीं माझ्या एका मित्रानें मला घरी ओढून नेल्याची सबव सांगितली होती व त्याच्या व माझ्या झालेल्या कात्पनिक वादविवादाचे वर्णनहि मोठें रंगवून केले होते. दुदैवानें तोच मित्र दुसरे दिवशीं सकाळी माझ्याकडे आला. चहा देताना तिनें माझ्या मित्राला विचारले, “काय हो—काल परस्परच यांना आपल्या घरी नेलं होतं वाटतं? आणि लवकर तरी सोढायचं त्यांना! घरी कुणीतरी वाट पहात असतं त्यांची!”

“मी याला घरी नेलं होतं?” माझ्या मित्रानें आश्रयानें ‘आ’ करून विचारले. मी ओवरखले की आपण जर मध्ये पडलो नाही तर आपलं सगळं रहस्य बाहेर फुटणार. मी घाईघाईनें त्याला मध्येच म्हटले, “वा राजे—काल वाचनालयाजवळ नाही का तुझी—माझी गांठ पडली—अन् तुं मला परस्पर घरी खेचून गुळचट चहाचं पाणी पाजलंस—R. S. S.—बदल आपला केवढा वादविवाद नाही का झाला काल!”

दुदैवानें माझ्या मित्रानें मला काय पाहिजे तें बरोबर ओळखले अन् होऊ घातलेला स्फोट टळला. पण हें एक उदाहरण सोडलें तर माझ्या पत्नीला व्यापपर्यंत माझ्या सबंधीवर शंका व्याली नाही. सबंधी हुड्कून काढण्याच्या व त्या सांगण्याच्या माझ्या कौशल्याचे निर्दर्शकच आहे तें!—

आतां हा लेख तिच्या वाचनांत आला (आणि तो न येईल याची मी शक्य तों काळजी घेणार आहे) तर मात्र माझ्यावरील तिचा विश्वास पूर्णपॅ उड्हून जाईल अशी मला भीति बादूं लागली आहे. आणि तसा तो नाहीसा ज्ञाला तर मग मला कोणाचीच सबव उरणार नाही.

या सबर्णीनों मला किंत्येक प्रसंगी मोटमोटथा पेंचप्रसंगांतूनसुद्धां बांचवले आहे. पुष्कळ वेळां लोक आपणावर कांहीतरी कामगिरी सोंपवितात—भिडस्तपणामुळे आपणाला तोंडावर ‘नाही’ म्हणॅ शक्य नसते—आणि ती कामगिरी तर आपणाला पार पाडणे अशक्य असते.—अशा वेळी योग्य सबवी माणसाचा चांगला बचाव करू शकतात. मात्र त्या सबवी पुढे मांडताना असें भासवले पाहिजे कीं जणूं कांही याचें काम न करण्यामध्ये आपली वैयक्तिकच हानि होते आहे. मी रत्नागिरीला जाणार असें पुण्यांतील माझ्या ओळखीच्या गृहस्थांस कळताच त्यांनी ताबडतोव आपली बदीण, तिचीं तीन मुळे, व तिचा लहान दीर यांना रत्नागिरीला सासरीं पोचविष्याची कामगिरी माझ्या गळ्यांत बांधण्याचा चंग बांधला. मला त्याच्या या हेतूची कुणकुण अगोदरपासून लागली होती, म्हणून मी शक्य तों त्याला टाळण्याचा प्रयत्न करीत होतो; पण एकदा त्यांने मला, पाळत ठेवून, गांठलेच व हवापाण्याच्या मामुळी प्रश्नानंतर, सुमारे पंधरावीस मिनिटांनी मुख्य मुद्यास हात घातला. मी त्याच्या बदिणीस न्यावयास एकदम कबूल झाले. माझ्यावर विश्वासानें व आपुलकीने ही कामगिरी सोपविल्याबदल मी त्याचे आभार मानले. पण शेवटी म्हटले, “पण एक अडचण आहे बुवा—रत्नागिरीला जाताना मला अगदी महत्वाच्या कामासाठी सातान्याला पांच—सहा दिवस मुक्काम करावा लागणार आहे—अन् सातान्याला तर हळीं कॉलन्याने कहर चालविला आहे. तशांत तुमची इरकत नसेल तर पहा!” त्यानंतर त्या गृहस्थांने पुन्हां तोंड दाखवले नाही हें सांगायला नको.

या रोगराईच्या सबवीचा आधार घेऊन मी दुसरा एक इल्ला असाच परतवला. माझ्या एका फार दूरच्या नातेवाइकाला माझी एकदम आटवण  
म. सं...१३

झाली व माझ्यावरील त्याच्या प्रेमाची राजापुरी गंगा एकदम टुथडी भरून वाहूं लागली. वास्तविक त्याला मी पांच वर्षांपूर्वी एकदांच पाहिले होते व तेही पांच मिनिंटे—त्याचें माझे नातेहि खूप दूरचे—म्हणजे माझ्या आरेभावाच्या चुलतब्रह्मिणीचा सख्या दीर होता तो. त्याचें एकदम मला गुणवर्णनपर व स्तुतिपर पत्र आलेले पाहून मला आश्र्याचा घक्काच बसला. या जगांत निहेतुक स्तुति कुणी कुणाची करीत नाही—तेव्हां या स्तुतीमार्गे कांही तरी डाव असला पाहिजे याची जाणीव मला झाली आणि ती खरीहि ठरली. त्यांच्या दुसऱ्याच पत्रांत त्यांनी विचारले, “आमची बगी आतां सोळा वर्षांची झाली आहे, तेव्हां पुण्याला तिच्याकरितां कांही स्थळे पहावयाची आहेत. तेव्हां मी बगीला, कुटुंबाला व लहान तीन मुलांना घेऊन पुण्याला येणार आहें. आपणाकडे आमची सोय होईलच !”—तें वाचूनच माझे डोळे पांढरे होण्याची वेळ आली. अगोदर आमच्या लहानलहान दोन खोल्या—आम्ही दोघेच करून भागवत होतों त्यांत ! त्यांत ही सात माणसं आलीं म्हणजे करणार काय—झोपणार कुठे—अन् रेशनिंग अन् महागाई या द्विविध कार्त्रीत सांपडल्यावर खाणार काय ! पण मी ताबडतोव त्यांना पत्र लिहिले, “आपल्या पत्राप्रमाणे जरूर निघून या—पण येताना फ्लेगचें इनोक्युलेशन मात्र करून घ्या. कालच आमच्या वाढ्यांत एक उंदीर पडला—व तो फ्लेगचा असावा या शंकेने घरांत सायनोगसिंग करण्याचें काम म्युनिसिपालिटीने चालवले आहे.” या पत्राला मात्र त्यांने कांहीच उत्तर पाठविले नाही. त्यांच्या बगीच्या लग्नाचें बहुधा त्यांनी तिकडेच पहावयाचें टरविले असावे.

चाळीच्या जीवनांत तर या सबवीने केवडेंतरी कार्य केले जाते. विशेषतः आपण भिडस्त असलों तर या सबवीच्या दालीचा उपयोग आपणाला पावलोपावर्लों करावा लागतो. प्रत्येकजण आपुलकीच्या हक्काने कांही ना कांही तरी मागायला येतोच. अन् त्यांना नाही तर म्हणवत

नाही. कारण मागणान्या माणसांनी आपण भिडस्त आहोत हे ओळखलेले असते. अशा वेळी ‘सायकलचा दिवा ना? वा! जरुर दिला असता! पण कालच परंजप्यांच्या मधूने नेला तो आणून दिला कुठे?’ “कणिक पाहिजे होय?—बाईं बाईं तुमची आमची एकच नडीची वेळ कशी आली पाहा—तरी मोलकरणीला कालपासून सांगते आहे की घरांतील कणिक संपली आहे—गहुं दक्खन आण. पण मेलीचं लक्ष कामांत असेल तर ना!” अशासारख्या कितीतरी सबवी हक्कांने व नियमितपणे उसनवारी करणान्या शेजान्यापासून आपलं रक्षण करूं शकतात. मात्र ती सबव सांगतांना आपल्या चेहेंयावर मदत करण्याची तीव्र इच्छा असल्याचा भाव मात्र वठविला पाहिजे. माझ्या एका मित्राची बायको या कलेंत अगदीं प्रवीण आहे. कुणीहि कांहींहि मागायला तिच्याकडे जावो—कांहीतरी सबव सांगून तो जिज्ञस देण्याचे ती टाळील, पण सांगताना तें ती अशा रीतीने सांगेल की जणुं कांही ती गोष्ट त्या व्यक्तीला देतां येत नाही याबद्दल तिला खरोखर फार वाईट वाटत आहे. या अभिनयानें तिच्याकडून रिकामी जाणारी कोणतीहि स्त्री तिच्यावर रुष्ट होऊन जात नाही, तर उलट मनाशीं म्हणते, ‘गरीब बिचारी! तिच्याजबल नाही त्याला ती काय करणार? असते तर तिने तें नक्की दिलें असते.’ त्यामुळे कुणालाहि कोणतीहि गोष्ट उसनी न देता ती चार्डीतील स्त्रीवर्गीत अगदीं आवडती झाली आहे.

पण कांही झालें तरी सबवी फार प्रमाणांत उपयोगांत आणणे वाईटच! एक तर त्यामुळे लोकांचा तुमच्यावरील विश्वास नाहीसा होण्याचा संभव असतो आणि दुसरे म्हणजे इलूदक्कू त्या सबवीच खन्या मानण्याची प्रवृत्ति होत जाते व मनुष्य नकळत स्वतःलाच फसवू लागतो. एकादैं कार्य करण्यासाठीं तो स्वतःच नंतर सबवी शोधू लागतो व एकदां त्याला अशी संवय लागली व स्वतःच्या सबवीवर स्वतःचा विश्वास बसू लागला की तो

निष्क्रीय होतो. दुसरे असें कीं, सबवी सांगताना तोंडाला येईल ती सबव सांगणे केव्हांहि इष्ट नसतें. त्यांच्या संभाव्य—असंभाव्यतेचा विचार करावा लागतो—जी सबव सांगितली ती सांगताना त्या सबवीची असत्यता कुणाला माहिती नाही अशी खात्री करून घ्यावी लागते—आणि तसा कुणी आरोपच ठेवला तर असत्य तें सत्य करून दाखलचिण्यासाठी झगडावेहि लागतें. अशी कितीतरी अवधारें या सबवी सांगताना संभाळावी लागतात. त्यामुळे सबवी सांगणे व त्या लोकांच्या गळी उतरविणे हें किती कठीण काम आहे व त्याला किती कौशल्य लागतें याची कल्पना सहज येईल.

आणि हें कौशल्य अंगीं नसेल तर सुरवातीला वर्णन केलेल्या दादा-साहेबासारखी माणसाची स्थिती होते. दादासाहेबांनी चार सबवी सांगितल्या—पण त्या चारी सबवी परस्पराशीं इतक्या विसंगत वाटत होत्या कीं त्यांतून मला सायकल न देण्याचा त्यांचा हेतू स्पष्ट दिसत होता. आणि असा हेतू दिसणे म्हणजेच पर्यायांने आपल्या सबवी लंगबद्धा होत्या अशी कबुली देण्यासारखें आहे. शिवाय तीच तीच सबव पुन्हा पुन्हा सांगितली की तिच्या खरेपणाबद्दल लोकांना शंका येऊ लागते. माझ्या एका मित्राची स्थिती अशीच झाली. तो अतिशय चिकट होता. दुसऱ्या कुणीहि त्याला हॉटेंडमध्ये नेले तर त्याची यायची एका पायावर तयारी असे. पण स्वतः पैसे खर्च करण्याची वेळ आली की त्याचें पैशाचें पाकीट तरी घरी विसरलेले असे किंवा कोट तरी बदललेला असे. या त्यांच्या सबवी सारख्या सारख्या ऐकून एका खप्पी मित्रांने त्याची झडती घेतली. आणि आंतल्या पाकिटांत त्याला पांच रुपयाची नोट उंपडली. पण यांवर बिलकूल शरमिंदे न होता माझ्या मित्रांने गंभीरपणे उत्तर दिलं, “छे छे ! ते पैसे माझे नाहीत. माझ्या पत्नीचे आहेत.

माणसांनी सांगितलेल्या सबवीवरून त्यांच्या स्वभावाचीहि पुष्कळ वेळां परीक्षा होते. कांही कांही माणसें केवळ आपला मोठेपणा प्रस्थापित करण्याठीच सबवी सांगत असतात. ‘असल्या गोष्टीकडे लक्ष द्यायला मला

बेळ नाही, योपक्षां महत्वाची कामं मला करावयाची आहेत' अशी सबचे चेहेन्यावर तुच्छतादर्शक भाव आणून सांगणारा माणूस दिसला की तो आद्यतेखोर आहे हे खुशाल समजावें. कांही लोकांनी सांगितलेल्या सबवीत त्यांचा हजरजगाचीपणा व प्रसंगावधान व्यक्त होते तर कांहीच्या सबवीत त्यांच्या कल्पनाशक्तीची भरारी दिसते. कांही लोकांची बेडरवृत्ति त्यांनी सांगितलेल्या सबवीत प्रगट होते, तर कांही लोक आपली सबचे हतक्या आर्जवीपणांने सांगतात की कुणाचीहि त्याबद्दल खात्री पटावी. खरोखर या बाबतीत 'व्यक्ति तितक्या प्रकृति' या म्हणीप्रमाणे 'व्यक्ति तितक्या सबवी' असे आपणांस खासच म्हणता येईल.

आणि खरोखरच या सबवींवरच जगाचा कारभार यथार्थतेने चालला आहे असे महाटले तर फार अतिशयोक्ति होणार नाही. या सबवी जर जगांत नसत्या तर एकमेकांचे सत्य स्वरूप माणसाला दिसले असते—आणि जगांत माणसामाणसामध्ये असलेले प्रेमाचे बन्ध शिथिल झाले असते. शिवाय सबवी नसत्या तर अप्रिय गोष्टी मनाविरुद्ध करणे माणसाला भाग पडले असते. स्पष्ट शब्दांत खरे सांगून माणसाला दुखविणे किंवा आपल्या मनाविरुद्ध किंवा सदसद्विकेकबुद्धीविरुद्ध अप्रिय कार्य करावे लागणे या दोन्हीपैकी एक गोष्ट माणसाला करावी लागली असती. दोन्ही गोष्टी त्याला सारख्याच्च अप्रिय—त्यांतून या सबवीने माणसांचा बचाव करण्याचे काम चांगले केले आहे.

म्हणूनच मी सबवीना 'अप्रिय गोष्टी चुकविण्याची ढाल' असे म्हणतो—किंचहुना 'भिंडस्त माणसाची ढाल' हे नांव तिला चांगले शोभेल. कारण प्रत्येक माणसाला दुसऱ्याच्या भिंडेकरिता ज्या गोष्टी कराव्या लागल्या असत्या—त्या या ढालीआड राहून चुकविता येतात, दुसऱ्याच्या मर्जीविरुद्ध आपणाला पटणारे कृत्य करावयाचे असले तरी या ढालीचा आश्रय करून तें करतां येते—थोडकयांत आपल्या मनाला व विचाराला पटणारी प्रत्येक गोष्ट दुसऱ्याच्या मर्जीविरुद्ध पण त्याचे मन न दुखविता करता येते—तेवढां

‘भिडस्त माणसाची ढाल’ स्थणून या सबर्बोचें वर्णन केले तर तें यथार्थ ठरेल यांत शंका नाही.

अशी ही ‘भिडस्त माणसाची ढाल’ व्यवहारांत उपयोगांत न आणणारे लोक कमीच। अगदी ‘सत्यप्रिय’ व ‘सडेतोडपणा’ बहूल शेखी मिरविणारे मुठभर लोक सोडून दिले तर प्रत्येकाला या ढालीचा केवळां ना केवळां तरी उपयोग करावाच लागतो. आणि अप्रिय सत्य सांगण्यापेक्षा सबर्बोच्या ढालीआड राहून लोकांची मनें शक्य तें न दुखविण्याची मानवी प्रवृत्ति जोपर्यंत चालू राहील तोपर्यंत या सबवी अबाधितपणे चालू रहाणारच. आज सबवी आहेत म्हणूनच पनीला न विचारता पतीला वाटेल तितका काळ अनिर्बंधित रीतीने बाहेर हिंडता येते, नेमुन दिलेला अभ्यास न करता विद्यार्थ्याला शाळेत जाता येते, परिक्षेत नापास झाला असतानासुद्धां मुलाला वडिलांच्यापुढे उजळ माथ्याने उमें राहता येते, नको असलेले निमंत्रण चुकविता येते, पैसे खर्चे करण्याचे प्रसंग टाळता येतात, दुसऱ्याला निष्कारण खर्चात शालता येते, जुळविलेले लग्न मोडता येते, न होऊ शकणारे लग्न घडवून आणता येते—अशी एक ना दोन! किती तरी कायें आज या सबर्बोनीं साध्य करून घेता येतात. या ‘कर्तुमकर्तुम’ सबवी-विरुद्ध सत्यनिष्ठ माणसांनी कितीहि गवगवा केला तरी तिचें सामर्थ्य कमी होणार आहे योडेच! उलट ‘सत्य हें सापेक्ष असते. तुमच्या दृष्टीने जें सत्य तीच आमच्या दृष्टीने सबव आहे.’ असे उत्तर तोंडावर फेकून सत्यनिष्ठ माणसांचे तोंड बंद करण्यास सबवनिष्ठ लोक कमी करणार नाहीत आणि तोच सबवीचा मोठा विजय होय असे म्हटले तर चुकेल कां फारसे!

## घासलेटच्या बारींत

त्या दिवशी कल्पनाहि नसताना घासलेटच्या बारींत उमे राहण्याची आपत्ति एकाएकी माझ्यावर कोसळली.

शाळा जरा लवकरच सुटली होती त्या दिवशी, घरी येऊन चहा वैगेरे घेऊन पुस्तक मी वाचायला उघडून इतक्यांत—“आज घरांत घास-लेट नाही हं अजिबात. आज पुरुषांची चारी आहे. तेव्हां ही बाटली घेऊन घासलेट आणतां का ? ” असा घरांतून विनंतीवजा हुक्कम सुटला.

पण असे विनंतीवजा हुक्कम ऐकून त्याकडे दुर्लक्ष करावयाची आम्हां पुरुषांना पूर्णपणानं संवय झालेलीच असते. पण आजचे वातावरण जरा निराळे होते. युद्धमय वातावरणाची झळ घरांतही येऊन पोचली होती की काय कोण जाणे ! थोड्याच वेळांत माझ्यासमोर टेब्लावर एक घासलेटची बाटली न फुटेल अशा वेतानें आपटली गेली आणि माझ्या हातांतील पुस्तक खसकन् ओढलें गेले.

“आज घरांत अजिबात घासलेट नाही नी तुम्ही जर आस्तां घास-लेट आणलं नाही तर संध्याकाळी शेगडी पेटायची नाही हं ! दर खेपला मीच बारींत उमे राहून घासलेट आणायचं हा न्याय कुठला ! तें कांही नाही ! आज तुम्ही बारींत उमे राहून घासलेट आणलंच पाहिजे. बारींत उमे राहण्याचा अनुभव तरी येऊ दे एकदा. ”

“अग, पण किंती वेळ जाईल या भानगर्दींत ! ” मी नापसंती व्यक्त करण्याचा प्रयत्न केला.

“तुमच्या वेळेचं सांगू नका मला. ” वेळेचांहि मुद्दा धुडकाऊन लावण्याच्या दृढ निश्चयानें ती म्हणाली, “सब्बापांचला शाळा सुटते आणि कित्येक दिवशी सातसात वाजतात घरी यायला ! तिथें वेळ गेलेला चालतो वाटतं ? ”

“ पण नोकरीचं बंधन असतं तिथं...”

“ इथं संसाराचं बंधन आहे. चला उठा पाहूं आतां...घासलेट संपल्यावर का तुम्ही तिथं जाणार आहांत ? ” या अखेरच्या फर्मानापुढं दुसरा कुणी पुरुष असता तरी काय करणार ? मुकाळ्यानं खिशांतून तीन आगे काढले, बाटली उचलली व बाहेर पडले.

शाळेतून परत येताना स्त्रीपुरुषांच्या रांगाच्या रांगा मी दररोज आहात असे आणि बाटत असे, काय घासलेटकरता हे लोक बिवाची आटापीट करतात ! पण स्त्रियांना उद्योग तरी नसतो. बारीच्या निमित्तानं चारपांच बायका एकत्र येऊन रस्त्यावर गप्पांचा अडू करून करमणूक करून घेऊ शकतात. पण पुरुषांची या बारींत इतकी गर्दी कां ब्हावी हें कोङ मला आतांपर्यंत सुटत नव्हतं. पण आज ते अनपेक्षितपणे सुटळं. सारे हुकुमाचे गुलाम विचोर !

हातांतील बाटली शक्यतों कुणाला दिसू नये अशा रीतीने धरीत मी दुकानापाशी आलो. जवळजवळ एक फलांग रस्ता या बारीने व्यापला होता. माझी छातीच दडपली. एकदा बाटलं—जावं परत. पण हाती घेतलेले कार्य तडीम नेह्याशिवाय परत कसं फिरायचं ? अखेर सत्तर माणसांचा एक पूल ओलांडून मी एकाहत्तरावा उभा राहिलो.

कां कुणाला ठाऊक, पण क्षणभर मला तिथं उभं राहतांना लाज वाढूं लागली. कदाचित् माझ्या अगोदरची सर्व मंडळी—त्यांच्या कपड्यां-बरून तरी—हलक्या धंद्यांतील असावींत—त्यांच्या शेजारीं परटाचा स्वच्छ सदरा, शुभ्र धोतर नेसून उभं राहताना मला कसंच वाटलं ! पण दुस-त्यांचक्षणीं मला हंसू आलं. काय वेंड आहे मन ! वर्गीत शिकवताना सम-तेच्या कितीतरी गोष्टी मी विद्यार्थ्यींच्या मनावर टसविल्या होत्या ! पण आज मला त्यांचे शेजारीं नुसंत उभं राहण्यांत देखील लाज वाटावी ! मनुष्य कल्पनेचा गुलाम आहे हे सत्य त्या वेळी मला पटलं.

आपल्याला बारींत उमं राहिलेलं कुणी पाहील का, ही एक नवी-नच लाज माझ्या मनांत उत्पन्न झाली. वास्तविक घासलेटसाठीं बारींत उमं राहण्यांत लज्जास्पद काय होतं ? पण त्यांतहि माझ्या मनाला लाज वाटवी याचा अर्थ एकच—परिश्रमाच्या मोटेपणाची जाणीव मला पटली नव्हती हाच अर्थ ! बावरलेल्या दृष्टीनं मी इकडे तिकडे पाहात असतांनाच समोरून येणाऱ्या माझ्या एका मित्राची व माझी नजरानजर झाली व त्याच्या मिस्किल हास्यावरून मी ओळखलं कीं उद्या शाळेत जाण्याची सोय नाही.

मन थोडंसं निर्दीवल्यावर जरा आजूवाजूला पाहू लागलू. आमच्या पुढील पांच-सहाजण घासलेट घेऊन गेले होते व पांच सहांचं शेषूट मारं लागलं होतं. नुसता उभा राहून मी कंटाळलू. शेजारीं उम्हा असलेल्या एका मराठ्याशीं बोलणं सुरु करावं अशा विचारनं मी पुटपुटलूं, “ किती वेळ आहे बुवा अद्याप ! ”

माझ्या पांढरपेशा वेषाला दबकत असलेल्या त्या मराठ्याला या पुटपुटण्यानं थोडं तोंड फुटलं, “ त्ये काढी इचारूं नका, रावसाब ! अब, तुमी तर आजच आलासां दिसतां. पन ह्यो परवार दररोज करावा लागतो ना आस्मानी ! ”

“ म्हणजे ? दररोज उमं राहतां तुम्ही बारींत ? ” मी जरा आश्र्यानं विचारलं.

“ नाही तर कसं ? योक आन्याचं अक्षीं घासलेट मिळनार नी त्ये आमाला योक रातबी पुरत न्हावी ! पुरुषांच्या बारीच्या वेळीं आमी येतो, आवांच्या बारीच्या वेळीं आमच्या कारबारनी येतात ! ”

“ या युद्धामुळं तर जगणं अगदी नकोनकोसं केलंय ! ” मागच्या बाजूला उभा असणारा एक माणूस म्हणाला.

“हंड ! तें तर विचारूच नका.” कांहीतरी बोलायचं म्हणून मी म्हटलं. आमचं संभाषण सुरु असतांनाच आमच्यांतील व आप्राडीमधील अंतर झापाऱ्यानं कमी कमी होत होत.

“आता ते लोक पाहा !” तो मागचाच मनुष्य घासलेट घेऊन चाललेल्या तीनचार मराठ्यांकडे बोट दाखवीत म्हणाला, “जबळजबळ साडेतीनपासून ते बारीत नंबर लावून बसले आहेत. साडेतीन ते सहा हा त्यांचा पैसा मिळण्याचा वेळ आज फुकट गेला, प्राप्ति बुडाली ! बरं ! न येऊन तरी काय करणार विचारे ! घरी रॉकेलची एक चिमणी तरी मिण-मिण जळली पाहिजे ना ?”

“अरे, तो पाश्चल्यात माणूस ! मध्येच शिरला पाहा ! सचंच भरून बाटली घेतली पाहा त्यानं दुकानदाराकडून !” माझ्या पाठीमागचा दुसरा नंबर ओरडला, “दर बारीच्या वेळी मी याला पाहतो आहे. चांगला लाअरीट आहे घरांत अन् याला आठवड्यांतून दोनदोन बाटल्या कशाला लागतात !”

“साठा करून ठेवीत असेल.” मी सुचवलं.

“अहो, असे लोक भरमसाट रॉकेल नेतात अन् मग गरिबांना रिकामी बाटली नेऊन अंधारांत बसावं लागतं ! यांना पहिल्यांदा घासलेट देण्याचं बदं केलं पाहिजे.” त्या माणसानं आपला सात्त्विक संताप व्यक्त केला.

इक्कूहक्कू आमचा नंबर वर येत चालला होता. माझ्या मनांत विचार चालले होते—‘युद्धामुळं युरोपमध्ये प्रळय माजला असेल; पण हिंदुस्थानां-तीह त्यामुळं कमी डोंब उसळला नाही ! जीवनाला आवश्यक जिनसा महाग झाल्यामुळं प्रत्येक हिंदवासीयाच्या जीवनांत केवढा मोठा डोंब उसळला आहे ! कित्येक लोक अर्धपोटी रहात असतील, कित्येक अर्भकांना दूधहि मिळत नसेल, कित्येक बालकं सत्वरीन अज्ञामुळं कोमेजून जात असतील !’

त्याच दिवशी सकाळी वर्तमानपत्रांत चंगालच्या दुष्काळाचं वाचलेलं हृदयद्रावक वर्णन माझ्या डोऱ्यांसमोर उभं राहिलं.

या काळ्यकुटुंबिचाराना साथ करण्याकरिता की काय अचानक पाशसाची जोराची सर आली. आमच्या हक्कांच्या प्रतिनिधि म्हणून रस्त्यां-वर बाटल्यांची स्थापना करून आम्ही सर्वजण निवान्याच्या जागेकरिता पळालो. रँकेल देणंहि थोडावेळ बंद पडले.

पाऊस थांबला व आम्ही आमच्या पूर्वीच्या जागा घेतल्या. घासलेट मिठालेले लोक आनंदी मुद्रेने परतत होते. मला वाटलं, ‘आपण सर्वच सुखाचा स्वीकार करण्याकरिता रांगेत उभे आहो. प्रत्येकाची पाळी आली म्हणजे त्याला तो सुखाचा वाटा मिळणार यांत शंका नाही. मग त्याकरिता बारीत वाट पाहात थांबावं लागलं तर त्याबदल आपण कुरकुर कां करावी !’

## कांही तरी जगावेगळं !

“ इश्वा ! कसल्या भडक रंगाचं पातळ नेसली आहे मुलगी ती ! ” रस्त्यानें जाता जाता माझ्या पत्नीनें एका तरुणीकडे पाहून नाक मुरडले, “ तांबडा रंग काय अन् त्यावर पिवळे पड्ऱे काय ! अन् किती शिरक्षिरीत आहे तें ! सारं अंग दिसतंय् त्यांतून . ”

मी सहज कुतूहलानें माझ्या पत्नीच्या टीकाविषय झालेल्या तरुणीकडे नजर वळवली. पातळ भडक रंगाचं होतं खरंच—थोडंसे तलमहि होतं. पण त्यांत मला गैर कांहीच वाटलं नाही. उलट त्या तरुणीच्या सडपातळ अन् गैर बांध्याला तें कांहीसं खुद्दनच दिसत होतं !

“ कांही वाईट नाही वरं कां तें ? ” मी म्हटले, “ रंग थोडासा निराळा आहे—पण शोभून दिसें आहे तिला तें ! तुझी आपली कांही तरीच टीका असेते . ”

पण माझं म्हणणं तिला पठव्यावर माझी पत्नी कसली ती ?

“ अहो म्हणतां काय ? ” ती जरा आश्र्यंचकित झाल्यासारख्ये दाखवून म्हणाली, “ हे पातळ तिला शोभून दिसें आहे ! कमाल आहे बाई तुमची आणि तुमच्या सौंदर्यविषयक कल्पनांची ! अहो सगळे लोक हंसताहेत तें पातळ पाहून ! बाकी कांही तरी जगावेगळं करायची संवयच लागली आहे आजकालच्या मुर्लीना ! ”

स्वतःला मोठी आजीबाई समजून तिनें उच्चारलेल्या त्या बाक्याची मला मोठी गंमत वाटली.

“ कांही कां असेना ? ” मी म्हटले, “ पण कांही तरी जगावेगळं करून तिनं कांही काळ आपलं लक्ष तर ओढून घेतलं ना ! तिनं जर साधाच पोपाख केला असता तर तिच्याकडे आपलं लक्ष तरी कशाला गेलं

असं आणि तिच्यावर आपण चर्चा तरी कशाला केली असती ! असं कांही तरी जगावेगळं केल्याशिवाय जगाचं लक्ष आपल्याकडे वेघंलं जात नाही.”

त्यावर आमच्या सौभाग्यवतीने नुसती मान हलवली. जणूं तिला म्हणायचं होतं, “कांही तरी जगावेगळंच तुमचं बोलणं !”

कांहीसं जगावेगळंच माझं बोलणं होतं है खरं आहे. मुहब्बत मी तिला गप्प करण्यासाठी तें वाक्य तिच्या तोंडावर फेकून दिले होतें—पण नकळतच मी व्यवहारांतील केवढे तरी सत्य सांगितले होतें ! आजकाळ सामान्य चालीने चालणारा माणूस जगापुढे कधीच येत नाही. सर्वसाधारण लोकांप्रमाणे तुम्ही राहात असलांत—त्यांच्याप्रमाणेच वागत असलांत व तस्लेच सामान्य जीवन कंठत असलांत तर तुम्ही सागरांत पडलेल्या जलबिंदू-प्रमाणे केवळांच लुप्त होऊन जाल—जग तुमची वास्तपूसहि करणार नाही—पण कांही तरी जगावेगळं करावयास तुम्हीं सुरवात केलीत कीं ताबडतोव जगाचे लक्ष तुमच्याकडे वेघेल आणि तुमच्या कार्याच्या स्वरूपप्रमाणे टीका—स्तुतींनीं तुमचा परामर्प ध्यावयासहि तें कमी करणार नाही. जर तुम्ही कांही तरी जगावेगळं कार्य करण्यांत आपल्या बुद्धीचा प्रकर्ष दाखविलांत आणि जगाला अन्तिम कल्याणाचा वा ज्ञानाचा नवा मार्ग दाखवून दिला तर जग तुमच्या बुद्धीचं कौतुक करील. प्रसंगीं तुम्हांला डोक्यावर घेऊन नाचेल; पण जर केवळ लोकांना विरोध करावयाचा या कल्पनेनेच तुम्ही जर जगावेगळं कांही करूं लागलांत तर अर्थात् तुमची संभावना अगदीं निराळ्या तन्हेने होईल.

जगावेगळं कांही तरी करावं असं अंतःकरणांतून किती तरी लोकांना वाटत असं आणि त्याचे हेतू सुद्धां त्यांत किती निरनिराळे असतात ! कांही लोक केवळ ‘येन केन प्रकारेण’ प्रसिद्धि मिळावी या उद्देशाने या मार्गाचा आश्रय करतात; कांही लोकांची असं वागण्यांत, लोकांनी आपणाला तन्हेवाईक म्हणावं, अशी इच्छा असते; कांही लोक केवळ बुद्धीला

पट्टें म्हणून तसं वागतात, त्यांना लोकांच्या स्तुतीची किंवा टीकेची पर्वा नसते; कांही लोक स्वतःच्या सुखसोयीसाठी तसें वागतात; तर कांही लोक समाजाच्या व लोकांच्या अनितम कल्याणासाठी तसें वागतात.

केवळ प्रसिद्धि मिळावी, आपलं नांव सगळ्या लोकांच्या तोंडी व्हावं म्हणून केवळ 'जगावेगळे' वागणारे लोक बहुतेकांच्या उपहासाला पाव्र होतात. पण त्यांना त्याची पर्वा नसते. आपण कांही तरी विलक्षण केलं, क्षणभर सर्वांना धक्का दिला या समाधानांतच ते दंग असतात. पुण्याच्या एका प्रसिद्ध कॉलेजमध्ये चार पांच कॉलेज विद्यार्थ्यांनी तसा प्रयत्न केल्याचे मला आठवतें. साधारण अकरा वाजण्याची वेळ होती. कॉलेज सुरुं व्हायला पंधरा मिनिंदे अवकाश होता. सारे कॉलेजचे विद्यार्थी पटां-गणांत इकडे तिकडे वावरत होते. विद्यार्थिनी उद्यानांत बागडत होत्या. अशा वेळी एकदम जिकडे तिकडे खळबळ उडाली; जो तो एका विशिष्ट दिशेकडे पाहूं लागला. कॉलेजच्या गेटमधून एक उवडी बैलगाडी येत होती आणि त्या बैलगाडींत गंभीर चेहरा करून सूट, पॅट, नेकटाय वैरे अद्यावत् पोषाख केलेले चार कॉलेजचे तरुण बसले होते. आणि पांचवा तसाच पोषाख केलेला तरुण बैलांच्या शेपट्या पिळीत 'हैक-हैक' करीत गाडी चालवीत होता. बैलगाडी गेटमासून पोर्चपर्यंत येईपर्यंत साऱ्या कॉलेजच्या विद्यार्थ्यांची तें दृश्य पाहण्यासाठी रांग लागली होती. आणि 'बक् अप्' 'चिभर अप्'च्या आरोक्यांनी तर सगळे कॉलेज दुमदुमून गेले होतें. शेवटी प्रिन्सिपॉलला ही भानगड काय आहे तें पहाण्यासाठी बाहेर यावें लागले म्हणे. पुढे जवळजवळ एक महिना साऱ्या पुण्याच्या कॉलेज-सृष्टीत याच प्रकारणाची चर्चा चालली होती.

शाळेच्या सुर्णीत सुद्धा एका विद्यार्थ्यांने असा प्रयत्न केला. सातवीच्या वर्गांतील विद्यार्थी होता तो. शाळा सुरु होऊन शिक्षक आपापल्या वर्गांत शिरले; सातवीच्या वर्गावर संस्कृतच्या शिक्षकाचा तास होता. त्यांनी आपलें पुस्तक उघडले आणि वाचायला सुरवात करणार इतक्यांत 'May I

come in Sir !’ असा प्रश्न व हास्याचा कलोळ त्यांना एकदमच ऐकू आला. आश्र्याने त्यांनी दाराकडे पाहिले तो दरवाजांत त्याच वर्गातील एक विद्यार्थी पायांत जोडा, घोतराचा सोगा पुढे सोडलेला, वरकाढा लांब कोट व त्यावर एक उपरणे आणि डोक्यावर लाल पगडी अशा पोषाखांत मोऱ्या गंभीरपणाने उभा होता. क्षणभर ते शिक्षक आश्र्याने स्तिमितच झाले. पण ते मोठे प्रसंगावधानी होते. या वेळी त्याच्यार्दी वाद करण्यांत अर्थ नाही, हे त्यांनी ओळखले व त्यांनी त्याला आंत येण्याची परवानगी देऊन आपला अभ्यास शांतपणे पुढे सुरु केला. मुले सारखी त्या मुलाकडे पाहून हंसत होती; पण तिकडेही त्यांनी दुर्लक्ष केले. तासाच्या शेवटी त्यांनी त्या मुलाळा उभे करून त्याला त्या विचित्र वेषासंबंधी खुलासा विचारला.

“विचित्र वेष !” त्या मुलाने आश्र्य वाटल्यासारखे दाखवून विचारले, “हा तर आमचा वाडवडिलांचा पोषाख आहे—त्यांत विचित्र काय आहे ? आपण आज आपली संस्कृति विसरत चालले आहोत—परकीयांचे अनुकरण करण्यांतच आपण सर्वस्वी समाधान मानतों. तेव्हांमी आपल्या आर्यसंस्कृतीचे पुनरुज्जीवन करण्याचा प्रयत्न करणार आहे.”

शिक्षकाने त्याचा ‘आर्यसंस्कृतीच्या पुनरुज्जीवनाचा, मुद्दा बोरेवर उचलला. त्यांनी आर्यसंस्कृतीचे पुनरुज्जीवन करण्याच्या त्याच्या त्या प्रयत्नाबद्दल त्याचे अभिनंदन केले आणि तोच मुद्दा पुढे चालवून त्वाच्यावर प्रश्नोपप्रश्नांचा मारा सुरु केला. त्याला आर्यसंस्कृतीचे खरोखर पुनरुज्जीवन करावयाचे होते काय ? आर्यसंस्कृतीचे पुनरुज्जीवन म्हणजे केवळ पोषाखाचे पुनरुज्जीवन असे त्याला वाटते काय ? तसें नसल्यास आर्यसंस्कृतीची तत्त्वेही त्याने आचरणांत आणण्यास सुरवात केली आहे काय ?—पूर्वजांच्या पोषाखांप्रमाणे पूर्वजांच्या शिक्षणपद्धतीचे तो अनुकरण करणार आहे काय ? तसें असेल तर संस्कृत पाठशाळेत जायचे सोडून तो इंग्रजी शाळेत कां आला ?—‘न वेदेत् यावनीं भाषां प्राणैः कण्ठगतैरपि’ हे तत्व त्याला माहीत नव्हते काय ?... इत्यादी प्रश्नांचा मारा करून त्याला त्यांनी अगदीं

शरमिंदा करून सोडलें व सर्व विद्यार्थ्यांच्या उपहासाचा विषय बनविलें. 'येन केन प्रकारेण' प्रसिद्धि मिळविण्याचा त्यांने प्रयत्न केला—पण त्या शिक्षकालाच त्याच्यामुळे प्रसिद्धि मिळाली व तो मात्र विद्यार्थ्यांच्या चेष्टेचा विषय होऊन वसला.

अशा या ना त्या प्रयत्नांने जगावेगाले कांही तरी करून प्रसिद्धि मिळविण्याच्या विदुषकी प्रयत्नाला कांहीच किंमत नसते—सर्कशीत विदुषक जसे उलट्यासुलट्या कोलांच्या उड्या मारून लोकांना हंसविण्याचे प्रयत्न करतात किंवा सिनेमा—नाटकांतील विनोदी पांत्रे ज्याप्रमाणे कांही तरी विचित्र कृतींनी लोकांचे मनोरंजन करतात तशीच कांहीशी यांची कृति असते, सुदैवच कीं लोकांचे लक्ष आपणाकडे जावै म्हणून भररस्यांत डोक्यावर उमे राहण्याचे किंवा हातावर चालण्याचे प्रयोग ते करीत नाहीत. चाकी वेळ्याच्या इस्पितळाचे भय नसते तर तेहि करावयास त्यांनी कमी केले नसते म्हणा.

कांही लोकांना केवळ आपणाला लोकांनी तदेवाईक म्हणावं, म्हणून जगा वेगळं वागावंसं वाटतं ! लोकांपेक्षा आपण कांही तरी निगळे आहोत असं त्यांना दाखवायचं असतं—पण तसं करण्यांत त्या गोष्टी त्यांना पटलेल्याच असतात असं मात्र नाही. आपला म्हणून कांही निराळेपणा आहे असं ते वारंवार दाखविण्याचा प्रयत्न करतील. लोकांना ज्या गोष्टी आवडतात त्या त्यांना आवडायच्या नाहीत—आणि ज्या लोकांना आवडत नसतील त्याच गोष्टी यांना उत्कृष्ट वाटतील. विशेषतः हा आपला निराळेपणा वेळीं अवेळीं संभाषणाच्या, वर्तनाच्या व लेखनाच्या द्वारे लोकांच्या नज्ऱेस आणून देण्याचा ते कठाक्षानें प्रयत्न करतील. लोकांपेक्षा वेगळीं मतं प्रतिपादन करण्यांत आपण आपला मोठेपणाच व्यक्त करतो अशीच यांची समजूत असते.

त्यामुळे सामान्य शिष्टाचाराचीं चंघाने ते पुष्कळ वेळां—कांही कारण नसतांना—झुगारून देतात. कोणी त्यांच्याकडे सद्दृज गप्पा मारावयास गेला

तर चक्र ‘रिकाम्या गप्पा मारण्यास मला वेळ नाही’ असें ते त्याच्या तोंडावर सांगतील. एकादा चित्रपट सर्व लोकांस आवडला असला तर तो चित्रपट ‘भिकार’ आहे अस मत प्रतिपादन करतील, इतकेंच नव्हे तर त्याच्याहि पुढे जाऊन चित्रपट पहाऱेंच वाईट ओह असेंहि सागायला ते कमी करणार नाहीत. सामान्य लोकांना अतिशय आवडलेली ललित-कृति यांना भिकार वाटेल व सामान्य जनतेस बोजड व ओबडधोबड वाटणारी ललितकृति डोक्यावर घेऊन ते तिचा गौरव करतील.

कुठे कसे वागावयाचे यश्चैहि तारतम्य ते कधीं कधीं मुद्दामच ठेवीत नाहीत कीं काय कोण जाणें. एकदां एका कॉलेजच्या टीमनें नॉर्थ-कोट शीत्तड मिळविले होतें. म्हणून त्या टीमचा व त्या टीमच्या कसानाच्या सन्मान करण्यासाठी असेंबली हॉलमध्ये एक सभा भरली होती. पुष्क-ळांचीं कसानाच्या व खेळाहूऱ्याच्या गुणवर्णनपर भाषणे झाली. शेवटीं एक विद्यार्थी उठला व त्यांने भाषण करावयास सुरवात केली. त्यांने प्रथमच एक विधान केले, “मित्रहो, आपल्या क्रिकेटच्या संघाला ही दाल केवळ योगायोगानें मिळाली आहे. खेळाहूऱ्याच्या खेळांतील नैपुण्याचा वांटा त्यांत फार कमी आहे.” हे वाक्य बाहेर पडव्यावरच विद्यार्थ्यांनी ‘शेम, शेम’ असा ओरडा करून भाषण बंद पाडण्याचा प्रयत्न केला. पण कसानाच्या विनंतीवरून सर्व विद्यार्थीं शांत झाले व त्याचे भाषण पुढे सुरु झाले. त्या भाषणांत त्यांने टीमबद्दल व विजयाबद्दल कितीतरी अप्रिय गोष्टी सांगितल्या. त्याच्या मतें टीमची निवड करताना कसानांने घोडचुका केल्या होत्या—उक्कष्ट गोलंदाजाचा समोवेश टीममध्ये केला नाही—टीममध्ये सांधिक एकी नव्हती—विशद टीममधील दोन उक्कष्ट खेळाहू आजारी-पणामुळे येऊ शकले नाहीत व त्याच्या खेळाच्या वेळेला पाऊस येऊन पिच ओले झाले होतें म्हणून केवळ हा विजय त्यांना मिळू शकला इत्यादि. हे भाषण चालू असताना कितीदां तरी ‘बसा खालीं’, ‘ओढा त्याला खालीं’ अशा आरोळ्या विद्यार्थीवर्गांनु उठल्या. पण या बहाहूरांने भाषण संपे-

पर्यंत आपली जागा सोडली नाही. या भाषणानें त्याची कीर्ति कॉलेज-मध्ये चांगलीच पसरली व 'चक्रम्' म्हणून विद्यार्थी त्याला ओळखू लागले. पण आपण जगावेगळे कांही तरी केले या आनंदांतच तो दंग होता.

अर्थात् अशा रीतीने विनाकारणच जगावेगळे वागण्यांत या व्यक्तीचा फारसा स्वार्थाहि साधत नाही किंवा परार्थाहि साधत नाही. पण केवळ सामान्य जनतेच्या मताविरुद्ध मतं प्रतिपादन करावयाची या पलीकडे त्यांच्या वागण्याला कोणताच निकष नसतो. पण त्याच्या उलट एकादी गोष्ट बुद्धीला पटत नाही म्हणूनच केवळ कांही लोक जनतेच्या प्रचलित मतप्रणालीविरुद्ध जातात व जगावेगळे कांही तरी करतात. या त्यांच्या कृतीला बुद्धीचा, विचाराचा निकष असतो आणि त्यामुळे प्रथम जरी यांची मर्ते समाजाला घळा देणारी वाटली तरी ती हळू हळू लोकांना पटू लागतात. रुढीविरुद्ध बंड करणारे समाजसुधारक याच 'जगावेगळे कांही-तरी' करणाऱ्याच्या वगोत येतात. लोकहितवार्दीनीं आपल्या लिखाणांतून ज्या वेळी ब्राह्मणांवर व रुढीवर शस्त्र उचलले त्यावेळी समाजांत केवढी तरी खळबळ माजली असेल. आगरकरांनी ख्रियांना शिक्षण द्यावे, बालविधवांना पुनर्विवाह करावयाची मोकळीक असावी व आपल्या समाजांतील दुष्ट रुढी टाकून देऊन बुद्धीला पृतील अशा सुधारणा समाजांत कराव्या अशी मतप्रणाली पुढे मांडली, तेव्हां तर समाजानें आगरकरांना बंडखोर ठरवलं थ त्यांची जिवंतपणी स्मशानयात्रा काढली. पण त्यांनी ज्या ज्या 'जगावेगव्या' गोर्टीचा पुरस्कार केला त्यांत त्यांचा स्वार्थ नव्हता. त्यांची प्रसिद्धीची हांव नव्हती किंवा त्यांचा तन्हेवाईकपणा नव्हता. त्यांनी आपण प्रतिपादलेली प्रत्येक गोष्ट बुद्धि-प्रामाण्याच्या निकषावर घासून घेतली होती. आणि म्हणूनच आज आपण आगरकरांना मोठे सुधारक म्हणतों व त्यांचे स्मृतिदिन दरसाल साजरे करतों.

आज विसाऱ्या शतकांत सुद्धां बुद्धीला पटणाऱ्या किती तरी गोडी आचरणांत आणण्याचे सामर्थ्य आपणामध्ये नसतें. आपल्या धार्मिक

विधीपैर्की किती तरी विधि असे आहेत कीं त्यांचा आज सांगाडा राहिला आहे—त्यांतील सत्त्व केवढांच लोपले आहे. उदाहरण म्हणून ‘उपनयना’च्या विधीकडे बोट दाखविता येईल. उपनयनाची मूलभूत कल्पना केवढांच लोपली—तरी अद्याप आपणाकडे अर्थ नसलेली मात्रभोजने वैगेरंचालूच आहेत ना ? विधवांनी पुनर्विवाह करावा हे तत्त्व बुद्धीला पटते—पण आज किती पुनर्विवाह होत आहेत ? जातिमेद नाहीसा करावा हे सुद्धां आपणाला समजते, तरी पण विवाह ठरावितांना आजहि गोत्र, प्रवर पाहिले जातात—मग जात पाहिली जात असेल यांत काय आश्र्य ? याचं खरं कारण एकच—बुद्धीला पटते पण ‘जगवेगळे’ कांही तरी करून जनतेचा रोष पतकरण्याचे घैर्य सामान्य माणसाला नसते—आणि म्हणून सुधारणा नेहमी मुंगीच्या पावलाने प्रगति करीत असते.

बुद्धीला पटणाऱ्या पण लोकविराहित वर्तन करणाऱ्या लोकांना जनतेकडून ‘विक्षित’ या विशेषणाच्या आहेर करण्यांत येतो. माझा एक मित्र असाच ‘विक्षित’ आहे. दसऱ्याच्या दिवशी त्याच्याकडे कांही विद्यार्थी सोने घेऊन गेले. त्याने ते सोने घेतले तर नाहीच, पण त्या सणाच्या निरर्थकतेविषयी एक मोठे व्याख्यान मात्र त्याने सर्वाना ऐकवले. दिवाळीत नर्कचतुर्दशीच्या दिवशी सर्व घरी पढांटे स्नानाची, फटाक्याची वैगेरे मोठी दंगल उडून जाते, त्यावेळी हे राजेश्वी सूर्योदयानंतर उठतात. दिवाळीत याच्या घरी भाजीभाकरीशिवाय दुसरा बेत आढळणार नाही. आषाढी एकादशीच्या दिवशी कांवांची भजी खाताना याला मोठा आनंद वाटतो. या सर्वाला तो बुद्धीला पटणारी कारणे देतो—पण लोकांच्या भावनेला ती पटत नाहीत. म्हणूनच लोकांनी त्याला ‘विक्षित’ ठराविल आहे. आणि त्या ‘विक्षिता’ ला लग्नकार्याचे, मुंजीचे किंवा इतर कोणतेही आमंत्रण द्यायला सहसा कोणी जात नाही. कारण आपल्या बुद्धिप्रामाण्याची घार आमंत्रण द्यावयास आलेल्या त्या गृहस्थावर चालवून त्या

माणसाला तो अगदी खजील करून सोडतो. त्यामुळे 'कुठून या वेड्याकडे आलो' असें त्याला होऊन जाऊन !

राजकारणांत तर बुद्धिप्रामाण्याची टाळ वापरून लोकमान्य पुढान्यांविरुद्ध जाणारा माणूस तर जनतेंत अधिकच आप्रिय ठरतो. सामान्य जनतेची त्या पुढान्यावर अंघश्रद्धा असेते आणि त्याच्या विरुद्ध कुणी ब्र काढला—मग तें कितीहि खेंर कां असेना—तर तें त्यांना सहन होत नाही. अशा वेळी गालिप्रदानापासून दगड धोंड्याच्या आहेरापर्यंत सर्व गोष्टी त्याला सहन कराव्या लागतात—किंवृत्तुना कांही कांही वेळां अतिशय गंभीर प्रसंगानाहि त्यांना तोंड यावें लागतें. हिटलरच्या कारकीर्दींत त्याची मतप्रणाली न स्वीकारलेल्या लोकांचा झालेला छळ अद्याप सर्वोच्या स्मरणांत ताजा आहे. महात्मा गांधींनी कायदेभंगाची चळवळ ज्या वेळी सुरु केली त्या वेळी ती चळवळ बुद्धीचा न पटलेले किती तरी लोक होते. आणि ज्यांनी ज्यांनी आपला प्रामाणिक मतभेद त्या वेळी व्यक्त केला त्यांना जनतेचा रोष मात्र स्वीकारावा लागला. राजकारणांत बुद्धीवर भिस्त ठेवून 'जगावेगळं' वागण्यानें आपव्या सदसद्विवेकबुद्धींचे समाधान होतें हैं खरें आहे पण लोकांच्या रोषाचा जास्तींत जास्त अनुभव त्याला घ्यावा लागतो, आणि तो अनुभव फारसा स्पृश्याची खासत नसतो; गॅल्सवर्दीच्या मॉब नाटकांतील 'मॉर'चे स्त्रभावचित्र त्या दृष्टीने अभ्यासनीय आहे. इंग्लंडसारख्या बलाळ्य राष्ट्रांनें आफिकेतील एका रानटी व दुर्बळ अशा राष्ट्राविरुद्ध युद्ध पुकारावें हैं त्याला पटले नाही. त्यांने लोकविरोधाला न जुमानतां त्याविरुद्ध प्रचार कराव्यास सुरवात केली आणि त्याचा परिणाम असा झाला की, सर्व जनता त्याच्यावर उलटलीच—पण—खुद त्याची बायको व मुलं त्याला सोडून गेली—आणि आपव्या मतासाठीं एकटा झगडत तो लोकांच्या रोषाला बळी पडला.

'जगावेगळं कांही तरी' करून लोकांचा छळ सहन करूनही जगाला अंतिम कल्याणाचा मार्ग दाखविणारे किती तरी महात्मे

निरनिराळ्या राष्ट्रांत व निरनिराळ्या घर्मीत होऊन गेले. प्रथेक धर्मसंस्थापकाला त्या वेळच्या जनतेचा रोष सहन करावा लागला आहे. ‘शानेश्वरी’ च्या रूपांनै गीतेचें तत्त्वज्ञान मराठी भाषेत प्रथम आणून आणि सामान्य जनतेला भक्तिमार्गाचें द्वार उघडें करून बंडाचा पहिला झेंडा उभारताना शानेश्वरांना काय कमी विरोध सहन करावा लागला! समतेचें तत्त्व आचरणांत आणून सर्व जातीना परमेश्वराची भक्ति करण्याचा सारखाच अधिकार आहे, असें अद्वाहासाऱ्यांने पटवून देणाऱ्या एकनाथ—तुकाराम वैगेरे संतकर्वीना तरी काय कमी विरोधार्थी झगडावें लागलें? त्यांचे स्वतःचें जीवन जगावेगळें होतें—पण त्या जगावेगळ्या जीवनांतून त्यांनी समाजाला व जनतेला मार्ग दाखविला. महात्मा गांधीचे आजचें अहिंसेचें तत्त्व जगावेगळेच नाही का? पण त्या अहिंसेच्या तत्त्वांतून जागतिक शान्ततेच्या व समतेच्या तत्त्वाचा केवढा मोठा संदेश त्यांनी दिला आहे? आज त्यांचे तत्त्व लोकांना ‘जगावेगळं’ वाटत असलं तरी राष्ट्रांराष्ट्रांतून प्रेमाचे संबंध दृढ करण्यास व अखिल मानव-जातीत बंधुभाव निर्माण करण्यास त्यांच्या अहिंसेच्या तत्त्वाचाच आश्रय लोकांना शेवटी घ्यावा लागेल.

शिवाय आपण ज्या गोष्टीना ‘जगावेगळं’ असं आज म्हणतों त्या उच्चां जगावेगळ्या राहतीलच असे थोडेचे सांगता येणार आहे? इतिहासाचा तरी दाखला तसा नाही. ज्या गोष्टी आपल्या पूर्वजांना ‘जगावेगळ्या’ वाटत होत्या त्या आपण आज नित्याच्या म्हणून पहातोंच की? आगर-करांच्या काळांत एकादी मुलगी पुस्तके घेऊन शाळेत निघाली की लोकांना कोण आश्रय वाटे—तिच्यावर निदेचे व टीकेचे किती प्रहार होत—पण तेच आपण आज मुलींच्या छुंडीच्या छुंडा शाळा-कॉलेजांत शिरताना पाहतोंच की? पंचवीस वर्षांपूर्वी शेपटा घातलेली तरुणी म्हणजे आश्रय समजले जात असे—आज त्याच्या उलट शेपटा न घातलेली तरुणीच आश्र्याचा विषय होऊन बसण्याइतकी वेळ बदलली आहे. पतिरत्नीनीं घरांतील दुसऱ्या

कोणाही मंडळीदेखत एकमेकांशी बोलणे दूरच—पण एकमेकांकडे पाहून इंसॅ—म्हणजे देखील विनयाचे अर्तात्क्रमण समजले जात असे. पण आज बडील माणसांच्या देखत हातांत हात घालून राजाराणी ऐरोत फिरावयास निघालेले आपण रस्तोरस्तीं पढातोंच की !

—आणि म्हणूनच आज ‘भडक रंग’ म्हणून माझ्या पत्नीने ज्या तरुणीच्या पातळाकडे पाहून नाक मुरडले होते तें उद्यां बहुतेक तरुणीच्या अंगावर दिसूं लागले तर मला आश्रव्य वाटणार नाही.

किंवदुना माझी पत्नीच तसले पातळ आपणाला विकत घेऊन देण्याबद्दल केवळ तरी हट घेर्वैल अशी माझी खात्री आहे.

असें जर आहे तर ‘कांहीं तरी जगावेगळं’ म्हणून त्या पातळाला हंसण्यांत अर्थ उरला कुठे ?

## तुमच्या मनाचे चोरकपै

दैव व मनुष्य यांच्यामध्यें नेहमीं लपंडावाचा खेळ चाललेला असतो. माझ्या विडिलांकडे त्या दिवशीं आलेल्या गृहस्थाच्या एकंदर बोल. एयावरून तरी मला तसें वाटले. तो विडिलांना सांगत होता—

“ काय सांगू तात्यासाइव, माझ्या आयुष्यांत प्रत्येक वेळी माझ्या-  
पुढं वाढून आलिलं सोन्याचं ताट मीं उघळून लावलं आहे. बी. ए.  
झाल्याबरोवर मला चांगली शंभर रुपये पगाराची सरकारी नोकरी मिळाली  
होती; आज ती कायम टिकवली असती तर तीनशेपर्यंत गेलों असतों मी.  
पण मध्येच कायदेभंगाच्या चळवळीत उत्साहानं नोकरी सोडली; आणि  
त्या स्वार्थत्यागाचं आज फळ काय ? तर सत्तर रुपयांवर खडेंघाशी ! तीच  
गोष्ट गोदीच्या लग्नाची. पहिल्यांदा देशपांड्यांच्या वसंताला ती चांगली  
पसंत पडली होती. आज त्याच्याशीं तिचं लम झालं असतं, तर खरोखर  
पोरगी मोरार्हीतून हिंडली असती. पण मी कुळकण्याच्या पाकेळ डाम-  
डौलावर भाळों आणि आज खरोखर पोरीला दोनवेळ धड जेवणाहि मिळ-  
ण्याची मुष्कील पडली आहे. असे विचार आले की वाटतं, काळाचा  
प्रवाह परत मागं फिरून पूर्वीच्या चुका दुरुस्त करण्याची प्रत्येकाला पुन्हां  
संधि मिळाली तर ? ”

त्याचे ते उद्भार खरोखर दूदयभेदक होते. पण त्यामुळे माझ्या  
विचारांना एक निराळीच दिशा मिळाली. प्रत्येकाच्या जीवनांत असे  
अनुतापाचे उद्गार काढावयास लावणारे प्रसंग कितीतरी असतील ! प्रत्ये-  
कजण असे प्रसंग मनाच्या चोरट्या कण्यांत दुष्वून ठेवतो हे खरे आहे;  
पण वरील गृहस्थाप्रमाणे कधीं ना कधींतरी भावनांचा भर असण्या  
मुळे हे मनाचे चोरटे कप्पे उघडले, तर त्यांत दिसणाऱ्या विचारांचे स्वरूप  
बद्धुधा उद्भेदगजनकच असेल यांत शंका नाही. ‘ वाया गेलेली संधि ’

‘फुकट दवडलेला काळ’, ‘जीवनप्रवाहांत केलेली अक्षम्य चूक’, ‘निराशा’ आणि ‘अतृप्त आकांक्षा’ यांनीच हा मनाचा चोरटा कप्पा भरलेला असेल.

मानवी जीवनांत परिस्थितीशीं सुंजतां सुंजतां पुष्कळ प्रसंग असे येतात, कीं ज्या वेळीं मनुष्य किंकरत्व्यमूढ बनतो. आपण कोणत्या मार्गानें जावै हें त्याला निश्चितपणे कळत नाही. त्यामुळे त्या वेळीं बरा दिसेल तोच मार्ग त्याला स्वीकारावा लागतो. आणि अशा मार्गानीं जाणाऱ्या दहांपैकी सात लोकांना तो मार्ग बराच चालून गेल्यावर असें वाढू लागतें, कीं आपण दुसऱ्या मार्गानीं गेलीं असतों तर अधिक बरें झाले असतें! स्वतःच्या मार्गांतील काटेकुटे त्याला तीव्रतेने बोचू लागतात व दुसऱ्या मार्गानें जाऊन भरभराट पावलेह्या व्यक्तींचे सुख त्याच्या डोळ्यांत खुपूं लागतें. पण काळाचा प्रवाह बदलता येत नाही व त्याला त्याच रस्त्यानें कुरकुरत कां होईना पण चालावै लागतें. आपण या मार्गानें आलों ही चूक केली, असें कबूल न करण्याचा तेजस्वीपणा जरी त्याच्यामध्ये असला तरी ननाच्या त्या चोरट्या कप्यांत पश्चात्तापाची जाणीव दडलेली असते हें खास.

पण पुष्कळ वेळां अशा चुकांना मनुष्यापेक्षां दैवत्च जबाबदार असतें; पण मनुष्य मात्र त्याबद्दल स्वतःलाच दोष लावून घेत असतो. वास्तविक आपण केलेली एखादी गोष्ट चांगली का वाईट हें मनुष्य पुढील परिणामावरून ठरवीत असतो; पण ती गोष्ट करताना ते परिणाम आपणांपासून अशात होते ही गोष्ट त्या वेळीं मात्र तो विसरतो. मधा च्याच गृहस्थाच्या चावतीत गोटूचे लग्न चांगल्या व्यक्तीशीं झालें का वाईट व्यक्तीशीं झालें हें त्यानें पुढील परिणामावरून ठरविले. पण ते परिणाम लग्नाच्या वेळीं त्याच्यापासून भविष्यकाळानें वा दैवानें झाकले होते. त्यामुळे त्याबद्दल तो स्वतःला कितीहि दोष लावून घेत असल तरी दैवापुढे तो अगतिक होता हें तितकेंच खरें. एखाद्या पित्यानें अनु

रूप वर पाहून आपली मुलगी त्याला दिली आणि लग्नानंतर दोनतीन माहिन्यांतच ती विधवा झाली, तर त्या पित्यानें स्वतःपेक्षां मुलीच्या दुर्देवालाच दोष देणे युक्त नाही का ?

माझा एक मित्र आहे. लग्नापूर्वी दोन मुलीपैकीं कोणती पत्करावी हा त्याच्यापुढे पेच पडला होता. दोन्हांहि मुली सुरेख होत्या व सारस्याच शिकलेल्या होत्या. शेवटीं त्याने जास्त हुंडा देणाऱ्या मुलीशीं लग्न केले. पहिल्याच बाळंतपणांत त्या मुलीला बाळंतरोग जडला व ती अऱ्णिमिक बनली. पुढील चार वर्षांत त्या बायकोचीं आजारपणे काढताकाढता त्याचा जीव मेटाकुटीला आला. त्यामुळे मी ज्या ज्या वेळीं त्याच्याकडे जातों त्या त्या वेळीं तो चिडलेलाच असतो. आणि एखादे वेळीं भावनांचा आवेग असह्य झाला की तो म्हणतो, “खरोखर, या मुलीशीं लग्न करून फसलीं मी ! काढीचं सुख लागलं नाही मला या चार वर्षांत. त्यापेक्षां त्या दुसऱ्या मुलीशीं लग्न केलं असत तर !”

अन् योगायोग म्हणजे त्या दुसऱ्या मुलींचे लग्न होऊन ती त्याच्या-समोरच राहावयास आली होती व तिचा संसार सुंदर चालला होता. त्यामुळे ज्या ज्या वेळीं त्याची नजर समोर वळे त्या त्या वेळीं त्याच्या नबरेत आपण केलेल्या अक्षम्य चुकीची जाणीव मला दिसे. वास्तविक हा त्याचा अनुताप व्यर्थच नव्हता का ? मुलगी पसंत करताना आपल्या भविष्यकालीन संसाराचे धिंडवडे त्याला थांडेच कळले होते !

मनुष्य किंयेक वेळां भावनेच्या भरांत परिणामाचा विचार न करता एखादे कृत्य करतो व नंतर पश्चात्तापाचे उसासे सोडीत आपले सारे जीवन दुःखी करतो. अशा कितीतरी व्यक्ति आपणांस आपल्या समोंवताली दिसतील. माझ्या माहितींतील एका मुलीने एका क्षुळक कारणावरून तावातावानें तिचे ज्याच्यावर प्रेम होते त्या तस्णाशीं ठरलेले लग्न मोडले भाणि

त्याचा सूड घेण्यासाठी ताबडतोब दुसऱ्या एकाशी लग लावले. त्यानंतर तीनच वर्षांनी मला ती दिसली किती चदल झाला होता तिच्यांत! आपण केलेला अविचार तिच्या त्या करुण दर्ढीत पूर्णपणे प्रतीत होत होता. पण त्याबद्दल होणारा अनुताप ती कुणाजवळ व्यक्त करणार?

पण भावनेच्या भरांत आपण केलेली चूक कबूल करणार प्रामाणिक लोक यांत फारच योडे! आपल्या कृतींनं समर्थन करून आपल्या अविचारावर पांशरूण घालणाऱ्यांचीच संख्या जास्त असते. तरीपण त्यांच्या मनाच्या चोरव्या कप्प्यांत या पश्चात्तापाची आग नक्कीच धुमसत असत.

आळसांत घालवलेला वेळ व निरर्थक केलेला खर्च यांबद्दल तर उसासे सगळीकडे ऐकू येतात. कॉलेजांत आपल्याबरोबर असलेले व परिश्रम करून आयुष्यांत यशस्वी झालेले लोक पाहून कॉलेज-जांवन आपण आळसांत घालवले याबद्दल अनेकांना वाईट वाटत असते; विशेषत: ज्यांनी केवळ आळसामुळे आपले शिक्षण अर्धवट सोडले आहे अशा व्यक्तींना आपल्याबरोबरीचे जुने सहाय्यायी केवळ शिक्षणाच्या जोरावर पुढे जात आहेत हे पाहून अतिशय दुःख व्हाँवे यांत नवल नाही.

मनुष्याला दोन मर्ने आहेत किंवा नाहीत, अप्रत्यक्ष मनाची मीमांसा आज मानसशास्त्रज्ञांना मान्य आहे वा नाही, हे शास्त्रीय प्रश्न जरी आपण बाजूला ठेवले तरी आपणाला हे निश्चित सांगता येईल, की मनुष्याच्या मर्नांत खोलखोल कुठेतरी माणसाच्या अतृप्त आकांक्षा, जीवनांतील अक्षम्य प्रमादाबद्दलचा अनुताप आणि दुःख लपेले असते. परिस्थितीमुळे पुष्कळ वेळां मनुष्याला आपल्या इच्छांना बांध घालावा लागतो आणि त्या अतृप्त इच्छा या चोरव्या कप्प्यांत येऊन दडतात. एखाद्या श्रीमंत व रूपवती तरुणीविषयी अभिनाश बाळगणारा एखादा दरिद्री मनुष्य एखाद्या कुरुप पत्नीशी संसार करीत असतांनासुदूं आपल्या चोरव्या कप्प्यांत त्या सुंदर तरुणीविषयीची इच्छा दडवून ठेवत असतो.

एखादा मजूर मोटारगाडी उडविण्याची स्वप्ने मनांत बाळगीत असतो, तर एखादा सामान्य प्रतिभेन्ना मनुष्य जागतिक कीर्ति मिळविण्याचे गोड विचार मनांत बाळगत असतो. प्रत्येकाच्या जीवनांत अशा अतृप्त आकांक्षा व विरुन गेलेली ध्येये आपणाला पावलोपावली आढळतील.

पण या अतृप्त आकांक्षा परिस्थितीमुळे साध्य होत नसत्यानें मनुष्य त्याबद्दल इतका हळदळत नाही. जें आपणाला मिळणेंच अशक्य अशा गोष्टीबद्दल मनुष्य फार दुःख करीत नाही. पण आपण अमकी गोष्ट करण्याऐवजी अमकी गोष्ट केली व त्यामुळे आपल्या जीवनाचा ‘सहारा’ झाला ही जाणीव त्याला सदोर्दीत जाढीत असते. मग असे प्रमाद भावनेच्या भरांत झालें का अगतिक होऊन आपण तें केले याचें भान त्याला राहात नाही. वाया घालवलेल्या संधीचें शल्य तर त्याच्या मनाला सारखें बोचत असते. माझ्या स्वतःच्या मनाचें ज्या वेळी मी पुथकरण करू लागतो त्या वेळी असे किंती तरी प्रमाद माझ्या मनाच्या चोराच्या कण्यांत दडलेले मला दिसतात. लहानपणीं व्यायाम केला नाही, सायन्स किंवा अंग्रिकल्चरकडे जाण्याचें सोडून वार्टस्कंड आलों, किंवा मध्यंतरीं एक आयती आलेली चांगली नोकरी मी आपणहून हातची दवडली—असे अनेक चटके माझ्या मनाला अधूनमधून बसतात.

सभोवतालच्या माझ्या परिचितांबडे मी या नजरेने पाहू लागलों तर त्याच्याहि जीवनांतील हे खडे माझ्या नजरेला येतात. प्रत्येकाला हे खडे बोचतात; पण त्याबद्दल उघड तकार कुणीच करीत नाही. माझ्या एका दूरच्या नातेवाइकाला एक चांगली मुलगी केवळ पैशाकारितां नाकारली म्हणून पश्चात्ताप होतो. अर्यात् तो तें बोलून दाखवीत नाही; पण त्याच्या दृष्टींतील ती छटा मला ओळंखू येते. दुसऱ्या एकाला आपण मुलाच्या आज्ञारांत योग्य ती घावाधाव करून चांगल्या डॉक्टराचें साहाय्य केवळ अशानामुळे न मिळविल्यानें दुःख होतें; तिसऱ्याला आपली आवडती

संगीतकला सोडून केवळ भावाच्या इच्छेसाठी स्वर्देवाशी स्वीकारल्याबद्दल प्रश्नात्ताप होतो; चौथा कारकुनाएवजी शिक्षक झालो असतो तर बेरे झाले असतें असे म्हणतो, तर पांचवा शिक्षकोपेक्षां कारकून झालो असतो तर अधिक बेरे झाले असतें असे उद्गार काढतो ! या प्रत्येकाच्या जीवनात असमाधानाचें व अनुतापाचें शाल्य बोचत असल्याचें स्पष्ट दिसतें.

पण त्यांचेच उदाहरण कशाला ! बहुधा आपणां मर्वांचेच जीवन अशा तर्फेने थोड्याकार प्रमादांनी भरलेले आपणाला दिसेल. काहीच्या बाबतीत प्रमाद गंभीर स्वरूपाचे असतील, कांहीचे क्षुलक असतील. आणि त्यांतसुद्धां पुष्कळशा चुकाना मनुष्यापेक्षा दैवत कारणीभूत होत असते. प्रत्येक मनुष्याला स्वतःचा भविष्यकाळ किंवा आपण करीत असलेल्या कायांचे परिणाम जर स्पष्ट दिसू लागले तर मनुष्याच्या हातून असे प्रमाद होणार नाहीत हें खोरे ! पण तसा भविष्यकाळ प्रत्येकाला माहीत झाला, तर जीवन जगण्यांत तरी काय मौज राहणार ? भविष्यकाळांतील संकटे अगोदरच कळल्यानें मनुष्याचें जीवन कितपत सुखी होईल हा प्रश्न नाही का ! मनुष्य आशेवरच जगत असतो व ती आशा बहुधा भविष्यकालीन अज्ञानाच्या पोर्टीच जन्मत असते. दरिद्री माणसाला आपण जन्मभर दरिद्रीच राहणार हें कळले, तर त्याला आपले जीवन कितपत सुखावह वाटेल !

पत्ते खेळताना प्रतिपक्ष्याच्या हातांतील सर्वच पत्ते आपणाला माहीत झाल्यास खेळण्यांत काय रंग चढणार आहे ? आपले जीवन म्हणजे दैव व आपण या दोघांमधील पत्त्यांचा खेळच आहे. ज्याच्या हातीं चांगला ढाव येईल तो जिकणार हें उघड आहे. पुष्कळ वेळां मनुष्य दैवाच्या हातांतील बाहुले बनतो. कित्येक वेळां मनुष्य जास्त प्रभावी ठरतो. आपण स्वीकारलेली नोकरी, आपण पत्करलेला मार्ग, आपण करीत असलेला विवाह इत्यादि आयुष्यांतील प्रत्येक प्रसंगी मनुष्य अज्ञानाच्या पाथरीवर

उभा असतो. त्या पायरीबरून खाली टाकलेले पाऊल आपणाला सुखाच्या मंदिराकडे नेईल कीं दुःखाच्या दर्रीत लोटेल याचा त्याला पत्ता नसतो. आणि या दृष्टीनें तो दैवाच्या हातांतील बाहुलेच असतो असे म्हटलें तरी त्यांत काय चूक आहे ?

आणि म्हणूनच एका दृष्टीनें मला जीवन म्हणजे एक 'शर्यत' असल्यासारखे वाटते. आपण ज्याच्यावर आपले सुखदुःख पणाला लावतो तो घोडा पदिला येईल कीं नाही याची आपणाला खात्री नसते. आपण निव्वळ अंदाज बाधतो. पुष्कळदां अंदाज खेरू ठरतात; पुष्कळदा चुकतात. आणि आपले अंदाज चुकले तर आपणाला वाटते "अरे, मी त्या दुसऱ्या घोड्यावर सर्वस्व लावले असते तर किंतो चागले झाले असते ! " पण शर्यत संपलेली असते व सुखदुःखापैकीं आपल्या वांछाला आलेला भाग घेऊन आपणाला जीवनप्रवाणांत पुढे पुढे जावे लागते. पण तसें जात असतांना मनाची वरकरणी पूर्ण समाधानी वृत्ति जरी आपण ठेवली, तरी मनाच्या चोरकप्प्यांत सारखे एक शल्य बोचून टोचणी देत असते, कीं, " अरे ! मी असे करण्याएवजी तसें केले असते तर ? "

## पुराणांतलीं वांगीं

एका पुराणिकाची अशी गोष्ट सांगतात की, चातुर्मासांत तो पुराण सांगताना लोकांना कळकळीनें उपदेश करी, “ बाबांनो, कांदे, वांगी वैगैरे शास्त्रनिधि द पदार्थ चातुर्मासांत खाऊ नका—तसे करणे पाप आहे.” वैगैरे. एकदां घरी गेल्यावर त्यांने आपल्या पत्नीला चमचमीत वांग्याचे काप करण्याची आशा सोडली. पत्नी विचारी होती भोळी ! तिनें आपल्या नवन्याचे पुराण नुकतेंच ऐकले होते. तेव्हां तिनें विचारले, “ अहो, तुम्हीच ना पुराणांत कादे, वांगी खाऊ नका म्हणून लोकांना उपदेश करतो ? ” “ मग ? त्यांत काय ? ” पुराणिकबुवांनी मोळ्या गंभीरपणानें म्हटले. “ अग, पुराणांतलीं वांगीं पुराणांत ! पुराण केव्हांच संपल ! आतां काय त्याचे ? ”

मला त्या दिवशी ही गोष्ट आठविण्याचे कारण माझीहि स्थिति कांहीशी त्या पुराणिकासारखीच झाली होती. देवरुखच्या न्यू इंग्लिश स्कूलमध्ये मला व्याख्यान देण्यासाठी निमंत्रण आले होते. त्या वेळी मी विद्यार्थ्यीना, “ मराठी भाषेचा अभिमान बाळगा, मराठी भाषेवर प्रभुत्व मिळवून त्रिचे पांग फेडा, दररोज मराठीतील उत्तम वाञ्छयापैकी थोडेफार वाचण्याची संवय ठेवा आणि मराठीमध्ये दररोज कांहीना कांही तरी लिहीत जा.” असा कितीतरी उपदेश मोळ्या आवेशानें केला. पण सभास्थानांतून बाहेर पडल्यावर माझे मलाच इंसू आले. मी विद्यार्थ्यीना मोळ्या आवेशापूर्ण रीतीनें उपदेश केला होता खरा—पण त्यांपैकी मी स्वतः व्याचणांत किती आणत होतो ? मराठी भाषेचा मला अभिमान होता है खरे असले तरी दररोज मराठीतील उत्कृष्ट वाञ्छय वाचण्याचे किंवा दररोज मराठीत कांहीतरी लिहावयाचे काम मी कितपत पार पाडत होतो ? आल्सामुळे माझ्या हातून घड पैत्रसुद्रां वेळेवर लिहिली जात नव्हती—मग दररोज

कांहीतरी लिहिण्याची गोष्टच कशाला ? आणि त्या दृष्टीने माझे भाषण म्हणजे पुराणांतील वांगीं पुराणांत ठेवणाऱ्या त्या पुराणिकाप्रमाणेच ज्ञालै नव्हते का ?

पण याचशा काय पण आणखी कितीतरी गोष्टेत आपणाला पुराणांतील वांगीं पुराणांतच ठेवावी लागतात. मी स्वतः करीत नाही अशा कितीतरी गोष्टी करण्यासंबंधी उपदेश मी वेळप्रसगीं विद्यार्थ्यींना करीत असतों. परिक्षेसार्टी अभ्यास कसा करावा हे मांगताना मीं कितीतरी वेळां विद्यार्थ्यींना दररोज, थोडाथोडा एकतानंतरेने अभ्यास करण्याविषयीं उपदेश केला असेल. पण तो उपदेश माझ्या विद्यार्थी-दर्शेत मी कधीच आचरणांत आणलेला मला आठवत नाही. परिक्षेच्या अगोदर दोन महिने आमचे रात्रीचे दिवे ज्ञाळें सुरु व्हावयाचे. आणि पूर्वीच्या परिक्षेच्या वेळी शेवटीशेवटी ज्ञालेल्या त्रासाच्या व दगदगाच्या अनुभवाने आम्ही पुढांल परिक्षेच्या वेळी कधीच शाढाणे ज्ञालो नाही. पहाडै उठून दोन-दोन तीन-तीन मैल प्रभात-सहळ करण्याचा उपदेश मी प्रत्येकाला करीत आलों आहै. पण तसा उपदेश करताना सूर्याच्या किरणांनी उठाविल्याग्यिवाय मी मात्र कधीच जागा ज्ञालों नाही. अर्थात् असा उपदेश करताना आमच्यांतील या दोघाची जाणीव आम्हांला नसते असे नाही—पण आमच्या अनुभवाचा फायदा निदान नवीन पिंडाला तरी यावा दाच या उपदेशाचा थोडाफार उद्देश असतो. बाकी नवीन पिंडी देखील त्यांतली ‘अंदरकी बात’ जाणूनच असते हे निराळे सांगायला नकोच. जुन्या पिंडीच्या अनुभवाचा फायदा आज जर प्रत्येक नवीन पिंडानें घेतला असता तर जगाची आज किती तरी प्रगति ज्ञाला असती.

पण त्याहीपेक्षां पुराणांतील वांगीं पुराणांत ठेवणाऱ्या लोकांची एक निराळी जात असते. अशा लोकांना समाजांत आपले महत्त्व वाढवावयाचे असते आणि त्यामुळे वेळीं अवेळीं व्याख्यानांतून उच्च उदात्त तत्त्व

लोकांच्या तोंडावर ते फेकीत असतात. त्यांच्या खासगी जीवनांत मात्र या तत्त्वांना पूर्णपणे हरताळ कासलेला असतो. माझ्या माहितीचे एक गृहस्थ एका शांळत शिक्षकांना व्याख्यान द्यावयास आले. त्यांना व्याख्यानांत शिक्षकाचा दर्जा किती मोठा आहे, हे सांगितले. नवीन पिटी तयार करण्याची केवढी मोठी जवाबदारी त्यांच्यावर आहे हे सांगितले, शिक्षकांना स्वार्थत्याग केला पाहिजे—अणि समाजाने शिक्षकाला वंद्य मानले पाहिजे—अशा कितीतरी गाण्ठी त्यांना व्याख्यानांत सांगितल्या. पण त्याच गृहस्थाकडे एक शिक्षक कांदो कामासाठी गेला असता त्यांने अत्यंत उर्मट-पणाचे व अपमानासपद उत्तरदेऊन त्याची संभावना केली होती. शिक्षकाला त्याच्या घरी त्याच्या मुळाला शिकावण्याचेच नव्हे तर भाजीपाला आणण्याचे काम देखील करावे लागत होते हे हि पुष्कळांना माहित होते. तेव्हां त्यांचे व्याख्यान मृणजे हवेंतीज पोकळ फुर्गेच नव्हेत तर काय ?

कोणत्याही चळवळीच्या वेळी लोकांना स्वार्थत्याग करण्याचा, देशासाठीं जीवनाचाही त्याग करण्याचा उपदेश कांही कांही नकली पुढारी मोळ्या आवेशाने करीत असतात. सामान्य लोक भावनेच्या भरांत जास्तीत जास्त त्याग करतात, प्रसंगी स्वतःच्या जीवनाची आहुतीहि देतात—पण उपदेश करणारे हे लोक मात्र मोठार्तीतून सुखेनैव हिंडत असतात व प्रसंगी एकाद्या पक्षाची लोकप्रियता कमी होत असल्याचा संभव दिसतांच पगडी फिरवाणलाही हे कमी करीत नाहीत.

‘ दारू पिऊ नका ’ असे हृश्य पिळवटून दुसऱ्यास उपदेश करणारे किंवा व्याख्यानसमर्थी लोकांच्या ढोळ्यांतून अश्र काढणारे लोक रात्रीं मर्दिरांदवीच्या तारेंत गुंग असतात हा अनुभव कुणाला नाही ? एक बायको जिवंत असताना दुसरे लग्न केळ्याचद्दल एकाद्या व्यक्तीचा निषेध करणारा माणूस, त्या निषेधाचे पडसाद विरतात न विरतात तोच आसल्या गृहिणीला दुसरी सवत आणून मोकळा होतो व मानसिक

भुकेच्या कोरळ्या थापा संगून आपल्या कृतीचे समर्थन करतो याचे तरी दुसरे कारण कोणते असणार? समाजांत जर आपण सूक्ष्म दृष्टीने पाहू लागले तर असे पुराणांतील वांगी पुराणांत ठेवणारे लोक कितीतरी सांपडतील!

त्याहिपेक्षां परवां एक मजा झाली. मी ऑम्लेट खातो असें माझ्या एका ओळखीच्या गृहस्थाला कळल्याबरोबर त्यांनी माझ्यावर चांगले तोंड-सुख ध्यायला सुरुवात केली. मी धर्म बुडविला, लोकांतून मी पार उठलो—वैरो वैरो शब्दांत त्यानें माझी बरीच संभावना केली. आणि गंगत म्हणजे चारच दिवसांनी मी लक्ंीत ऑम्लेट खावयास गेलो असतां ते गृहस्थ ऑम्लेटच काय-पण त्याहि पुढील पायरीचे पदार्थ खात असताना दिसले. मला पाहिल्याबरोबर त्यांनी ‘खरकन्’ चेहेराच टाकला. मी ही सूडाची संधि वायां दवडणार थोडीच? मी हंसत हंसत त्यांच्याजवळ गेलो व विचारले, “काय हो धर्ममार्तण्ड-अहो, आपला हिंदुधर्म आतां कुठे गेला?” तो इतका ओशाळला होता की, त्याचे तोंडून एक अक्षर बाहेर पडेना. पण शेवटी हळूच त्यानें सांगितले, “डॉक्टरांनी प्रकृति सुधारण्यासाठी हैं खाण्याचा सळा दिला—म्हणून तर!” तीन दिवसांत ‘हैं’ खायला लागण्याइतकी त्यांची प्रकृति बिघडावी याचे मात्र मला कौतुक वाटले.

पुराणांतील वांगी पुराणांत ठेवणारे असे कितीतरी लोक आपल्या समाजांत सांपडतील, आणि अशा लोकांत मोठेपणाचा बुरखा घेतलेल्याच व्यक्ति आपणाला अधिक दिसतील. एका दृष्टीने हे सरे लोक म्हणजे वरील गोर्धांतील पुराणिकाप्रमाणेच नाहीत का?—पण छे! तो पुराणिक यांच्यापेक्षां कितीतरी श्रेष्ठ! तो निदान आपल्या कृतीचे समर्थन न करण्या-इतका प्रामाणिक तरी होता. ‘पुराण संपलं—त्यांतील उपदेश त्याबरोबर संपला’ असें स्पष्टपणे सांगण्याइतका निर्भिंडपणा तरी त्याने दाखविला—  
म. सं....१७

परवीं नाहीतर शास्त्रांतील दुसरें एक प्रतिवचन बनवून त्याने आपव्या बायकोला सांगितले असेते तर तिला काय कळले असेते ? पण ती प्रामाणिकता आमच्यांत नाही. आम्ही पुराणांतलीं वांगी पुराणांत ठेवतोच पण तसें केल्याबद्दल वर आणखी जोरजोराने समर्थन करतो. केवळ लोकांच्याच डोळ्यांत त्यामुळे खूळ फेकतो असें नाही तर स्वतःच्या मनाचीसुद्धां कित्येकदां वंचना करीत असतो.

मग आमच्यापेक्षां पुराणांतलीं वांगी पुराणांत ठेवून त्याबद्दल तशी प्रामाणिक कबुली देणारा पुराणिक श्रेष्ठ नाही कां ठरणार ?

---

## म. ना.चे मनोगत

तेरा वर्षांपूर्वी 'संजीवनी' हा माझा लघुकथा व एकांकिका संग्रह ज्यावेळी प्रसिद्ध झाला त्यावेळी त्याच्या मळवृत्तावर आगामी म्हणून 'लतामंडप' या लघुनिंबंध संयशाची जाहिरात मीं केली होती. वास्तविक त्यावेळी मीं एकहि लघुनिंबंध लिहिला नव्हिता. पण तरुण वयांत मनुष्याचा आशावाद मोठा जबर असतो. एका वर्षात बारा लघुनिंबंध लिहावयाचे व ते 'लतामंडपां'त समाविष्ट करावयाचे असा त्यावेळी मीं मनाचा संकल्प केढा होता. पण प्रयश लिहियाची ज्यावेळी वेळ आली त्यावेळी मात्र हा प्रकार लिहिणे किती अवश्य आहे याची कलना मला आली—एका लघु-निंबंधाच्या वर मी प्रगति करू शकलों नाहीं, आणि मनाचे संकल्प मनांतच विरले.

आणि त्यानंतर १९४३ साली मीं पुन्हां या प्रकाराकडे वळलो. साधारणपणे मी अगदी कूर्नेगाति लेखन आहे. वर्षांतून दोन किंवा तान निंबंध लिहिले म्हणजे मी स्वतःला कृतकृत्य समजत असें. त्यामुळे सदतीच सालीं केळेला संकल्प सिद्धीला जाण्यास मला ४७ साल उजाडले. या संग्रहांत समाविष्ट केलेले सर्व लघुनिंबंध सामान्यपणे याच कालखंडांतील आहेत. त्यामुळे त्या कालखंडांतील परिस्थितीचे प्रतिविवर यामधील अनेक लघुनिंबंधांत पडलेले दिसले तर आश्रित वाटावयास नको. गाढीला होणारी मनस्त्री गर्दी, शिधावाट्य पद्धति, रॅकेलसाठी लावावी लागणारी रांग इत्यादि अनेक गोष्टींचे स्मरण अद्याप बहुतेकांना ताजे असेहा.

या लेखनप्रकारांत मीं कितपत यश मिळविले यांविषयी मी साईंक आहे. वाचकांनी आतापर्यंत ते ठरविले असेलच. टीकाकाराहि ते ठरव. तील. पण जे कांही थोडे फार यश मी या लेखन प्रकारांत मिळविले असेल ते मी कितपत टिकवू शकेन—त्यांत प्रा, क्षीरसागरांसारख्या रसिक टीका-

कारांना दिल्या आलेश्या योग्य कार गुणांचा मी कितपत्र विकास करू शकेन यांविषयी मात्र मडा शका नाही. कोणतीहि गोष्ट अर्धवट साध्य केल्यावर ती सोऱ्हन देण्याची वृत्ति मला याहिं ठिकाणी नडली तर मला आश्रय वाढणार नाही. माझ्या जीवनांत अनेक गोष्टी मी अशा अर्धवट सोऱ्हन दिल्या आहेत. ‘संजीवनी’ हा संग्रह ज्यावेळी प्रसिद्ध झाला त्यावेळी एकांकिका या वाञ्छप्रकाराचा विशेष अभ्यास करून त्यांत नांव मिळावयाचें असें मी ठरविले होते. माझ्या त्यावेळी लिहिलेल्या कांही एकांकिकांची अनेक टीकाकारांनी स्तुतिहि केली होती. आचार्य अत्र यांनीहि त्या बाबतीत मला प्रोःसाहन दिले होते. पण माझ्या या वृत्तीनें त्या सर्वांच्या अपेक्षा मी फोल ठरविल्या व या वाञ्छप्रकारात नांव मिळविण्याचा माझ्या मनाचा संकल्प मनांतर विरला. तेव्हां लघुनिबंधाच्या बाबतीताहि तसेच घडून येणार नाही अशी खाही मी आजच कझी देऊ!

मला समाधान फक्त एकच वाटते. केवळ हौस म्हणून मी लेखनाकडे वळलों व जें जें कांही लिहिले तें केवळ हौस म्हणूनच. वर्षांतून इतके लेखन झालेच पाहिजे असा अद्भुत मी कधी केला नाही. आणि हसा केला तरी तें मध्य जमेल असेंदि वाटत नाही. माझ्या कूर्मगतीचा विचार करता वाचकांनी, संगादकांनी व टीकाकारांनीहि माझें त्या मानानें भेरपूर कौतुक केंडे आहे. त्या कौतुकपर शब्दांनी मिळणारा आनंद हाच माझ्या लेखनापासून मडा मिळणारा फार मोठा मोवश्ला असें मी समजतो. आणि त्याबद्दल त्यांचा मी सदैव ऋणी राहीन.

माझें हृदत जें मला व्यक्त करावयाचें तें हेच. माझ्या लघुनिबंधां तून माझ्या व्यक्तिमत्वाची ओळख वाचकांना किती पटली असेल ती पट्ये. पण या हृदतावरून माझ्या आळशीषणाची ओळख त्यांना चांगली पटेल असें मला वाटते. त्या दृष्टीनें श्री. भाऊ खेरे यांनी मलपृष्ठावरील चित्रांत इंक्रियेअभरवर बसलेला जीं मनुष्य चित्रित केला आहे त्यांत त्यांनी

माझेच चित्र रंगविठे आहे की काय असे राहून राहून मळा वाढू लागते.  
फक्त सिगारेटेवर्जी हातांत पुस्तक दिले इणजे तें चित्र पूर्ण होईल.

आभार मानण्याचे शेवटचे कार्य करताना मात्र मनाळा संकोच  
वाटतो. कारण ज्यांचे ज्यांचे मळा आभार मानावयाचे आहेत त्यांचे व  
माझे संबंध इतके जिब्बाळ्याचे झाले आहेत की त्यामुळे मी आभार  
मानलेले त्यांना आवडेन असें वाटत नाही. आज ललित वाड्याच्या  
पुस्तकाचा खर घटला असतानाहि पुस्तक प्रकाशित करून माझे 'मनाचे  
संकल्प' वाचासांउमोर ठेवगारे श्री. दा. ना. मोरे, अल्यावर्धांत पुस्तक  
छापून देगारे श्री. प्र. ज. पांड्ये व श्री. मा. ज. पांड्ये, संग्रहाळा विवेचक  
प्रत्तावना ठिकून देगारे प्रा. श्री. के. क्षीरसागर, अत्यंत घाईगडबर्डीत  
असतानाहि माझे लघुनिंबंध वाचून त्यावर आपले मत व्यक्त करणारे  
श्री. भाऊसाहेब खांडेफर व प्रा. अनत काणेकर, आकर्षक चित्रांने मुख-  
पृष्ठ सजऱ्यारे श्री. भाऊ खेर, माझे लघुनिंबंध वेळेवेठी प्रकाशित करून  
मळा उत्तेजन देगारे फिर्फिकर, छव, वसंत, वाच्याशेमा इत्यादि मासि-  
कांचे संगादक व माझे कौतुक करणारा रसिक मराठी वाचकवर्ग या सर्वोच्च्या  
शृंगारूत आभार मानून मोरुऱ्य होणे मळा जमणार नाही. यांतील बहुतेक  
सर्वजग माझे स्नेहीच आहेत. तेव्हां मित्रांनी मित्रांचे कसले आभार  
मानावयाचे ?

'संजीवनी' प्रमाणे याहि संग्रहाचे वाचकवर्ग कौतुक करतालि  
हीच आशा.

जळगांव  
१३-५-५० } }

--म. ना. अद्वंत.

[ टी२-लघुनिंबंधांचे शुद्धलेखन मुंबई विद्यापीठाच्या नियमाप्रमाणे ]

## आ गा भी

● ● ●

बाजुबंद  
 ( लघुकथासंग्रह )  
 सौ. कमला फडके  
 आण  
 ना. सी. फडके

●

मूर्ति  
 ( नाटिका )  
 सौ. मालतीचाई दांडेकर

●

अन्तर—गुलाब  
 ( लघुकथासंग्रह )  
 ना. सी. फडके  
 आण  
 सौ. कमला फडके

●

अर्ध—वर्तुळ  
 ( कथासंग्रह )  
 प्रभाकर पांड्य

● ● ●

दा. ना. मोघे—प्रकाशन,  
 कोल्हापूर....व....पुणे.

## न वें सा हि त्य

**गुंजन**—सौ. उषा सुलाखे

किं. १॥ रु.

“एका गृहिणीच्या जीवनांत गृहजीवनाच्या मर्यादेत आळेत्या सुखदुःखांच्या अनुभवांचे हें सर्वळ, सांधे ‘गुंजन’ आहे. पति-प्रेमाची योट, अपत्याविषयी नितांत वात्सल्य, सांसारिक कर्तव्याविषयी निष्ठा आणि समाधान, इत्यादि भावना अतिशय आकर्षक स्वरूपांत या कवितातून व्यक्त होत आहेत. प्रणयिनी, पत्नी, माता, इत्यादि ख्रीजीवनाच्या विविध अनुभूतीचीं रसपूर्ण चित्रे रेखाटणे देंना या कवयित्रीचे खरें क्षेत्र आहे आणि त्यांत त्यांची कामगिरी प्रशंसनीय आहे, असे ‘गुंजन’वरून म्हणावयास इरकूत नाही.”

—वाञ्छय शोभा

**रुखरुख**—वा. शि. आपटे एम्. ए.

किं. २ रु.

प्रि. दोंदे प्रस्तावनेत म्हणतात—‘रुखरुख’ ही कांहीं काढंबरी नाहीं. परंतु काढंबरीचे व त्यांतल्यात्यांत वास्तववादी काढंबरीचे बोरेच गुण आढळून येतील, अशी एका प्राथमिक शिक्षकाची दैनंदिनी आहे....प्रस्तुत दैनंदिनी अनेक दृष्टीने प्रबोधक आहे. लेखकाच्या जिवाला रात्रंदिवस लागलेली रुखरुख हजारों नव्हेद, लक्षावधि शात—अशात शिक्षकांना लागून राहिलेली ही रुखरुख म्हणजेच Divine discontent आहे. हे उज्जतीचे लक्षण आहे. ‘रुखरुखी’ मधूनच नवचैतन्य उत्पन्न होईल. ‘रुखरुख’ हेच नवशिक्षकांचे समाजाला आव्हान आहे...

**तरंग**—य. गो. जोशी

किं. १। रु.

प्रा. वा. दा. गोखले प्रस्तावनेत म्हणतात—‘तरंग’ या पुस्तकांत श्री. जोशी यांचीं सर्व वैशिष्ट्ये विपुलतेने दाखविणाऱ्या अकरा लघुकथा आहेत. या अकराहि गोष्टी सरस असून त्यांतील घटनांची विविधता, पात्रांचे स्वभावविशेष, भाषेची सरसता बाचकांना आनंदविल्याविना राहाणार नाही...

**स्तूल व कॉले ज बुक स्टॉल, कोल्हा पूर.**

नं दं बा ८ १२ - १०

**गीता-विजय**—ग. रा. साने, वी. ए., वी. टी.

गीतेतील तत्त्वज्ञानावर नि त्याच कथानकावर आधार-  
लेले हैं एक नाटुकले आहे. यांत श्रीकृष्णादि कांही  
प्रमुख पात्रांकडून गीता-तत्त्वज्ञान सांगितले आहे. विद्या-  
र्थ्यांना हैं नाटुकले समारळ प्रसंगी करायला उपयोगी  
पडण्यासारखे आहे.                                   किंमत ६ आणे

**गॅलीलिओ**—पु. का, ओक, वी. एससी., वी. टी.

आबर्येत गॅलीलिओची लहानमोठी २ रुपये प्रसिद्ध  
झालेठी आहेत. पण हे छोटे पुस्तक म्हणजे गॅलीलि-  
ओच्या आयुष्यातील घटनांची नुसती जंत्री आही.  
त्यांत त्याच्या शास्त्रीय शोधांची माहिती देऊन रुपये  
आपले शोध कसे लावले तें यांत सांगितलेले आहे.  
मुलांना पुस्तक उपयुक्त आहे.                                   किंमत ८ आणे

**सोशीक सुशीला**—प्रा. भा. म. गोरे, एम्. ए.

ही कथा इंग्रजी काव्याचा ‘वाल्मीकी’ चौसर याच्या  
‘क्लॉर्क्स टेल’ या आख्यानावरून लिहिली आहे. एका  
सुशील खीची सत्त्वपरीक्षा हा या कथेचा मुख्य माग  
आहे. कष्टाकृपणा, सहनशीलता, प्रेमल्पणा, निगवी-  
पणा, निर्मत्सरी स्वभाव, वैगेर तिच्या गुणांमुळे तिचा  
पति राजा वल्लभदेव कसा दिपून गेला हैं या कथेत  
निरनिराळ्या प्रसंगांनी दाखविले आहे.                           किंमत १० आणे

स्कूल व कौले ज बुक स्टॉल, कोल्हा पूर.









